

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಶ್ವಾಮಿತ್ರ ಗೋತ್ರ ಭೂಷಣೈಃ ಅನಂತ ಕಲ್ಯಾಣ ಗುಣಾಕರೈಃ
ಶ್ರೀರಂಗರಾಜ ದಿವ್ಯಾಜ್ಞಾ ಲಬ್ಧ ವೇದಾಂತಾಚಾರ್ಯ ಪದ್ಮೈಃ
ಕವಿತಾರ್ಕಿಕ ಸಿಂಹ ಇತಿ ಪ್ರಖ್ಯಾತ ಗುಣ ಸಮಾಖ್ಯೈಃ
ಸರ್ವ ತಂತ್ರ ಸ್ವತಂತ್ರೈಃ ಶ್ರೀಮದ್ವೇಂಕಟ ನಾಥಾರ್ಯೈಃ
ಶ್ರೀಮನ್ನಿಗಮಾಂತ ಮಹಾ ದೇಶಿಕೈಃ
ಸಕಲ ಲೋಕೋಜ್ಜೀವನಾಯ ಅನುಗೃಹೀತಂ

|| ಶ್ರೀರಂಗನಾಥ ಪಾದುಕಾಸಹಸ್ರಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ವಿಷಯಸೂಚಿ

| | | |
|----|----------------------------|-----|
| 1 | ಪ್ರಸ್ತಾವಪದ್ಧತಿ: ಪ್ರಥಮಾ | 3 |
| 2 | ಸಮಾಖ್ಯಾಪದ್ಧತಿ: ದ್ವಿತೀಯಾ | 7 |
| 3 | ಪ್ರಭಾವಪದ್ಧತಿ: ತೃತೀಯಾ | 9 |
| 4 | ಸಮರ್ಪಣಪದ್ಧತಿ: ಚತುರ್ಥೀ | 21 |
| 5 | ಪ್ರತಿಪ್ರಸ್ಥಾನಪದ್ಧತಿ: ಪಂಚಮೀ | 25 |
| 6 | ಅಧಿಕಾರಪರಿಗ್ರಹಪದ್ಧತಿ: ಷಷ್ಠೀ | 29 |
| 7 | ಅಭಿಷೇಕಪದ್ಧತಿ: ಸಪ್ತಮೀ | 36 |
| 8 | ನಿಯಾತನಾಪದ್ಧತಿ: ಅಷ್ಟಮೀ | 42 |
| 9 | ವೈತಾಳಿಕಪದ್ಧತಿ: ನವಮೀ | 48 |
| 10 | ಶೃಂಗಾರಪದ್ಧತಿ: ದಶಮೀ | 50 |
| 11 | ಸಂಚಾರಪದ್ಧತಿ: ಏಕಾದಶೀ | 52 |
| 12 | ಪುಷ್ಪಪದ್ಧತಿ: ದ್ವಾದಶೀ | 63 |
| 13 | ಪರಾಗಪದ್ಧತಿ: ತ್ರಯೋದಶೀ | 69 |
| 14 | ನಾದಪದ್ಧತಿ: ಚತುರ್ದಶೀ | 75 |
| 15 | ರತ್ನಸಾಮಾನ್ಯಪದ್ಧತಿ: ಪಂಚದಶೀ | 92 |
| 16 | ಬಹುರತ್ನಪದ್ಧತಿ: ಷೋಡಶೀ | 101 |
| 17 | ಪದ್ಮರಾಗಪದ್ಧತಿ: ಸಪ್ತದಶೀ | 110 |

| | | |
|----|------------------------------|-----|
| 18 | ಮುಕ್ತಾಪದ್ಧತಿಃ ಅಷ್ಟಾದಶೀ | 116 |
| 19 | ಮರಕತಪದ್ಧತಿಃ ಏಕೋನವಿಂಶೀ | 125 |
| 20 | ಇಂದ್ರನೀಲಪದ್ಧತಿಃ ವಿಂಶೀ | 129 |
| 21 | ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ | 135 |
| 22 | ಕಾಂಚನಪದ್ಧತಿಃ ದ್ವಾವಿಂಶೀ | 139 |
| 23 | ಶೇಷಪದ್ಧತಿಃ ತ್ರಯೋವಿಂಶೀ | 143 |
| 24 | ದ್ವಂದ್ವಪದ್ಧತಿಃ ಚತುರ್ವಿಂಶೀ | 146 |
| 25 | ಸನ್ನಿವೇಶಪದ್ಧತಿಃ ಪಂಚವಿಂಶೀ | 150 |
| 26 | ಯಂತ್ರಿಕಾಪದ್ಧತಿಃ ಷಡ್ವಿಂಶೀ | 154 |
| 27 | ರೇಖಾಪದ್ಧತಿಃ ಸಪ್ತವಿಂಶೀ | 156 |
| 28 | ಸುಭಾಷಿತಪದ್ಧತಿಃ ಅಷ್ಟಾವಿಂಶೀ | 158 |
| 29 | ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ | 160 |
| 30 | ಚಿತ್ರಪದ್ಧತಿಃ ತ್ರಿಂಶೀ | 174 |
| 31 | ನಿವೇದಪದ್ಧತಿಃ ಏಕತ್ರಿಂಶೀ | 179 |
| 32 | ಫಲಪದ್ಧತಿಃ ದ್ವಾತ್ರಿಂಶೀ | 183 |

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪ್ರಸ್ತಾವಪದ್ಧತಿಃ ಪ್ರಥಮಾ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸಂತಃ ಶ್ರೀರಂಗಪೃಥ್ವೀಶಚರಣತ್ರಾಣಶೇಖರಾಃ |

ಜಯಂತಿ ಭುವನತ್ರಾಣಪದಪಂಕಜರೇಣವಃ || 1.1 ||

1

ಭರತಾಯ ಪರಂ ನಮೋಽಸ್ತು ತಸ್ಮೈ

ಪ್ರಥಮೋದಾಹರಣಾಯ ಭಕ್ತಿಭಾಜಾಂ |

ಯದುಪಜ್ಞಮಶೇಷತಃ ಪೃಥಿವ್ಯಾಂ

ಪ್ರಥಿತೋ ರಾಘವಪಾದುಕಾಪ್ರಭಾವಃ || 1.2 ||

2

ವರ್ಣಸ್ತೋಮೈರ್ವಕುಳಸುಮನೋವಾಸನಾಮುದ್ವಹಂತೀಂ

ಆಮ್ನಾಯಾನಾಂ ಪ್ರಕೃತಿಮಪರಾಂ ಸಂಹಿತಾಂ ದೃಷ್ಟವಂತಂ |

ಪಾದೇ ನಿತ್ಯಪ್ರಣಿಹಿತಧಿಯಂ ಪಾದುಕೇ ರಂಗಭರ್ತುಃ

ತ್ವನ್ನಾಮಾನಂ ಮುನಿಮಿಹ ಭಜೇ ತ್ವಾಮಹಂ ಸ್ತೋತುಕಾಮಃ || 1.3 ||

3

ದಿವ್ಯಸ್ಥಾನಾತ್ ತ್ವಮಿವ ಜಗತೀಂ ಪಾದುಕೇ ಗಾಹಮಾನಾ

ಪಾದನ್ಯಾಸಂ ಪ್ರಥಮಮನಘಾ ಭಾರತೀ ಯತ್ರ ಚಕ್ರೇ |

ಯೋಗಕ್ಷೇಮಂ ಸಕಲಜಗತಾಂ ತ್ವಯ್ಯಧೀನಂ ಸ ಜಾನನ್

ವಾಚಂ ದಿವ್ಯಾಂ ದಿಶತು ವಸುಧಾಶ್ರೋತ್ರಜನ್ಮಾ ಮುನಿಮೇಃ || 1.4 ||

4

ನೀಚೇಽಪಿ ಹಂತ ಮಮ ಮೂರ್ಧನಿ ನಿರ್ವಿಶೇಷಂ

ತುಂಗೇಽಪಿ ಯನ್ನಿವಿಶತೇ ನಿಗಮೋತ್ತಮಾಂಗೇ |

- ಪ್ರಾಚೇತಸಪ್ರಭೃತಿಭಿಃ ಪ್ರಥಮೋಪಗೀತಂ
 ಸ್ತೋಷ್ಯಾಮಿ ರಂಗಪತಿಪಾದುಕಯೋರ್ಯುಗಂ ತತ್ || 1.5 || 5
- ಧತ್ತೇ ಮುಕುಂದಮಣಿಪಾದುಕಯೋರ್ನಿವೇಶಾತ್
 ವಲ್ಮೀಕಿಸಂಭವಗಿರಾ ಸಮತಾಂ ಮಮೋಕ್ತಿಃ |
 ಗಂಗಾಪ್ರವಾಹಪತಿತಸ್ಯ ಕಿಯಾನಿವ ಸ್ಯಾತ್
 ರಥ್ಯೋದಕಸ್ಯ ಯಮುನಾಸಲಿಲಾದ್ವಿಶೇಷಃ || 1.6 || 6
- ವಿಜ್ಞಾಪಯಾಮಿ ಕಿಮಪಿ ಪ್ರತಿಪನ್ನಭೀತಿಃ
 ಪ್ರಾಗೇವ ರಂಗಪತಿವಿಭ್ರಮಪಾದುಕೇ ತ್ವಾಂ |
 ವ್ಯಂಕ್ತುಂ ಕ್ಷಮಾಸ್ಸದಸತೀ ವಿಗತಾಭ್ಯಸೂಯಾಃ
 ಸಂತಃ ಸ್ಪೃಶಂತು ಸದಯೈರ್ಹೃದಯೈಃ ಸ್ತುತಿಂ ತೇ || 1.7 || 7
- ಅಶ್ರದ್ಧಧಾನಮಪಿ ನನ್ವಧುನಾ ಸ್ವಕೀಯೇ
 ಸ್ತೋತ್ರೇ ನಿಯೋಜಯಸಿ ಮಾಂ ಮಣಿಪಾದುಕೇ ತ್ವಂ |
 ದೇವಃ ಪ್ರಮಾಣಮಿಹ ರಂಗಪತಿಸ್ತಥಾತ್ಮೈ
 ತಸ್ಯೈವ ದೇವಿ ಪದಪಂಕಜಯೋರ್ಯಥಾ ತ್ವಂ || 1.8 || 8
- ಯದಾಧಾರಂ ವಿಶ್ವಂ ಗತಿರಪಿ ಚ ಯಸ್ತಸ್ಯ ಪರಮಾ
 ತಮಪ್ಯೇಕಾ ಧತ್ತೇ ದಿಶಸಿ ಚ ಗತಿಂ ತಸ್ಯ ರುಚಿರಾಂ |
 ಕಥಂ ಸಾ ಕಂಸಾರೇದ್ರುಹಿಣಹರದುರ್ಬೋಧಮಹಿಮಾ
 ಕವೀನಾಂ ಕ್ಷುದ್ರಾಣಾಂ ತ್ವಮಸಿ ಮಣಿಪಾದು ಸ್ತುತಿಪದಂ || 1.9 || 9
- ಶ್ರುತಪ್ರಜ್ಞಾಸಂಪನ್ನಹಿತಮಹಿಮಾನಃ ಕತಿಕತಿ
 ಸ್ತುವಂತಿ ತ್ವಾಂ ಸಂತಃ ಶ್ರುತಿಕುಹರಕಂಡೂಹರಗಿರಃ |
 ಅಹಂ ತ್ವಲ್ಪಸ್ತದ್ವದ್ಯದಿಹ ಬಹು ಜಲ್ಪಾಮಿ ತದಪಿ
 ತ್ವದಾಯತ್ತಂ ರಂಗಕ್ಷಿತಿರಮಣಪಾದಾವನಿ ! ವಿದುಃ || 1.10 || 10
- ಯದೇಷ ಸ್ತೌಮಿ ತ್ವಾಂ ತ್ರಿಯುಗಚರಣತ್ರಾಯಿಣಿ ! ತತೋ
 ಮಹಿಮ್ನಃ ಕಾ ಹಾನಿಸ್ತವ ಮಮ ತು ಸಂಪನ್ನಿರವಧಿಃ |

- ಶುನಾ ಲೀಡಾ ಕಾಮಂ ಭವತು ಸುರಸಿಂಧುರ್ಭಗವತೀ
ತದೇಷಾ ಕಿಂಭೂತಾ ಸ ತು ಸಪದಿ ಸಂತಾಪರಹಿತಃ || 1.11 || 11
- ಮಿತಪ್ರೇಕ್ಷಾಲಾಭಕ್ಷಣಪರಿಣಮತ್ಪಂಚಷಪದಾ
ಮದುಕ್ತಿಸ್ತ್ವಯ್ಯೇಷಾ ಮಹಿತಕವಿಸಂರಂಭವಿಷಯೇ |
ನ ಕಸ್ಯೇಯಂ ಹಾಸ್ಯಾ ಹರಿಚರಣಧಾತ್ರಿ ! ಕ್ಷಿತಿತಲೇ
ಮುಹುರ್ವಾತ್ಯಾಧೂತೇ ಮುಖಪವನವಿಷ್ಣುರ್ಜಿತಮಿವ || 1.12 || 12
- ನಿಸ್ಸಂದೇಹನಿಜಾಪಕರ್ಷವಿಷಯೋತ್ಕರ್ಷೋಽಪಿ ಹರ್ಷೋದಯ -
ಪ್ರತ್ಯೂಢಕ್ರಮಭಕ್ತಿವೈಭವಭವದ್ವೈಯಾತ್ಯವಾಚಾಲಿತಃ |
ರಂಗಾಧೀಶಪದತ್ರವರ್ಣನಕೃತಾರಂಭೈರ್ನಿಗುಂಭೈರ್ಗಿರಾಂ
ನರ್ಮಾಸ್ವಾದಿಷು ವೇಂಕಟೇಶ್ವರಕವಿನಾರ್ಸೀರಮಾಸೀದತಿ || 1.13 || 13
- ರಂಗಕ್ಷ್ಮಾಪತಿರತ್ನಪಾದು ! ಭವತೀಂ ತುಷ್ಣುಷತೋ ಮೇ ಜವಾತ್
ಜ್ಯಂಭಂತಾಂ ಭವದೀಯಶಿಂಜಿತಸುಧಾಸಂದೋಹಸಂದೇಹದಾಃ |
ಶ್ಲಾಘಾಘೋರ್ಣಿತಚಂದ್ರಶೇಖರಜಟಾಜಂಘಾಲಗಂಗಾಪಯಃ
ತ್ರಾಸಾದೇಶವಿಶೃಂಖಲಪ್ರಸರಣೋತ್ಸಿಕ್ತಾಃ ಸ್ವಯಂ ಸೂಕ್ತಯಃ || 1.14 || 14
- ಹಿಮವನ್ನಳಸೇತುಮಧ್ಯಭಾಜಾಂ
ಭರತಾಭ್ಯರ್ಚಿತಪಾದುಕಾವತಂಸಃ |
ಅತಪೋಧನಧರ್ಮತಃ ಕವೀನಾಂ
ಅಖಿಲೇಷ್ಟಸ್ಮಿ ಮನೋರಥೇಷ್ಟಬಾಹ್ಯಃ || 1.15 || 15
- ಅನಿದಂಪ್ರಥಮಸ್ಯ ಶಬ್ದರಾಶೇಃ
ಅಪದಂ ರಂಗಧುರೀಣಪಾದುಕೇ ! ತ್ವಾಂ |
ಗತಭೀತಿರಭಿಷ್ಟುವನ್ ವಿಮೋಹಾತ್
ಪರಿಹಾಸೇನ ವಿನೋದಯಾಮಿ ನಾಥಂ || 1.16 || 16

ವೃತ್ತಿಭಿರ್ಬಹುವಿಧಾಭಿರಾಶ್ರಿತಾ

ವೇಂಕಟೇಶ್ವರಕವೇಃ ಸರಸ್ವತೀ |

ಅದ್ಯ ರಂಗಪತಿರತ್ನಪಾದುಕೇ !

ನರ್ತಕೀವ ಭವತೀಂ ನಿಷೇವತಾಂ || 1.17 ||

17

ಅಪಾರಕರುಣಾಂಬುಧೇಸ್ತವ ಖಲು ಪ್ರಸಾದಾದಹಂ

ವಿಧಾತುಮಪಿ ಶಕ್ನುಯಾಂ ಶತಸಹಸ್ರಿಕಾಂ ಸಂಹಿತಾಂ |

ತಥಾಪಿ ಹರಿಪಾದುಕೇ ! ತವ ಗುಣೌಘಲೇಶಸ್ಥಿತೇಃ

ಉದಾಹೃತಿರಿಯಂ ಭವೇದಿತಿ ಮಿತ್ಯಾಪಿ ಯುಕ್ತಾ ಸ್ತುತಿಃ || 1.18 ||

18

ಅನುಕೃತನಿಜನಾದಾಂ ಸೂಕ್ತಿಮಾಪಾದಯಂತೀ

ಮನಸಿ ವಚಸಿ ಚ ತ್ವಂ ಸಾವಧಾನಾ ಮಮ ಸ್ಯಾಃ |

ನಿಶಮಯತಿ ಯಥಾಸೌ ನಿದ್ರಯಾ ದೂರಮುಕ್ತಃ

ಪರಿಷದಿ ಸಹ ಲಕ್ಷ್ಮ್ಯಾ ಪಾದುಕೇ ! ರಂಗನಾಥಃ || 1.19 ||

19

ತ್ವಯಿ ವಿಹಿತಾ ಸ್ತುತಿರೇಷಾ ಪದರಕ್ಷಿಣಿ ! ಭವತಿ ರಂಗನಾಥಪದೇ |

ತದುಪರಿ ಕೃತಾ ಸಪರ್ಯಾ ನಮತಾಮಿವ ನಾಕಿನಾಂ ಶಿರಸಿ || 1.20 ||

20

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಪ್ರಸ್ತಾವಪದ್ಧತಿಃ ಪ್ರಥಮಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸಮಾಖ್ಯಾಪದ್ಧತಿಃ ದ್ವಿತೀಯಾ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ವಿಷ್ಣುಪದಾಸಕ್ತಂ ತಮೃಷಿಂ ತಾಂಚ ಪಾದುಕಾಂ |

ಯಥಾರ್ಥಾ ಶರಜಿತ್ಸಂಜ್ಞಾ ಮಚ್ಚಿತ್ತವಿಜಯಾದ್ಯಯೋಃ || 2.1 ||

21

ದ್ರಮಿಡೋಪನಿಷನ್ನಿವೇಶಶೂನ್ಯಾನ್

ಅಪಿ ಲಕ್ಷ್ಮೀರಮಣಾಯ ರೋಚಯಿಷ್ಯನ್ |

ಧ್ರುವಮಾವಿಶತಿ ಸ್ಮ ಪಾದುಕಾತ್ಮಾ

ಶರಕೋಪಃ ಸ್ವಯಮೇವ ಮಾನನೀಯಃ || 2.2 ||

22

ನಿಯತಂ ಮಣಿಪಾದುಕೇ ! ದಧಾನಃ

ಸ ಮುನಿಸ್ತೇ ಶರಕೋಪ ಇತ್ಯಭಿಖ್ಯಾಂ |

ತ್ವದುಪಾಶ್ರಿತಪಾದಜಾತವಂಶ -

ಪ್ರತಿಪತ್ಯೈ ಪರಮಾತತಾನ ರೂಪಂ || 2.3 ||

23

ಮುನಿನಾ ಮಣಿಪಾದುಕೇ ! ತ್ವಯಾ ಚ

ಪ್ರಥಿತಾಭ್ಯಾಂ ಶರಕೋಪಸಂಜ್ಞಯೈವ |

ದ್ವಿತಯಂ ಸಕಲೋಪಜೀವ್ಯಮಾಸೀತ್

ಪ್ರಥಮೇನ ಶ್ರುತಿರನ್ಯತಸ್ತದರ್ಥಃ || 2.4 ||

24

ಆಕರ್ಣ್ಯ ಕರ್ಣಾಮೃತಮಾತ್ಮವಂತೋ ಗಾಥಾಸಹಸ್ರಂ ಶರಕೋಪಸೂರೇಃ |

ಮಂಜುಪ್ರಣಾದಾಂ ಮಣಿಪಾದುಕೇ ! ತ್ವಾಂ ತದೇಕನಾಮಾನಮನುಸ್ಮರಂತಿ || 2.5 || 25

ಯಃ ಸಪ್ತಪರ್ವವ್ಯವಧಾನತುಂಗಾಂ

ಶೇಷತ್ವಕಾಷ್ಠಾಮಭಜನ್ಮೂರಾರೇಃ |

ತಸ್ಯಾಪಿ ನಾಮೋದ್ವಹನಾತ್ ತ್ವಯಾಽಸೌ

ಲಘೂಕೃತೋಽಭೂಚ್ಛರಕೋಪಸೂರಿಃ || 2.6 ||

26

ಶಯ್ಯಾತ್ಮನಾ ಮಧುರಿಪೋರಸಿ ಶೇಷಭೂತಾ

ಪಾದಾಶ್ರಯೇಣ ಚ ಪುನರ್ದ್ವಿಗುಣೀಕೃತಂ ತತ್ |

ಭೂಯೋಽಪಿ ಭಾಗವತಶೇಷತಯಾ ತದೇವ

ವ್ಯಂಕ್ತಂ ಪದಾವನಿ ! ಶರಾರಿಪದಂ ಬಿಭರ್ಷಿ || 2.7 ||

27

ಪದ್ಯೇನ ದೇವಿ ! ಶರಕೋಪಮುನಿಸ್ತವಾಸೀತ್

ತಸ್ಯಾಪಿ ನಾಮವಹನಾನ್ಮಣಿಪಾದುಕೇ ! ತ್ವಂ |

ಶೇಷೀ ಬಭೂವ ಯುವಯೋರಪಿ ಶೇಷಶಾಯೀ

ಶೇಷಂ ತ್ವಶೇಷಮಪಿ ಶೇಷಪದೇ ಸ್ಥಿತಂ ವಃ || 2.8 ||

28

ವಿಂಧ್ಯಸ್ತಂಭಾದವಿಹತಗತೇರ್ವಿಷ್ಟಗಾಚಾಂತಸಿಂಧೋಃ

ಕುಂಭೀಸೂನೋರಸುರಕಬಲಗ್ರಾಸಿನಃ ಸ್ವೈರಭಾಷಾ |

ನಿತ್ಯಂ ಜಾತಾ ಶರರಿಪುತನೋರ್ನಿಷ್ಟತಂತೀ ಮುಖಾತ್ ತೇ

ಪ್ರಾಚೀನಾನಾಂ ಶ್ರುತಿಪರಿಷದಾಂ ಪಾದುಕೇ ! ಪೂರ್ವಗಣ್ಯಾ || 2.9 ||

29

ಶರಕೋಪ ಇತಿ ಸಮಾಖ್ಯಾ ತವ ರಂಗಧುರೀಣಪಾದುಕೇ ! ಯುಕ್ತಾ |

ಸೂತೇ ಸಹಸ್ರಮೇವಂ ಸೂಕ್ತೀಃ ಸ್ವಯಮೇವ ಯನ್ಮಯಾ ಭವತೀ || 2.10 ||

30

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಸಮಾಖ್ಯಾಪದ್ಧತಿಃ ದ್ವಿತೀಯಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪ್ರಭಾವಪದ್ಧತಿಃ ತೃತೀಯಾ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ತದ್ ರಂಗನಾಥಸ್ಯ ಮಾನ್ಯಂ ಪಾದುಕಯೋರ್ಯುಗಂ |

ಉನ್ನತಾನಾಮವನತಿಃ ನತಾನಾಂ ಯತ್ರ ಚೋನ್ನತಿಃ || 3.1 ||

31

ನಿಶ್ಶೇಷಮಂಬರತಲಂ ಯದಿ ಪತ್ರಿಕಾ ಸ್ಯಾತ್

ಸಪ್ತಾರ್ಣವೀ ಯದಿ ಸಮೇತ್ಯ ಮಷೀ ಭವಿತ್ರೀ |

ವಕ್ತಾ ಸಹಸ್ರವದನಃ ಪುರುಷಃ ಸ್ವಯಂ ಚೇತ್

ಲಿಖ್ಯೇತ ರಂಗಪತಿಪಾದುಕಯೋಃ ಪ್ರಭಾವಃ || 3.2 ||

32

ವೇದೋಪಬೃಂಹಣಕುತೂಹಲಿನಾ ನಿಬದ್ಧಂ

ವಿಶ್ವಂಭರಾಶ್ರುತಿಭವೇನ ಮಹರ್ಷಿಣಾ ಯತ್ |

ವ್ಯಾಸೇನ ಯಚ್ಚ ಮಧುಸೂದನಪಾದರಕ್ಷೇ !

ದ್ವೇ ಚಕ್ಷುಷೀ ತ್ವದನುಭಾವಮವೇಕ್ಷಿತುಂ ನಃ || 3.3 ||

33

ಪ್ರತ್ಯಕ್ಷಯಂತಿ ಪರಿಶುದ್ಧಧಿಯೋ ಯಥಾವತ್

ರಾಮಾಯಣೇ ರಘುಪುರಂದರಪಾದರಕ್ಷೇ ! |

ಶಶ್ವತ್ ಪ್ರಪಂಚಿತಮಿದಂಪರಯೈವ ವೃತ್ತ್ಯಾ

ಸಂಕ್ಷೇಪವಿಸ್ತರದಶಾಸು ತವಾನುಭಾವಂ || 3.4 ||

34

ಅಲ್ಪಶ್ರುತ್ಯೈರಪಿ ಜನ್ಯೈರನುಮೀಯಸೇ ತ್ವಂ

ರಂಗೇಶಪಾದು ! ನಿಯತಂ ನಿಗಮೋಪಗೀತಾ |

ಸಾರಂ ತದರ್ಥಮುಪಬೃಂಹಯಿತುಂ ಪ್ರಣೀತಂ

ರಾಮಾಯಣಂ ತವ ಮಹಿಮ್ನಿ ಯತಃ ಪ್ರಮಾಣಂ || 3.5 ||

35

ತಿಷ್ಠಂತು ಶ್ರುತಯಸ್ತತೋಽಪಿ ಮಹಿತಂ ಜಾಗರ್ತಿ ತತ್ ಪಾದುಕೇ !

ತತ್ತಾದೃಕ್ಪ್ರಥನಾಯ ತಾವಕಗುಣಗ್ರಾಮಾಯ ರಾಮಾಯಣಂ |
ಯಸ್ಯಾಸೀದರವಿಂದಸಂಭವವಧೂಮಂಜೀರಶಿಂಜಾರವ -

ಸ್ವರ್ಧಾದುರ್ಧರಪಾದಬದ್ಧಘಣಿತಿರ್ವಲ್ಮೀಕಜನ್ಮಾ ಕವಿಃ || 3.6 ||

36

ಭಕ್ತಿಪ್ರಹ್ಲಪುರಪ್ರಭಂಜನಜಟಾವಾಟೀಸನೀಡಸ್ಪುರತ್

ಚೂಡಾರಗ್ವಧವಾಸನಾಪರಿಮಳಸ್ಯಾನೇ ಸ್ತುಮಃ ಪಾದುಕೇ |

ರಂಗಕ್ಷೋಣಿಭೃದಂಘ್ರಿಪದ್ಮಯುಗಳೇಪೂರ್ಣಪ್ರಪತ್ತೇಃ ಫಲಂ

ನಿಶ್ಚಿಂತಂತಿ ವಿಪಶ್ಚಿತಃ ಶಮಧನಾ ನಿತ್ಯಂ ಯದುತ್ತಂಸನಂ || 3.7 ||

37

ಮಾತರ್ಮಾಧವಪಾದುಕೇ ! ತವ ಗುಣಾನ್ ಕಃ ಸ್ತೋತುಮಸ್ತೋಕಧೀಃ

ಕೋಟೀರೇಷು ಯದರ್ಪಣಪ್ರಣಯಿನಾಂ ಸೇವಾಕ್ಷಣೇ ಸ್ವರ್ಗಿಣಾಂ |

ಅನ್ಯೋನ್ಯಂ ಕ್ಷಿಪತಾಮಹಂಪ್ರಥಮಿಕಾಸಮ್ಮರ್ದಕೋಲಾಹಲಂ

ವಿಷ್ವಕ್ಸೇನವಿಹಾರವೇತ್ರಲತಿಕಾಕಂಪಶ್ಚಿರಾಲ್ಲಂಪತಿ || 3.8 ||

38

ಯೋಷಿದ್ಭೂತದೃಷಂತ್ಯಪೋಢಶಕಟಸ್ಥೇಮಾನಿ ವೈಮಾನಿಕ -

ಸ್ತ್ರೋತಸ್ವಿನ್ಯುಪಲಂಭನಾನಿ ಭಸಿತೋದಂಚತ್ಪರೀಕ್ಷಿಂತಿ ಚ |

ದೂತ್ಯಾದಿಷ್ಟಪಿ ದುರ್ವಚಾನಿ ಪದಯೋಃ ಕೃತ್ಯಾನಿ ಮತ್ವೇವ ಯತ್

ಧತ್ತೇ ತತ್ಪ್ರಣಯಂ ತದೇವ ಚರಣತ್ರಾಣಂ ವೃಣೇ ರಂಗಿಣಃ || 3.9 ||

39

ವಂದೇ ತನ್ಮಧುಕೈಟಭಾರಿಪದಯೋರ್ಮಿತ್ರಂ ಪದತ್ರದ್ವಯಂ

ಯತ್ತದ್ ಭಕ್ತಿಭರಾನತೇನ ಶಿರಸಾ ಯತ್ರ ಕ್ಷಚಿತ್ ಬಿಭೃತಿ |

ದ್ವಿತ್ರಬ್ರಹ್ಮವಿನಾಡಿಕಾವಧಿಪದವ್ಯತ್ಯಾಸಶಂಕಾಭರ -

ತ್ರಾಸೋತ್ಕಂಪದಶಾವಿಸಂಸ್ಥುಳಧೃತಿಸ್ತ್ರೈವಿಷ್ಟಪಾನಾಂ ಗಣಃ || 3.10 ||

40

ಪದ್ಮಾಕಾಂತಪದಾಂತರಂಗವಿಭವೋದ್ರಿಕ್ತಂ ಪದತ್ರಂ ಭಜೇ

ಯದ್ ಭಕ್ತ್ಯಾ ನಮತಾಂ ತ್ರಿವಿಷ್ಟಪಸತಾಂ ಚೂಡಾಪದೇಷ್ಟರ್ಪಿತಂ |

- ನಿತ್ಯಾಪೀತನಖೇಂದುದೀಧಿತಿಸುಧಾಸಂದೋಹಮುಚ್ಚೈರ್ವಮ -
 ತ್ಯಂತನೂನಮಮಾಂತಮಂತಿಕಲಸಚ್ಛೇಷಾಪಟಚ್ಛದ್ಮನಾ || 3.11 || 41
- ತದ್ವಿಷ್ಣೋಃ ಪರಮಂ ಪದತ್ರಯುಗಳಂ ತ್ರಯ್ಯಂತಪರ್ಯಂತಗಂ
 ಚಿಂತಾತೀತವಿಭೂತಿಕಂ ವಿತರತು ಶ್ರೇಯಾಂಸಿ ಭೂಯಾಂಸಿ ನಃ |
 ಯದ್ವಿಕ್ರಾಂತಿದಶಾಸಮುತ್ಥಿತಪದಪ್ರಸ್ಯಂದಿಪಾಥಸ್ವಿನೀ -
 ಸಖ್ಯೇನೇವ ಸದಾ ನತಸ್ಯ ತನುತೇ ಮೌಳೌ ಸ್ಥಿತಿಂ ಶೂಲಿನಃ || 3.12 || 42
- ಅಂಬುನ್ಯಂಬುನಿಧೇರನನ್ಯಗತಿಭಿರ್ಮೀನೈಃ ಕಿಯದ್ ಗಮ್ಯತೇ
 ಕ್ಲೇಶೇನಾಪಿ ಕಿಯದ್ ವ್ಯಲಂಘಿ ರಭಸೋತ್ತುಂಗೈಃ ಪ್ಲವಂಗೇಶ್ವರೈಃ |
 ವಿಜ್ಞಾತಾ ಕಿಯತೀ ಪುನಃ ಚ್ಚಿತಿಭೃತಾ ಮಂಥೇನ ಗಂಭೀರತಾ
 ಕಿಂ ತೈಃ ಕೇಶವಪಾದುಕಾಗುಣಮಹಾಂಭೋಧೇಸ್ತಟಸ್ಥಾ ವಯಂ || 3.13 || 43
- ಪದಕಮಲರಜೋಭಿರ್ವಾಸಿತೇ ರಂಗಭರ್ತುಃ
 ಪರಿಚಿತನಿಗಮಾಂತೇ ಪಾದುಕೇ ಧಾರಯಂತಃ |
 ಅವಿದಿತಪರಿಪಾಕಂ ಚಂದ್ರಮುತ್ತಂಸಯಂತೇ
 ಪರಿಣತಭುವನಂ ತತ್ ಪದ್ಮಮಧ್ಯಾಸತೇ ವಾ || 3.14 || 44
- ಸಕೃದಪಿ ಕಿಲ ಮೂರ್ಧ್ನಾ ಶಾರ್ಙ್ಗಣಃ ಪಾದುಕೇ ! ತ್ವಾಂ
 ಮನುಜಮನುವಹಂತಂ ದೇಹಬಂಧವ್ಯಪಾಯೇ |
 ಉಪಚರತಿ ಯಥಾರ್ಹಂ ದೇವವರ್ಗಸ್ತ್ವದೀಯಃ
 ಸ ತು ನಿಯಮಿತಭೃತ್ಯೋ ಜೋಷಮಾಸ್ತೇ ಕೃತಾಂತಃ || 3.15 || 45
- ಪದಸರಸಿಜಮೇತತ್ ಪಾದುಕೇ ! ರಂಗಭರ್ತುಃ
 ಪ್ರತಿನಿಧಿಪದವೀಂ ತೇ ಗಾಹತೇ ಸ್ವೇನ ಭೂಮ್ನಾ |
 ತದಿದಮಪರಧಾ ಚೇತ್ ತಿಷ್ಠತಸ್ತಸ್ಯ ನಿತ್ಯಂ
 ಕಥಮಿವ ವಿದಿತಾರ್ಥಾಸ್ತ್ವಾಂ ಭಜಂತೇ ಮಹಾಂತಃ || 3.16 || 46
- ಶ್ರುತಿಶಿರಸಿ ನಿಗೂಢಂ ಕರ್ಮಣಾಂ ಚೋದಿತಾನಾಂ
 ತ್ವದವಧಿ ವಿನಿವೇಶಂ ನಾಧಿಗಂತುಂ ಕ್ಷಮಾಣಾಂ |

- ಪರಿಹಸತಿ ಮುರಾರೇಃ ಪಾದುಕೇ ! ಬಾಲಿಶಾನಾಂ
ಪಶುವಧಪರಿಶೇಷಾನ್ ಪಂಡಿತೋ ನಾಮಯಜ್ಞಾನ್ || 3.17 || 47
- ಜನಯಿತುಮಲಮರ್ಘ್ಯಂ ದೈತ್ಯಜಿತ್ವಾದರಕ್ಷೇ !
ನಮತಿ ಮಹತಿ ದೇವೇ ನಾಕಸಿಂಧೋರ್ವಿಶೀರ್ಣಾಃ |
ಮುಹುರಹಿಪತಿಚೂಡಾಮೌಳಿರತ್ನಾಭಿಘಾತಾತ್
ಪರಿಣತಲಘಿಮಾನಃ ಪಾಥಸಾಮೂರ್ಮಯಸ್ತೇ || 3.18 || 48
- ಪದಸರಸಿಜಯೋಸ್ತ್ವಂ ಪಾದುಕೇ ! ರಂಗಭರ್ತುಃ
ಮನಸಿ ಮುನಿಜನಾನಾಂ ಮೌಳಿದೇಶೇ ಶ್ರುತೀನಾಂ |
ವಚಸಿ ಚ ಸುಕವೀನಾಂ ವರ್ತಸೇ ನಿತ್ಯಮೇಕಾ
ತದಿದಮವಗತಂ ತೇ ಶಾಶ್ವತಂ ವೈಶ್ವರೂಪ್ಯಂ || 3.19 || 49
- ಪರಿಸರವಿನತಾನಾಂ ಮೂರ್ಧ್ನಿ ದುರ್ವರ್ಣಪಂಕ್ತಿಂ
ಪರಿಣಮಯಸಿ ಶೌರೇಃ ಪಾದುಕೇ ! ತ್ವಂ ಸುವರ್ಣಂ |
ಕುಹಕಜನವಿದೂರೇ ಸತ್ಪಥೇ ಲಬ್ಧವೃತ್ತಿಃ
ಕ್ಷ್ವ ನು ಖಲು ವಿದಿತಸ್ತೇ ಕೋಽಪ್ಯಸೌ ಧಾತುವಾದಃ || 3.20 || 50
- ಬಲಿಮಥನವಿಹಾರಾದ್ವರ್ಧಮಾನಸ್ಯ ವಿಷ್ಣೋಃ
ಅಖಿಲಮತಿಪತದ್ಭಿರ್ವಿಕ್ರಮೈರಪ್ರಮೇಯಃ |
ಅವಧಿಮನಧಿಗಚ್ಛನ್ ಪಾಪರಾಶಿರ್ಮದೀಯಃ
ಸಮಜನಿ ಪದರಕ್ಷೇ ! ಸಾವಧಿಸ್ತ್ವನ್ಮಹಿಮ್ನಾ || 3.21 || 51
- ತಟಭುವಿ ಯಮುನಾಯಾಸ್ತಸ್ಥುಷೀ ಯನ್ನಿವೇಶಾತ್
ವಹತಿ ನಿಗಮಶಾಖಾವೈಭವಂ ನೀಪಶಾಖಾ |
ಪದಕಮಲಮಿದಂ ತತ್ ಪಾದುಕೇ ! ರಂಗಭರ್ತುಃ
ತ್ವಯಿ ಭಜತಿ ವಿಭೂತಿಂ ಪಶ್ಯ ಶಾಖಾನುಶಾಖಾಂ || 3.22 || 52
- ಶಿರಸಿ ವಿನಿಹಿತಾಯಾಂ ಭಕ್ತಿನಮ್ರೇ ಭವತ್ಯಾಂ
ಸಪದಿ ತನುಭೃತಸ್ತಾಮುನ್ನತಿಂ ಪ್ರಾಪ್ನುವಂತಿ |

- ಮಧುರಿಪುಪದರಕ್ಷೇ ! ಯದ್ವಶೇನೈವ ತೇಷಾಂ
ಅನಿತರಸುಲಭಂ ತದ್ಧಾಮ ಹಸ್ತಾಪಚೇಯಂ || 3.23 || 53
- ಸಕೃದಪಿ ಭುವನೇಽಸ್ಮಿನ್ ಶಾರ್ಙ್ಗೇಣಃ ಪಾದುಕೇ ! ತ್ವಾಂ
ಉಪನಿಷದನುಕಲ್ಪೈರುತ್ತಮಾಂಗೈರ್ಧಧಾನಾಃ |
ನರಕಮಿವ ಮಹಾಂತೋ ನಾಕಮುಲ್ಲಂಘಯಂತಃ
ಪರಿಷದಿ ನಿವಿಶಂತೇ ಪ್ರಾಕ್ತನಾನಾಂ ಗುರೂಣಾಂ || 3.24 || 54
- ಶಮದಮಗುಣದಾಂತೋದಂತವೈದೇಶಿಕಾನಾಂ
ಶರಣಮಶರಣಾನಾಂ ಮಾದೃಶಾಂ ಮಾಧವಸ್ಯ |
ಪದಕಮಲಮಿದಂ ತೇ ಪಾದುಕೇ ! ರಕ್ಷ್ಯಮಾಸೀತ್
ಅನುದಯನಿಧನಾನಾಮಾಗಮಾನಾಂ ನಿಧಾನಂ || 3.25 || 55
- ಪರಿಚಿತಪದಪದ್ಮಾಂ ಪಾದುಕೇ ! ರಂಗಿಣಸ್ತ್ವಾಂ
ತ್ರಿಭುವನಮಹನೀಯಾಂ ಸಾದರಂ ಧಾರಯಂತಃ |
ನಿಜಶಿರಸಿ ನಿಲೀನಂ ದೇವಿ ! ಮಂದಾರಮಾಲ್ಯಂ
ನಿಗಮಪರಿಮಳೈಸ್ತೇ ವಾಸಯಂತೀವ ದೇವಾಃ || 3.26 || 56
- ಕನಕಸರಿದನೂಪೇ ಕಲ್ಪವೃಕ್ಷಸ್ಯ ಭೂಷ್ಣೋಃ
ಪದಕಿಸಲಯಲಗ್ನಾ ಪಾದುಕೇ ! ಮಂಜರೀ ತ್ವಂ |
ಪರಿಣತಿಮಧುರಾಣಾಂ ಯಾ ಫಲಾನಾಂ ಸವಿತ್ರೀ
ವಹಸಿ ನಿಗಮಬೃಂದೈಃ ಸಂಪದಂ ಷಟ್ಪದಾನಾಂ || 3.27 || 57
- ಪರಿಕಲಯಸಿ ಚೇನ್ಮಾಂ ಪದ್ಮವಾಸಾನಿಷೇವೈ
ಪದಕಮಲಯುಗೇ ತ್ವಂ ಪಾದುಕೇ ! ರಂಗಭರ್ತುಃ |
ಅವಿದಿತನಿಗಮಾನಾಂ ನೂನಮಸ್ಮಾದೃಶಾನಾಂ
ಅಘಟಿತಘಟನೀ ತೇ ಶಕ್ತಿರಾವಿಷ್ಟೃತಾ ಸ್ಯಾತ್ || 3.28 || 58
- ಶ್ರುತಿಶತಶಿರಶ್ಚೂಡಾಪೀಡೇ ನಿಪೀಡಯಿತುಂ ಕ್ಷಮೇ
ದುರಿತಸರಿತಾಮೋಘಾನೇತಾನಮೋಘವಿಸರ್ಪಿಣಃ |

- ಕ್ರಮಪರಿಣಮದ್ವೇಧಃ ಶ್ರೇಣೀಶಿಖಾಮಣಿಘಟ್ಟನಾ
ಮಸ್ಯಣಿತತಲೇ ರಂಗಕ್ಷೋಣೀಭೃತೋ ಮಣಿಪಾದುಕೇ || 3.29 || 59
- ಜಗಜ್ಜನನರಕ್ಷಣಕ್ಷಪಣಸಂಗಿನೋ ರಂಗಿಣಃ
ಪವಿತ್ರತಮಮಾದ್ರಿಯೇ ಭಗವತಃ ಪದತ್ರದ್ವಯಂ |
ಶಿವತ್ವಕರಣಕ್ಷಮತ್ರಿದಿವಸಿಂಧುಸಂಬಂಧಿನಂ
ಪ್ರಧಾವ್ಯ ಚರಣಂ ನಿಜಂ ಪ್ರಣಿದಧಾತಿ ಯತ್ರ ಪ್ರಭುಃ || 3.30 || 60
- ಯದಧ್ವರಭುಜಾಂ ಶಿರಃ ಪದಯುಗಂ ಚ ರಂಗೇಶಿತುಃ
ದೃಢಂ ಘಟಯಿತುಂ ಕ್ಷಮಂ ಭವತಿ ಶೇಷಶೇಷಿತ್ವತಃ |
ಶಿರಸ್ತ್ರಮಿದಮಸ್ತು ಮೇ ದುರಿತಸಿಂಧುಮುಷ್ಟಿಂಧಯಂ
ಕದಧ್ವವಿಹತಿಕ್ಷಮಂ ಕಿಮಪಿ ತತ್ ಪದತ್ರದ್ವಯಂ || 3.31 || 61
- ಸಮುತ್ಕ್ಲಿಪತಿ ಚೇತಸಿ ಸ್ಥಿರನಿವೇಶಿತಾ ತಾವಕೀ
ಮುಕುಂದಮಣಿಪಾದುಕೇ ! ಮುಹುರುಪಾಸನಾವಾಸನಾ |
ಉದರ್ಕಪರಿಕರ್ಕಶಾನುಪರಿಪರ್ವಣಾ ಖರ್ವಿತಾನ್
ಅನರ್ಥಶತಗರ್ಭಿತಾನಮರಶಂಭಳೀವಿಭ್ರಮಾನ್ || 3.32 || 62
- ವಿಗಾಹಂತೇ ರಂಗಕ್ಷಿತಿಪತಿಪದತ್ರಾಯಿಣಿ ! ಸಕೃತ್
ವಹಂತಸ್ತ್ವಾಮಂತರ್ವಿನಿಹಿತಕುಚೇಲವ್ಯತಿಕರಾಃ |
ಮದೋದ್ಧಾವಸ್ತಂಭೇರಮಕರಟನಿಯನ್ಮಧುಝುರೀ
ಪರೀವಾಹಪ್ರೇಂಖದ್ಭ್ಯ ಮರಮುಖರಾಮಂಗಣಭುವಂ || 3.33 || 63
- ಅಧಿದೈವತಮಾಪತತ್ಸು ಕಲ್ಪೇಷ್ಟಧಿಕಾರಂ ಭಜತಾಂ ಪಿತಾಮಹಾನಾಂ |
ಅಭಿರಕ್ಷತು ರಂಗಭರ್ತುರೇಷಾ ಕರುಣಾ ಕಾಚನ ಪಾದುಕಾಮಯೀ ನಃ || 3.34 || 64
- ಧ್ರುವಮಿಂದ್ರಿಯನಾಗಶೃಂಖಲಾ ವಾ
ನಿರಯದ್ವಾರನಿವಾರಣಾರ್ಗಳಾ ವಾ |
ಅನಪಾಯಪದಾಧಿರೋಹಿಣೀ ವಾ
ಮಮ ರಂಗೇಶವಿಹಾರಪಾದುಕೇ ! ತ್ವಂ || 3.35 || 65

ಶರಣಾಗತಸಾರ್ಥವಾಹಶೀಲಾಂ

ಶ್ರುತಿಸೀಮಂತಪದಪ್ರಸಾಧನಾರ್ಹಾಂ |

ಅಧಿರಂಗಮುಪಾಸ್ಮಹೇ ಮುರಾರೇಃ

ಮಹನೀಯಾಂ ತಪನೀಯಪಾದುಕೇ ! ತ್ವಾಂ || 3.36 ||

66

ಇಹ ಯೇ ಭವತೀಂ ಭಜಂತಿ ಭಕ್ತ್ಯಾ

ಕೃತಿನಃ ಕೇಶವಪಾದುಕೇ ! ನಿಯುಕ್ತಾಃ |

ಕಥಯಾಂಬ ತಿರೋಹಿತಂ ತೃತೀಯಂ

ನಯನಂ ತ್ರೀಣಿ ಮುಖಾನಿ ವಾ ಕಿಮೇಷಾಂ || 3.37 ||

67

ಮಧುವೈರಿಪರಿಗ್ರಹೇಷು ನಿತ್ಯಂ

ಕ್ಷಮಯಾ ತ್ವಂ ಮಣಿಪಾದುಕೇ ! ಸಮೇತಾ |

ತದಪಿ ಕ್ಷಮಸೇ ನ ಕಿಂ ಪರೇಷಾಂ

ತ್ರಿದಶಾಧೀಶ್ವರಶೇಖರೇ ನಿವೇಶಂ || 3.38 ||

68

ದ್ವಿತಯಂ ಪ್ರತಿಯಂತಿ ರಂಗಭರ್ತುಃ

ಕತಿಚಿತ್ ಕಾಂಚನಪಾದುಕೇ ! ಶರಣ್ಯಂ |

ಅಭಯಾನ್ವಿತಮಗ್ರಿಮಂ ಕರಂ ವಾ

ಭವತೀಶೇಖರಿತಂ ಪದಾಂಬುಜಂ ವಾ || 3.39 ||

69

ಭರತಾಶ್ವಸನೇಷು ಪಾದಶಬ್ದಂ

ವಸುಧಾಶ್ರೋತ್ರಸಮುದ್ಭವೋ ಮುನೀಂದ್ರಃ |

ಪಠತಿ ತ್ವಯಿ ಪಾದುಕೇ ! ತತಸ್ತ್ವಂ

ನಿಯತಂ ರಾಮಪದಾದಭಿನ್ನಭೂಮಾ || 3.40 ||

70

ಮಕುಟೇಷು ನಿವಿಶ್ಯ ದಿಕ್ಪತೀನಾಂ

ಪದಮೇವ ಪ್ರತಿಪದ್ಯ ದೈತ್ಯಹಂತುಃ |

ಪರಿರಕ್ಷಸಿ ಪಾದುಕೇ ! ಪದಂ ತ್ವಂ

ಕ್ಷ ನು ಭಿದ್ಯೇತ ಗರೀಯಸಾಂ ಪ್ರಭಾವಃ || 3.41 ||

71

ಜಗತಾಮಭಿರಕ್ಷಣೇ ತ್ರಯಾಣಾಂ

ಅಧಿಕಾರಂ ಮಣಿಪಾದುಕೇ ! ವಹಂತ್ಯೋಃ |

ಯುವಯೋಃ ಪರಿಕರ್ಮಕೋಟಿಲಗ್ನಂ

ಚರಣದ್ವಂದ್ವಮವೈಮಿ ರಂಗಭರ್ತುಃ || 3.42 ||

72

ಪದರಕ್ಷಿಣಿ ! ವತ್ಸಲಾ ನಿಕಾಮಂ

ರಘುವೀರಸ್ಯ ಪದಾಂಬುಜಾದಪಿ ತ್ವಂ |

ಯದಸೌ ಭರತಸ್ತ್ವಯಾಂಶವತ್ತ್ವಾತ್

ನ ಪುನಸ್ತಾದೃಶಮನ್ವಭೂದ್ವಿಯೋಗಂ || 3.43 ||

73

ಅಭಿಗಮ್ಯ ಮುಕುಂದಪಾದುಕೇ ! ತ್ವಾಂ

ಅಪನೀತಾತಪವಾರಣೈಃ ಶಿರೋಭಿಃ |

ಹರಿತಾಂ ಪತಯೋ ದುರಾಪಮನ್ಯೈಃ

ಅನಘಚ್ಛಾಯಮವಾಪ್ನುವಂತಿ ಭೋಗಂ || 3.44 ||

74

ಅಪಹಾಯ ಸಿತಾಸಿತಾನುಪಾಯಾನ್

ಅರವಿಂದೇಕ್ಷಣಪಾದುಕೇ ! ಮಹಾಂತಃ |

ತ್ವದನನ್ಯತಯಾ ಭಜಂತಿ ವೃತ್ತಿಂ

ತ್ವದಸಾಧಾರಣಭೋಗಸಾಭಿಲಾಷಾಃ || 3.45 ||

75

ಪ್ರಣಮಂತಿ ನ ವಾ ವಿಧೇರ್ವಿಪಾಕಾತ್

ಯ ಇಮೇ ರಂಗನರೇಂದ್ರಪಾದುಕೇ ! ತ್ವಾಂ |

ಉಪಜಾತಮನುತ್ತಮಾಂಗಮೇಷಾಂ

ಉಭಯೇಷಾಮಪಿ ಚಿತ್ರಮುತ್ತಮಾಂಗಂ || 3.46 ||

76

ತವ ಕೇಶವಪಾದುಕೇ ! ಪ್ರಭಾವೋ

ಮಮ ದುಷ್ಕರ್ಮ ಚ ನನ್ವನಂತಸಾರೇ |

ನಿಯಮೇನ ತಥಾಽಪಿ ಪಶ್ಚಿಮಸ್ಯ

ಪ್ರಥಮೇನೈವ ಪರಾಭವಂ ಪ್ರತೀಮಃ || 3.47 ||

77

- ಅಸ್ತು ಭೂಷಣತಯೈವ ಕೇವಲಂ
 ವಿಶ್ವಮೇತದಖಿಲಂ ಬಿಭರ್ತಿ ಯಃ |
 ಅಕ್ಲಮೇನ ಮಣಿಪಾದುಕೇ ! ತ್ವಯಾ
 ಸೋಽಪಿ ಶೇಖರತಯೈವ ಧಾರ್ಯತೇ || 3.48 || 78
- ರಾಮಪಾದಸಹಧರ್ಮಚಾರಿಣೀಂ
 ಪಾದುಕೇ ! ನಿಖಿಲಪಾತಕಚ್ಛಿದಂ |
 ತ್ವಾಮಶೇಷಜಗತಾಮಧೀಶ್ವರೀಂ
 ಭಾವಯಾಮಿ ಭರತಾಧಿದೇವತಾಂ || 3.49 || 79
- ಚೂಡಾಕಪಾಲವ್ಯತಿಷಂಗದೋಷಂ
 ವಿಮೋಚಯಿಷ್ಯನ್ನಿವ ವಿಷ್ಣುಪದ್ಯಾಃ |
 ಕೃತಾದರಃ ಕೇಶವಪಾದರಕ್ಷೇ !
 ಬಿಭರ್ತಿ ಬಾಲೇಂದುವಿಭೂಷಣಸ್ತ್ವಾಂ || 3.50 || 80
- ತ್ವಯೈವ ನಿತ್ಯಂ ಮಣಿಪಾದರಕ್ಷೇ !
 ರಾಜನ್ವತೀ ಸೃಷ್ಟಿರಿಯಂ ಪ್ರಜಾನಾಂ |
 ಸ್ತ್ರೀರಾಜ್ಯದೋಷಪ್ರಶಮಾಯ ನೂನಂ
 ನಿರ್ದಿಶ್ಯಸೇ ನಾಥವಿಶೇಷಣೇನ || 3.51 || 81
- ಬಿಭರ್ಷಿ ನಿತ್ಯಂ ಮಣಿಪಾದುಕೇ ! ತ್ವಂ
 ವಿಶ್ವಂಭರಂ ಧಾಮ ನಿಜೇನ ಭೂಮ್ನಾ |
 ತವಾನುಭಾವಶ್ಚುಳಕೀಕೃತೋಽಯಂ
 ಭಕ್ತೈರಜಸ್ರಂ ಭವತೀಂ ದಧಾನೈಃ || 3.52 || 82
- ಪರಸ್ಯ ಪುಂಸಃ ಪದಸನ್ನಿಕರ್ಷೇ
 ತುಲ್ಯಾಧಿಕಾರಾಂ ಮಣಿಪಾದುಕೇ ! ತ್ವಾಂ |
 ಉತ್ತಂಸಯಂತಿ ಸ್ವಯಮುತ್ತಮಾಂಗೈಃ
 ಶೇಷಾಸಮಂ ಶೇಷಗರುತ್ಮದಾದ್ಯಾಃ || 3.53 || 83

ಮುಕುಂದಪಾದಾಂಬುಜಧಾರಿಣಿ ! ತ್ವಾಂ
 ಮೋಹಾದನುತ್ತಂಸಯತಾಂ ಜನಾನಾಂ |
 ಮೂರ್ಧ್ನಿ ಸ್ಥಿತಾ ದುರ್ಲಿಪಯೋ ಭವಂತಿ
 ಪ್ರಶಸ್ತವರ್ಣಾವಳಯಸ್ತದೀಯಾಃ || 3.54 || 84

ಭೂಮಿಃ ಶ್ರುತೀನಾಂ ಭುವನಸ್ಯ ಧಾತ್ರೀ
 ಗುಣೈರನಂತಾ ವಿಪುಲಾ ವಿಭೂತ್ಯಾ |
 ಸ್ಥಿರಾ ಸ್ವಯಂ ಪಾಲಯಿತುಂ ಕ್ಷಮಾ ನಃ
 ಸರ್ವಂಸಹಾ ಶೌರಿಪದಾವನಿ ! ತ್ವಂ || 3.55 || 85

ಸ್ಥೈರ್ಯಂ ಕುಲಕ್ಷೋಣಿಭೃತಾಂ ವಿಧತ್ಸೇ
 ಶೇಷಾದಯಸ್ತ್ವಾಂ ಶಿರಸಾ ವಹಂತಿ |
 ಪದಪ್ರಸೂತಾ ಪರಮಸ್ಯ ಪುಂಸಃ
 ಪೃಥ್ವೀ ಮಹಿಮ್ನಾ ಮಣಿಪಾದುಕೇ ! ತ್ವಂ || 3.56 || 86

ದೈತ್ಯಾಧಿಪಾನಾಂ ಬಲಿನಾಂ ಕಿರೀಟಾ
 ನಿಕ್ಷೇಪಣಂ ತೇ ಯದಿ ನಾಭ್ಯನಂದನ್ |
 ರಂಗೇಶಪಾದಾವನಿ ! ರಂಗಧಾಮ್ನಃ
 ಸೋಪಾನತಾಂ ಪ್ರಾಪ್ಯ ವಹಂತ್ಯಮೀ ತ್ವಾಂ || 3.57 || 87

ಶೇಷೋ ಗರುತ್ಮಾನ್ ಮಣಿಪಾದಪೀಠೀ
 ತ್ವಂ ಚೇತಿ ಪಾದಾವನಿ ! ವಿಶ್ವಮಾನ್ಯಾಃ |
 ತುಲ್ಯಾಧಿಕಾರಾ ಯದಿ ಕಿನ್ನು ಸಂತಃ
 ತ್ವಾಮೇವ ನಿತ್ಯಂ ಶಿರಸಾ ವಹಂತಿ || 3.58 || 88

ಪರಸ್ಯ ಪುಂಸಃ ಪರಮಂ ಪದಂ ತತ್
 ಬಿಭರ್ಷಿ ನಿತ್ಯಂ ಮಣಿಪಾದುಕೇ ! ತ್ವಂ |
 ಅನ್ಯಾದೃಶಾಂ ವ್ಯೋಮಸದಾಂ ಪದಾನಿ
 ತ್ವಯ್ಯಾಯತಂತೇ ಯದಿದಂ ನ ಚಿತ್ರಂ || 3.59 || 89

- ಪಾದೌ ಮುರಾರೇಃ ಶರಣಂ ಪ್ರಜಾನಾಂ
ತಯೋಸ್ತದೇವಾಸಿ ಪದಾವನಿ ! ತ್ವಂ |
ಶರಣ್ಯತಾಯಾಸ್ತ್ವಮನನ್ಯರಕ್ಷಾ
ಸಂದೃಶ್ಯಸೇ ವಿಶ್ರಮಭೂಮಿರೇಕಾ || 3.60 || 90
- ಅನ್ಯೇಷು ಪದ್ಮಾಕಮಲಾಸನಾದ್ಯೈಃ
ಅಂಗೇಷು ರಂಗಾಧಿಪತೇಃ ಶ್ರಿತೇಷು |
ಪದಾವನಿ ! ತ್ವಾಮಧಿಗಮ್ಯ ಜಾತಂ
ಪದಂ ಮುರಾರೇರಧಿದೈವತಂ ನಃ || 3.61 || 91
- ಕ್ಷಣಂ ಸರೋಜೇಕ್ಷಣಪಾದುಕೇ ! ಯಃ
ಕೃತಾದರಃ ಕಿಂಕುರುತೇ ಭವತ್ಯಾಃ |
ಅಕಿಂಚನಸ್ಯಾಪಿ ಭವಂತಿ ಶೀಘ್ರಂ
ಭ್ರೂಕಿಂಕರಾಸ್ತಸ್ಯ ಪುರಂದರಾದ್ಯಾಃ || 3.62 || 92
- ವಹಂತಿ ಯೇ ಮಾಧವಪಾದುಕೇ ! ತ್ವಾಂ
ಉಹ್ಯಂತ ಏತೇ ದಿವಿ ನಿರ್ವಿಘಾತಾಃ |
ಹಂಸೇನ ನಿತ್ಯಂ ಶರದಭ್ರಭಾಸಾ
ಕೈಲಾಸಗೌರೇಣ ಕಕುದ್ಮತಾ ವಾ || 3.63 || 93
- ರುದ್ರಂ ಶ್ರಿತೋ ದೇವಗಣಃ ಸ ರುದ್ರಃ
ಪದ್ಮಾಸನಂ ಸೋಽಪಿ ಚ ಪದ್ಮನಾಭಂ |
ಸ ತ್ವಾಮನಂತೋ ನ ಪುನಸ್ತ್ವಮನ್ಯಂ
ಕ ಏಷ ಪಾದಾವನಿ ! ತೇ ಪ್ರಭಾವಃ || 3.64 || 94
- ಪರಸ್ಯ ಧಾಮ್ನಃ ಪ್ರತಿಪಾದನಾರ್ಹಾಂ
ವದಂತಿ ವಿದ್ಯಾಂ ಮಣಿಪಾದುಕೇ ! ತ್ವಾಂ |
ಯತಸ್ತವೈವಾಧಿಗಮೇ ಪ್ರಜಾನಾಂ
ದೂರೀಭವತ್ಯುತ್ತರಪೂರ್ವಮಂಹಃ || 3.65 || 95

ಧನ್ಯಾ ಮುಕುಂದಸ್ಯ ಪದಾನುಷಂಗಾತ್
 ಧನೀಯತಾ ಯೇನ ಸಮರ್ಚಿತಾ ತ್ವಂ |
 ವಾಸಸ್ತದೀಯೋ ಮಣಿಪಾದರಕ್ಷೇ !
 ಲಕ್ಷ್ಮ್ಯಾಽಳಕಾಮಪ್ಯಧರೀಕರೋತಿ || 3.66 ||

96

ಪದೇನ ವಿಷ್ಣೋಃ ಕಿಮುತೇತರೇಷಾಂ
 ವಿಸೃಜ್ಯ ಸಂಗಂ ಸಮುಪಾಸತೇ ತ್ವಾಂ |
 ಕರೋಷಿ ತಾನ್ ಕಿಂ ತ್ವಮಪೇತಕಾಮಾನ್
 ಕಾಲೇನ ಪಾದಾವನಿ ! ಸತ್ಯಕಾಮಾನ್ || 3.67 ||

97

ಅಭ್ಯಾಸಯೋಗೇನ ನಿಗೃಹ್ಯಮಾಣೈಃ
 ಅಂತರ್ಮುಖೈರಾತ್ಮವಿದೋ ಮನೋಭಿಃ |
 ಮಾತಸ್ತ್ವಯಾ ಗುಪ್ತಪದಂ ಪ್ರಭಾವಾತ್
 ಅನ್ವೇಷಯಂತ್ಯಾಗಮಿಕಂ ನಿಧಾನಂ || 3.68 ||

98

ಮೂರ್ಧ್ನಾ ದಧಾನಾಂ ಮಣಿಪಾದುಕೇ ! ತ್ವಾಂ
 ಉತ್ತಂಸಿತಂ ವಾ ಪುರುಷಂ ಭವತ್ಯಾ |
 ವದಂತಿ ಕೇಚಿತ್ ವಯಮಾಮನಾಮಃ
 ತ್ವಾಮೇವ ಸಾಕ್ಷಾದಧಿದೈವತಂ ನಃ || 3.69 ||

99

ಮೂರ್ಧ್ನಾ ಸತಾಮಧಸ್ತಾತ್ ಉಪರಿ ಚ ವಿಷ್ಣೋಃ ಪದೇನ ಸಂಘಟಿತಾಂ |
 ಅದವೀಯಸೀಂ ವಿಮುಕ್ತೇಃ ಪದವೀಮವಯಂತಿ ಪಾದುಕೇ ! ಭವತೀಂ || 3.70 || 100

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಪ್ರಭಾವಪದ್ಧತಿಃ ತೃತೀಯಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸಮರ್ಪಣಪದ್ಧತಿಃ ಚತುರ್ಥೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಭಜಾಮಃ ಪಾದುಕೇ ! ಯಾಭ್ಯಾಂ ಭರತಸ್ಯಾಗ್ರಜಸ್ತದಾ |

ಪ್ರಾಯಃ ಪ್ರತಿಪ್ರಯಾಣಾಯ ಪ್ರಾಸ್ಥಾನಿಕಮಕಲ್ಪಯತ್ || 4.1 ||

101

ರಾಜ್ಯಂ ವಿಹಾಯ ರಘುವಂಶಮಹೀಪತೀನಾಂ

ಪೌರಾಂಶ್ಚ ಪಾದರಸಿಕಾನ್ ಪೃಥಿವೀಂ ಚ ರಕ್ತಾಂ |

ತ್ವಾಮೇವ ಹಂತ ಚರಣಾವನಿ ! ಸಂಪ್ರಯಾಸ್ಯನ್

ಆಲಂಬತ ಪ್ರಥಮಮುತ್ತರಕೋಸಲೇಂದ್ರಃ || 4.2 ||

102

ಪ್ರಾಪ್ತೇ ಪ್ರಯಾಣಸಮಯೇ ಮಣಿಪಾದರಕ್ಷೇ !

ಪೌರಾನವೇಕ್ಷ್ಯ ಭವತೀ ಕರುಣಪ್ರಲಾಪಾನ್ |

ಮಂಜುಪ್ರಣಾದಮುಖರಾ ವಿನಿವರ್ತನಾರ್ಥಂ

ರಾಮಂ ಪದಗ್ರಹಣಪೂರ್ವಮಯಾಚತೇವ || 4.3 ||

103

ಮತ್ವಾ ತೃಣಾಯ ಭರತೋ ಮಣಿಪಾದರಕ್ಷೇ !

ರಾಮೇಣ ತಾಂ ವಿರಹಿತಾಂ ರಘುರಾಜಧಾನೀಂ |

ತ್ವಾಮೇವ ಸಪ್ರಣಯಮುಜ್ಜಯಿನೀಮವಂತೀಂ

ಮೇನೇ ಮಹೋದಯಮಯೀಂ ಮಧುರಾಮಯೋಧ್ಯಾಂ || 4.4 ||

104

ರಾಮಾತ್ಮನಃ ಪ್ರತಿಪದಂ ಮಣಿಪಾದರಕ್ಷೇ !

ವಿಶ್ವಂಭರಸ್ಯ ವಹನೇನ ಪರೀಕ್ಷಿತಾಂ ತ್ವಾಂ |

- ವಿಶ್ವಸ್ಯ ದೇವಿ ವಹನೇ ವಿನಿವೇಶಯಿಷ್ಯನ್
ವಿಸ್ತುಬ್ಧ ಏವ ಭರತೋ ಭವತೀಂ ಯಯಾಚೇ || 4.5 || 105
- ಭಕ್ತ್ಯಾ ಪರಂ ಭವತು ತದ್ ಭರತಸ್ಯ ಸಾಧೋಃ
ತ್ವತ್ಪ್ರಾರ್ಥನಂ ರಘುಪತೌ ಮಣಿಪಾದರಕ್ಷೇ !
ಕೇನಾಽಽಶಯೇನ ಸ ಮುನಿಃ ಪರಮಾರ್ಥದರ್ಶೀ
ಭದ್ರಾಯ ದೇವಿ ! ಜಗತಾಂ ಭವತೀಮವಾದೀತ್ || 4.6 || 106
- ರಾಮೇ ವನಂ ವ್ರಜತಿ ಪಂಕ್ತಿರಥೇ ಪ್ರಸುಪ್ತೇ
ರಾಜ್ಯಾಪವಾದಚಕಿತೇ ಭರತೇ ತದಾನೀಂ |
ಆಶ್ವಾಸಯೇತ್ ಕ ಇವ ಕೋಸಲವಾಸಿನಸ್ತಾನ್
ಸೀತೇವ ಚೇತ್ ತ್ವಮಪಿ ಸಾಹಸವೃತ್ತಿರಾಸೀಃ || 4.7 || 107
- ಪಾದಾವನಿ ! ಪ್ರಭವತೋ ಜಗತಾಂ ತ್ರಯಾಣಾಂ
ರಾಮಾದಪಿ ತ್ವಮಧಿಕಾ ನಿಯತಂ ಪ್ರಭಾವಾತ್ |
ನೋ ಚೇತ್ ಕಥಂ ನು ಭರತಸ್ಯ ತಮೇವ ಲಿಪ್ತೋಃ
ಪ್ರತ್ಯಾಯನಂ ಪರಿಪಣಂ ಭವತೀ ಭವಿತ್ರೀ || 4.8 || 108
- ಮನ್ಯೇ ನಿಯುಜ್ಯ ಭವತೀಂ ಮಣಿಪಾದರಕ್ಷೇ !
ಪಾರ್ಷ್ಣಿಗ್ರಹಸ್ಯ ಭರತಸ್ಯ ನಿವಾರಣಾರ್ಥಂ |
ರತ್ನಾಕರಂ ಸಪದಿ ಗೋಷ್ಪದಯನ್ ವಿಜಿಗ್ಯೇ
ರಾಮಃ ಕ್ಷಣೇನ ರಜನೀಚರರಾಜಧಾನೀಂ || 4.9 || 109
- ಪಾದಾವನಿ ! ಪ್ರಭುತರಾನಪರಾಧವರ್ಗಾನ್
ಸೋಢುಂ ಕ್ಷಮಾ ತ್ವಮಸಿ ಮೂರ್ತಿಮತೀ ಕ್ಷಮೈವ |
ಯತ್ ತ್ವಾಂ ವಿಹಾಯ ನಿಹತಾಃ ಪರಿಪಂಥಿನಸ್ತೇ
ದೇವೇನ ದಾಶರಥಿನಾ ದಶಕಂಠಮುಖ್ಯಾಃ || 4.10 || 110
- ವಾಕ್ಯೇ ಗರೀಯಸಿ ಪಿತುವಿಹಿತೇಽಪ್ಯತ್ಯಪ್ತಾ
ಮಾತುರ್ಮನೋರಥಮಶೇಷಮವಂಧ್ಯಯಿಷ್ಯನ್ |

- ಮನ್ಯೇ ತದಾ ರಘುಪತಿರ್ಭರತಸ್ಯ ತೇನೇ
ಮಾತಸ್ತ್ವಯೈವ ಮಣಿಮೌಲಿನಿವೇಶಲಕ್ಷ್ಮೀಂ || 4.11 || 111
- ಪಾದಾಂಬುಜಾದ್ವಿಗಳಿತಾಂ ಪರಮಸ್ಯ ಪುಂಸಃ
ತ್ವಾಮಾದರೇಣ ವಿನಿವೇಶ್ಯ ಜಟಾಕಲಾಪೇ |
ಅಂಗೀಚಕಾರ ಭರತೋ ಮಣಿಪಾದರಕ್ಷೇ !
ಗಂಗಾಧಿರೂಢಶಿರಸೋ ಗಿರಿಶಸ್ಯ ಕಾಂತಿಂ || 4.12 || 112
- ಅವಿಕಲಮಧಿಕರ್ತುಂ ರಕ್ಷಣೇ ಸಪ್ತಲೋಕ್ಯಾ
ರಘುಪತಿಚರಣೇನ ನ್ಯಸ್ತದಿವ್ಯಾನುಭಾವಾಂ |
ಅಭಜತ ಭರತಸ್ತ್ವಾಮಂಜಸಾ ಪಾದರಕ್ಷೇ !
ಮಣಿಮಕುಟನಿವೇಶತ್ಯಾಗಧನ್ಯೇನ ಮೂರ್ಧ್ನಾ || 4.13 || 113
- ಇಯಮವಿಕಲಯೋಗಕ್ಷೇಮಸಿದ್ಧ್ಯೈ ಪ್ರಜಾನಾಂ
ಅಲಮಿತಿ ಭರತೇನ ಪ್ರಾರ್ಥಿತಾಮಾದರೇಣ |
ರಘುಪತಿರಧಿರೋಹನ್ನಭ್ಯಷಿಂಚತ್ ಸ್ವಯಂ ತ್ವಾಂ
ಚರಣನಖಮಣೀನಾಂ ಚಂದ್ರಿಕಾನಿರ್ಝರೇಣ || 4.14 || 114
- ಪ್ರಣಯಿನಿ ಪದಪದ್ಮೇ ಗಾಢಮಾಶ್ಲಿಷ್ಯತಿ ತ್ವಾಂ
ವಿಧಿಸುತಕಥಿತಂ ತದ್ವೈಭವಂ ತೇ ವಿದಂತಃ |
ಅನುದಿನಮೃಷಯಸ್ತ್ವಾಮರ್ಚಯಂತ್ಯಗ್ನ್ಯಗಾರೇ
ರಘುಪತಿಪದರಕ್ಷೇ ! ರಾಮಗಿಯಾಶ್ರಮಸ್ಥಾಃ || 4.15 || 115
- ನಿಯತಮಧಿರುರೋಹ ತ್ವಾಮನಾಧೇಯಶಕ್ತಿಂ
ನಿಜಚರಣಸರೋಜೇ ಶಕ್ತಿಮಾಧಾತುಕಾಮಃ |
ಸ ಕಥಮಿತರಥಾ ತ್ವಾಂ ನ್ಯಸ್ಯ ರಾಮೋ ವಿಜಹ್ರೇ
ದೃಷದುಪಚಿತಭೂಮೌ ದಂಡಕಾರಣ್ಯಭಾಗೇ || 4.16 || 116
- ರಘುಪತಿಪದಪದ್ಮಾದ್ರತ್ನಪೀಠೇ ನಿವೇಷ್ಟುಂ
ಭರತಶಿರಸಿ ಲಗ್ನಾಂ ಪ್ರೇಕ್ಷ್ಯ ಪಾದಾವನಿ ! ತ್ವಾಂ |

ಪರಿಣತಪುರುಷಾರ್ಥಃ ಪೌರವರ್ಗಃ ಸ್ವಯಂ ತೇ
ವಿಧಿಮಭಜತ ಸರ್ವೋ ವಂದಿವೈತಾಳಿಕಾನಾಂ || 4.17 || 117

ಅನನ್ಯರಾಜನ್ಯನಿದೇಶನಿಷ್ಠಾಂ
ಚಕಾರ ಪೃಥ್ವೀಂ ಚತುರರ್ಣವಾಂತಾಂ |
ಭ್ರಾತುರ್ಯಿಯಾಸೋರ್ಭರತಸ್ತದಾ ತ್ವಾಂ
ಮೂರ್ಧ್ನಾ ವಹನ್ ಮೂರ್ತಿಮತೀಮಿವಾಜ್ಞಾಂ || 4.18 || 118

ಯದ್ ಭ್ರಾತ್ರೇ ಭರತಾಯ ರಂಗಪತಿನಾ ರಾಮತ್ವಮಾತಸ್ಥುಷಾ
ನಿತ್ಯೋಪಾಸ್ಯನಿಜಾಂಘ್ರಿನಿಷ್ಕ್ರಯತಯಾ ನಿಶ್ಚಿತ್ಯ ವಿಶ್ರಾಣಿತಂ |
ಯೋಗಕ್ಷೇಮವಹಂ ಸಮಸ್ತಜಗತಾಂ ಯದ್ಗೀಯತೇ ಯೋಗಿಭಿಃ
ಪಾದತ್ರಾಣಮಿದಂ ಮಿತಂಪಚಕಥಾಮಹ್ನಾಯ ಮೇ ನಿಹ್ನುತಾಂ || 4.19 || 119

ಭರತಸ್ಯೇವ ಮಮಾಪಿ ಪ್ರಶಮಿತ ವಿಶ್ವಾಪವಾದದುರ್ಜಾತಾ |
ಶೇಷೇವ ಶಿರಸಿ ನಿತ್ಯಂ ವಿಹರತು ರಘುವೀರಪಾದುಕೇ ! ಭವತೀ || 4.20 || 120

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಸಮರ್ಪಣಪದ್ಧತಿಃ ಚತುರ್ಥೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಶಸ್ತೇ ರಾಮಪಾದಾಭ್ಯಾಂ ಪಾದುಕೇ ಪರ್ಯುಪಾಸ್ಮಹೇ |

ಆನೃಶಂಸ್ಯಂ ಯಯೋರಾಸೀತ್ ಆಶ್ರಿತೇಷ್ಟನವಗ್ರಹಂ || 5.1 ||

121

ಭೃಶಾತುರಸಹೋದರಪ್ರಣಯಖಂಡನಸ್ವೈರಿಣಾ

ಪದೇನ ಕಿಮನೇನ ಮೇ ವನಮಿಹಾವನಾದಿಚ್ಛತಾ |

ಇತೀವ ಪರಿಹಾಯ ತನ್ನಿವವೃತೇ ಸ್ವಯಂ ಯತ್ ಪುರಾ

ಪದತ್ರಮಿದಮಾದ್ರಿಯೇ ಧೃತಜಗತ್ರಯಂ ರಂಗಿಣಃ || 5.2 ||

122

ದಶವದನವಿನಾಶಂ ವಾಂಛತೋ ಯಸ್ಯ ಚಕ್ರೇ

ದಶರಥಮನಘೋಕ್ತಿಂ ದಂಡಕಾರಣ್ಯಯಾತ್ರಾ |

ಸ ಚ ಭರತವಿಮದೇ ಸತ್ಯಸಂಧಸ್ತ್ವಯಾಸೀತ್

ರಘುಪತಿಪದರಕ್ಷೇ ! ರಾಜಧಾನೀಂ ಪ್ರಯಾಂತ್ಯಾ || 5.3 ||

123

ಅಭ್ಯುಪೇತವಿನಿವೃತ್ತಿಸಾಹಸಾ

ದೇವಿ ! ರಂಗಪತಿರತ್ನಪಾದುಕೇ |

ಅತ್ಯಶೀತ ಭವತೀ ಮಹೀಯಸಾ

ಪಾರತಂತ್ರ್ಯವಿಭವೇನ ಮೈಥಿಲೀಂ || 5.4 ||

124

ಅವ್ಯಾಹತಾಂ ರಘುಪತೇರ್ವಹತಃ ಪ್ರತಿಜ್ಞಾಂ

ಅಂಸಾಧಿರೋಹಣರಸೇ ವಿಹತೇ ಧರಣ್ಯಾಃ |

ಪ್ರಾದಾನ್ನಿವೃತ್ಯ ಭವತೀ ಮಣಿಪಾದರಕ್ಷೇ !

ಸ್ವರ್ಶಂ ಪದೇನ ವಿಗತವ್ಯವಧಾನಖೇದಂ || 5.5 ||

125

ಮಂತ್ರಾಭಿಷೇಕವಿರಹಾದ್ಭಜತಾ ವಿಶುದ್ಧಿಂ

ಸಂಸ್ಕಾರವರ್ಜನವಶಾದಭಿಸಂಸ್ಕೃತೇನ |

ಮೂರ್ಧ್ನಾ ನಿನಾಯ ಭರತೋ ಮಣಿಪಾದುಕೇ ! ತ್ವಾಂ

ರಾಮಾಜ್ಞಯಾ ವಿನಿಹಿತಾಮಿವ ರಾಜ್ಯಲಕ್ಷ್ಮೀಂ || 5.6 ||

126

ರಕ್ಷಾರ್ಥಮಸ್ಯ ಜಗತೋ ಮಣಿಪಾದರಕ್ಷೇ !

ರಾಮಸ್ಯ ಪಾದಕಮಲಂ ಸಮಯೇ ತ್ಯಜಂತ್ಯೋಃ |

ಕಿಂ ದುಷ್ಕರಂ ತವ ವಿಭೂತಿಪರಿಗ್ರಹೋ ವಾ

ಕಿಂ ವಾ ವಿದೇಹದುಹಿತುಃ ಕೃಪಣಾ ದಶಾ ಸಾ || 5.7 ||

127

ಸೀತಾಸಖಸ್ಯ ಸಹಸಾ ಚರಣಾರವಿಂದಾತ್

ಭಕ್ತ್ಯಾ ನತೇ ಕೃತಪದಾ ಭರತೋತ್ತಮಾಂಗೇ |

ಆರುಹ್ಯ ನಾಗಮಭಿತೋ ಭವತೀ ವಿತೇನೇ

ಮಾಯೂರಚಾಮರಭರಂ ಮಣಿರಶ್ಮಿಜಾಲೈಃ || 5.8 ||

128

ಮೂರ್ಧ್ನಾ ಮುಕುಂದಪದರಕ್ಷಿಣಿ ! ಬಿಭ್ರತಸ್ತ್ವಾಂ

ಆವಿರ್ಮದಸ್ಯ ರಘುವೀರಮದಾವಳಸ್ಯ |

ಆಮೋದಿಭಿಸ್ಸಪದಿ ದಾನಜಲಪ್ರವಾಹೈಃ

ಲೇಭೇ ಚಿರಾದ್ವಸುಮತೀ ರುಚಿರಂ ವಿಲೇಪಂ || 5.9 ||

129

ಆಶಾಃ ಪ್ರಸಾಧಯಿತುಮಂಬ ! ತದಾ ಭವತ್ಯಾಂ

ದೈವಾದಕಾಂಡಶರದೀವ ಸಮುತ್ಥಿತಾಯಾಂ |

ಸ್ತೋಕಾವಶೇಷಸಲಿಲಾಸ್ನಹಸಾ ಬಭೂವುಃ

ಸಾಕೇತಯೌವತವಿಲೋಚನವಾರಿವಾಹಾಃ || 5.10 ||

130

ಅಂತೇ ವಸನ್ನಚರಮಸ್ಯ ಕವೇಸ್ಸ ಯೋಗೀ

ವನ್ಯಾನ್ ಪ್ರಗೃಹ್ಯ ವಿವಿಧಾನುಪದಾವಿಶೇಷಾನ್ |

- ಆತಸ್ಥುಷೀಂ ರಘುಕುಲೋಚಿತಮೌಪವಾಹ್ಯಂ
ಪ್ರತ್ಯುಜ್ಜಗಾಮ ಭವತೀಂ ಭರತೋಪನೀತಾಂ || 5.11 || 131
- ಮಾತಸ್ತ್ವದಾಗಮನಮಂಗಳದರ್ಶಿನೀನಾಂ
ಸಾಕೇತಪಕ್ಷ್ಮಳದೃಶಾಂ ಚಟುಲಾಕ್ಷಿಭೃಂಗೈಃ |
ಜಾತಾನಿ ತತ್ರ ಸಹಸಾ ಮಣಿಪಾದರಕ್ಷೇ !
ವಾತಾಯನಾನಿ ವದನೈಃ ಶತಪತ್ರಿತಾನಿ || 5.12 || 132
- ಸಾಕೇತಸೀಮ್ನಿ ಭವತೀ ಮಣಿಪಾದರಕ್ಷೇ !
ಮಾಂಗಲ್ಯಲಾಜನಿಕರೈರವಕೀರ್ಯಮಾಣಾ |
ಕೀರ್ತಿಸ್ವಯಂವರಪತೇರ್ಭರತಸ್ಯ ಕಾಲೇ
ವೈವಾಹಿಕೀ ಜನನಿ ! ವಹ್ನಿಶಿಖೇವ ರೇಜೇ || 5.13 || 133
- ಛತ್ರೇಂದುಮಂಡಲವತೀ ಮಣಿಪಾದುಕೇ ! ತ್ವಂ
ವ್ಯಾಧೂತಚಾಮರಕಲಾಪಶರಪ್ರಸೂನಾ |
ಸದ್ಯೋ ಬಭೂವಿಥ ಸಮಗ್ರವಿಕಾಸಹೇತುಃ
ಸಾಕೇತಪೌರವನಿತಾನಯನೋತ್ಪಲಾನಾಂ || 5.14 || 134
- ಪ್ರೈಕ್ಷಂತ ವಕ್ತ್ರೈರ್ಮಣಿಪಾದರಕ್ಷೇ !
ಶತ್ರುಂಜಯಂ ಶೈಲಮಿವಾಧಿರೂಢಾಂ |
ರಾಮಾಭಿಧಾನಪ್ರತಿಪನ್ನಹರ್ಷೈಃ
ಉತ್ತಾನಿತ್ಯೈರುತ್ತರಕೋಸಲಾಸ್ತ್ವಾಂ || 5.15 || 135
- ದ್ರಷ್ಟುಂ ತದಾ ರಾಘವಪಾದರಕ್ಷೇ !
ಸೀತಾಮಿವ ತ್ವಾಂ ವಿನಿವರ್ತಮಾನಾಂ |
ಆಸನ್ನಯೋಧ್ಯಾಪುರಸುಂದರೀಣಾಂ
ಔತ್ಸುಕ್ಯಲೋಲಾನಿ ವಿಲೋಚನಾನಿ || 5.16 || 136
- ಆಸ್ಥಾಯ ತತ್ರ ಸ್ಫುಟಬಿಂದುನಾದಂ
ಸ್ತಂಭೇರಮಂ ತಾದೃಶಸನ್ನಿವೇಶಂ |

ಅದರ್ಶಯಸ್ತ್ವಂ ಪುರಮಧ್ಯಭಾಗೇ

ಪಾದಾವನಿ ! ತ್ವತ್ಪ್ರಣವಾಶ್ರಯತ್ವಂ || 5.17 ||

137

ದಶಗ್ರೀವಸ್ತಂಭೇರಮದಳನದುರ್ದಾಂತಹೃದಯೇ

ವಿಹಾರಸ್ವಾಚ್ಛಂದ್ಯಾತ್ ವಿಶತಿ ರಘುಸಿಂಹೇ ವನಭುವಂ |

ಸ್ವವಾತ್ಸಲ್ಯಕ್ರೋಡೀಕೃತಭರತಶಾಬೇವ ಭವತೀ

ನಿರಾಬಾಧಾಂ ಪಾದಾವನಿ ! ನ ವಿಜಹೌ ಕೋಸಲಗುಹಾಂ || 5.18 ||

138

ಕೈಕೇಯೀವರದಾನದುರ್ದಿನನಿರಾಲೋಕಸ್ಯ ಲೋಕಸ್ಯ ಯತ್

ತ್ರಾಣಾರ್ಥಂ ಭರತೇನ ಭವ್ಯಮನಸಾ ಸಾಕೇತಮಾನೀಯತ |

ರಾಮತ್ಯಾಗಸಹೈರಸಹ್ಯವಿರಹಂ ರಂಗಕ್ಷಿತಿಂದ್ರಸ್ಯ ತತ್

ಪಾದತ್ರಾಣಮನನ್ಯತಂತ್ರಫಣಿತೇರಾಪೀಡಮೀಡೀಮಹಿ || 5.19 ||

139

ಸಮುಪಸ್ಥಿತೇ ಪ್ರದೋಷೇ ಸಹಸಾ ವಿನಿವೃತ್ಯ ಚಿತ್ರಕೂಟವನಾತ್ |

ಅಭಜತ ಪುನರ್ಜನಪದಂ ವತ್ಸಂ ಧೇನುರಿವ ಪಾದುಕೇ ! ಭವತೀ || 5.20 ||

140

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಧೀಷ್ಟೇ ಪಾದುಕಾ ಸಾ ಮೇ ಯಸ್ಯಾಃ ಸಾಕೇತವಾಸಿಭಿಃ |

ಅನ್ವಯವ್ಯತಿರೇಕಾಭ್ಯಾಂ ಅನ್ವಮೀಯತ ವೈಭವಂ || 6.1 ||

141

ಮೋಚಿತಸ್ಥಿರಚರಾನಯತ್ನತಃ ಕೋಸಲಾಂಜನಪದಾನುಪಾಸ್ಮಹೇ |

ಯೇಷು ಕಾಂಶ್ಚನ ಬಭೂವ ವತ್ಸರಾನ್ ದೈವತಂ ದನುಜವೈರಿಪಾದುಕಾ || 6.2 ||

142

ಸಾಮ್ರಾಜ್ಯಸಂಪದಿವ ದಾಸಜನೋಚಿತಾ ತ್ವಂ

ರಾಮೇಣ ಸತ್ಯವಚಸಾ ಭರತಾಯ ದತ್ತಾ |

ಸ ತ್ವಾಂ ನಿವೇಶ್ಯ ಚರಣಾವನಿ ! ಭದ್ರಪೀಠೇ

ಪೃಥ್ವೀಂ ಬುಭೋಜ ಬುಭುಜೇ ಚ ಯಶೋವಿಭೂತಿಂ || 6.3 ||

143

ಭೋಗಾನನನ್ಯಮನಸಾಂ ಮಣಿಪಾದುಕೇ ! ತ್ವಂ

ಪುಷ್ಣಾಸಿ ಹಂತ ಭಜತಾಮನುಷಂಗಸಿದ್ಧಾನ್ |

ತೇನೈವ ನೂನಮಭವದ್ಭರತಸ್ಯ ಸಾಧೋಃ

ಅಪ್ರಾರ್ಥಿತಂ ತದಿಹ ರಾಜ್ಯಮವರ್ಜನೀಯಂ || 6.4 ||

144

ರಾಮಪ್ರಯಾಣಜನಿತಂ ವ್ಯಪನೀಯ ಶೋಕಂ

ರತ್ನಾಸನೇ ಸ್ಥಿತವತೀ ಮಣಿಪಾದರಕ್ಷೇ ! |

ಪೃಥ್ವೀಂ ನಿಜೇನ ಯಶಸಾ ವಿಹಿತೋತ್ತರೀಯಾಂ

ಏಕಾತಪತ್ರತಿಲಕಾಂ ಭವತೀ ವಿತೇನೇ || 6.5 ||

145

ರಾಮಾಜ್ಞಯಾ ಪರವತೀ ಪರಿಗೃಹ್ಯ ರಾಜ್ಯಂ
 ರತ್ನಾಸನಂ ರಘುಕುಲೋಚಿತಮಾಶ್ರಯಂತೀ |
 ಶುದ್ಧಾಂ ಪದಾವನಿ ! ಪುನರ್ಭವತೀ ವಿತೇನೇ
 ಸ್ವಾತಂತ್ರ್ಯಲೇಶಕಲುಷಾಂ ಭರತಸ್ಯ ಕೀರ್ತಿಂ || 6.6 || 146

ಪೌಲಸ್ತ್ಯವೀರವದನಸ್ತಬಕಾವಸಾನಾತ್
 ಪುಷ್ಪಾಣಿ ದಂಡಕವನೇಷ್ಟಪಚೇತುಮಿಚ್ಛೋಃ |
 ರಕ್ಷಾಧುರಂ ಧೃತವತೀ ಮಣಿಪಾದುಕೇ ! ತ್ವಂ
 ರಾಮಸ್ಯ ಮೈಥಿಲಸುತಾಸಹಿತೇ ಪ್ರಚಾರೇ || 6.7 || 147

ಪಾದಾವನಿ ! ಪ್ರಚಲಚಾಮರಬೃಂದಮಧ್ಯೇ
 ಭದ್ರಾಸನಾಸ್ತರಗತಾ ಭವತೀ ವಿರೇಜೇ |
 ಆಕೀರ್ಣದಿವ್ಯಸಲಿಲೇ ಕಟಕೇ ಸುಮೇರೋಃ
 ಅಂಭೋಜಿನೀವ ಕಲಹಾಯಿತಹಂಸಯೂಥಾ || 6.8 || 148

ಮಾನ್ಯೇ ರಘೂದ್ವಹಪದೇ ಮಣಿಪಾದುಕೇ ! ತ್ವಾಂ
 ವಿನ್ಯಸ್ಯ ವಿಗ್ರಹವತೀಮಿವ ರಾಜ್ಯಲಕ್ಷ್ಮೀಂ |
 ಆಲೋಲಮಕ್ಷವಲಯೀ ಭರತೋ ಜಟಾವಾನ್
 ಆಲಂಬ್ಯ ಚಾಮರಮನನ್ಯಮನಾಃ ಸಿಷೇವೇ || 6.9 || 149

ಪ್ರಾಪ್ತೇ ದಿವಂ ದಶರಥೇ ಭರತೇ ವಿಲಕ್ಷೇ
 ಪರ್ಯಾಕುಲೇಷು ಭೃಶಮುತ್ತರಕೋಸಲೇಷು |
 ತ್ವಂ ಚೇದುಪೇಕ್ಷಿತವತೀ ಕ ಇವಾಭವಿಷ್ಯತ್
 ಗೋಪಾಯಿತುಂ ಗುಹಸಖಸ್ಯ ವಿಭೋಃ ಪದಂ ತತ್ || 6.10 || 150

ಭ್ರಾತುರ್ಯದಂಬ ! ವಿರಹಾದ್ ಭರತೇ ವಿಷಣ್ಣೇ
 ದಾಕ್ಷಿಣ್ಯಮಾಶ್ರಿತವತೀ ಮಣಿಪಾದುಕೇ ! ತ್ವಂ |
 ಆಸೀದಶೇಷಜಗತಾಂ ಶ್ರವಣಾಮೃತಂ ತತ್
 ವಾಚಾಲಕಾಹಳಸಹಂ ಬಿರುದಂ ತದಾ ತೇ || 6.11 || 151

ರಾಜ್ಯಂ ತದಾ ದಶರಥಾದನು ರಾಮತಃ ಪ್ರಾಕ್
 ಬಿಭ್ರಾಣಯಾ ಚರಣರಕ್ಷಿಣಿ ! ವೀತಖೇದಂ |
 ತುಲ್ಯಾಧಿಕಾರಭಜನೇನ ಬಭೂವ ಧನ್ಯೋ
 ವಂಶಸ್ತ್ವಯಾಽಂಬ ! ಮನುವಂಶ ಮಹೀಪತೀನಾಂ || 6.12 || 152

ವರ್ಷಾಣಿ ತಾನಿ ವೃಷಳೋ ನ ತಪಾಂಸಿ ತೇಪೇ
 ಬಾಲೋ ನ ಕಶ್ಚಿದಪಿ ಮೃತ್ಯುವಶಂ ಜಗಾಮ |
 ರಾಜ್ಯೇ ತವಾಂಬ ! ರಘುಪುಂಗವಪಾದರಕ್ಷೇ !
 ನೈವಾಪರಂ ಪ್ರತಿವಿಧೇಯಮಭೂತ್ ಪ್ರಸಕ್ತಂ || 6.13 || 153

ವಿಶ್ವಂ ತ್ವದಾಶ್ರಿತಪದಾಂಬುಜಸಂಭವಾಯಾಂ
 ಯಸ್ಯಾಂ ಪ್ರತಿಷ್ಠಿತಮಿದಂ ಮಣಿಪಾದರಕ್ಷೇ ! |
 ಆಸೀದನನ್ಯಶರಣಾ ಸಮಯೇ ಯಥಾವತ್
 ಸಾಽಪಿ ತ್ವಯಾ ವಸುಮತೀ ವಿಹಿತಪ್ರತಿಷ್ಠಾ || 6.14 || 154

ಪ್ರಾಯೇಣ ರಾಮವಿರಹವ್ಯಥಿತಾ ತದಾನೀಂ
 ಉತ್ಸಂಗಮಾಶ್ರಿತವತೀ ತವ ರಾಜ್ಯಲಕ್ಷ್ಮೀಃ |
 ತಾಮೇವ ದೇವಿ ! ನನು ಜೀವಯಿತುಂ ಜಲಾದ್ರಾಫಂ
 ಅಂಗೀಚಕಾರ ಭವತೀ ಭರತೋಪನೀತಾಂ || 6.15 || 155

ವೀರವ್ರತಪ್ರಣಯಿನಿ ಪ್ರಥಮೇ ರಘೂಣಾಂ
 ಪ್ರಾಪ್ತೇ ಚಿರಾಯ ಭರತೇ ವ್ರತಮಾಸಿಧಾರಂ |
 ತ್ಯಕ್ತ್ವಾ ಪದಾವನಿ ! ತದಾ ವಿವಿಧಾನ್ ವಿಹಾರಾನ್
 ಏಕಾಸಿಕಾವ್ರತಮಪೂರ್ವಮವರ್ತಯಸ್ತ್ವಂ || 6.16 || 156

ಕಾಕುತ್ಸ್ಥಪಾದವಿರಹಪ್ರತಿಪನ್ನಮೌನಾಂ
 ನಿಷ್ಪಂದತಾಮುಪಗತಾಂ ಮಣಿಪಾದರಕ್ಷೇ ! |
 ಆಶ್ವಾಸಯನ್ನಿವ ಮುಹುರ್ಭರತಸ್ತದಾನೀಂ
 ಶೀತೈರವೀಜಯತ ಚಾಮರಮಾರುತ್ಯೈಸ್ತ್ವಾಂ || 6.17 || 157

ಯತ್ರ ಕ್ವಚಿದ್ವಿಹರತೋಽಪಿ ಪದಾರವಿಂದಂ

ರಕ್ಷ್ಯಂ ಮಯಾ ರಘುಪತೇರಿತಿ ಭಾವಯಂತ್ಯಾ |

ನಿಶ್ಶೇಷಮೇವ ಸಹಸಾ ಮಣಿಪಾದರಕ್ಷೇ !

ನಿಷ್ಕಂಟಕಂ ಜಗದಿದಂ ವಿದಧೇ ಭವತ್ಯಾ || 6.18 ||

158

ರಾಮಂ ತ್ವಯಾ ವಿರಹಿತಂ ಭರತಂ ಚ ತೇನ

ತ್ರಾತುಂ ಪದಾವನಿ ! ತದಾ ಯದಭೂತ್ ಪ್ರತೀತಂ |

ರಾಮಾನುಜಸ್ಯ ತವ ಚಾಂಬ ! ಜಗತ್ ಸಮಸ್ತಂ

ಜಾಗರ್ತಿ ತೇನ ಖಲು ಜಾಗರಣವ್ರತೇನ || 6.19 ||

159

ಅಂತಃ ಪುರೇ ಪರಿಜನ್ಯೈಃ ಸಮಯೋಪಯಾತ್ಯೈಃ

ಅಭ್ಯರ್ಚಿತಾ ಭವಸಿ ಯಾ ವಿನಯೋಪಪನ್ನೈಃ |

ಸಾ ಕೋಸಲೇಶ್ವರಪದಾವನಿ ! ಭೂಪತೀನಾಂ

ಸಂಘಟ್ಟನಂ ಮಕುಟಪಂಕ್ತಿಭಿರನ್ವಭೂಸ್ತ್ವಂ || 6.20 ||

160

ಪ್ರಾಪ್ಯಾಧಿಕಾರಮುಚಿತಂ ಭುವನಸ್ಯ ಗುಪ್ತೈಃ

ಭದ್ರಾಸನಂ ಭರತವಂದಿತಮಾಶ್ರಯಂತ್ಯಾ |

ಮಧ್ಯೇವತೀರ್ಣಮಿವ ಮಾಧವಪಾದರಕ್ಷೇ !

ಮಾತಸ್ತ್ವಯಾಽಪಿ ಮನುವಂಶಮಹೀಪತೀನಾಂ || 6.21 ||

161

ರಾಜಾಸನೇ ರಘುಕುಲೋದ್ವಹಪಾದರಕ್ಷೇ !

ನೀರಾಜನಂ ಸಮಭವತ್ ಸಮಯೋಚಿತಂ ತೇ |

ಶ್ಲಾಘಾವಶೇನ ಬಹುಶಃ ಪರಿಘೂರ್ಣಿತಾಭಿಃ

ಸಾಮಂತಮೌಳಿಮಣಿಮಂಗಳದೀಪಿಕಾಭಿಃ || 6.22 ||

162

ಪೃಥ್ವೀಪತೀನಾಂ ಯುಗಪತ್ ಕಿರೀಟಾಃ

ಪ್ರತ್ಯರ್ಥಿನಾಂ ಪ್ರಾಣಿತುಮರ್ಥಿನಾಂ ಚ |

ಪ್ರಾಪುಸ್ತದಾ ರಾಘವಪಾದರಕ್ಷೇ !

ತ್ವದೀಯಮಾಸ್ಥಾನಿಕಪಾದಪೀಠಂ || 6.23 ||

163

ಪ್ರಣಮ್ಯ ರಂಗೇಶ್ವರಪಾದರಕ್ಷೇ !

ದೂರೋಪನೀತೈರುಪದಾವಿಶೇಷೈಃ |

ಸಭಾಜಯಂತಿ ಸ್ಮ ತದಾ ಸಭಾಯಾಂ

ಉಚ್ಚೈಸ್ತರಾಮುತ್ತರಕೋಸಲಾಸ್ತ್ವಾಂ || 6.24 ||

164

ಅಪಾವೃತದ್ವಾರಮಯಂತ್ರಿತಾಶ್ಚಂ

ರಂಗೇಶಪಾದಾವನಿ ! ಪೂರ್ವಮಾಸೀತ್ |

ತ್ವಯಾ ಯದೃಚ್ಛಾಸುಖಸುಪ್ತಪಾಂಥಂ

ರಾಮೇ ವನಸ್ಥೇಽಪಿ ಪದಂ ರಘೂಣಾಂ || 6.25 ||

165

ಅನನ್ಯಭಕ್ತಿರ್ಮಣಿಪಾದುಕೇ ! ತ್ವಾಂ

ಅಭ್ಯರ್ಚಯನ್ ದಾಶರಥಿದ್ವಿತೀಯಃ |

ವಿಕಲ್ಪಮಾನಃ ಪ್ರಥಮೇನ ಕೀರ್ತ್ಯಾ

ವಂದ್ಯಃ ಸ್ವಯಂ ವ್ಯೋಮಸದಾಂ ಬಭೂವ || 6.26 ||

166

ಅರಣ್ಯಯೋಗ್ಯಂ ಪದಮಸ್ಪೃಶಂತೀ

ರಾಮಸ್ಯ ರಾಜಾರ್ಹಪದೇ ನಿವಿಷ್ಟಾ |

ಆಸ್ಥಾನನಿತ್ಯಾಸಿಕಯಾ ನಿರಾಸ್ಥಃ

ಸ್ವರ್ಗೌಕಸಾಂ ಸ್ವೈರಗತೇರ್ವಿಘಾತಂ || 6.27 ||

167

ರಾಜಾಸನೇ ಚೇದ್ಭವತೀ ನಿಷಣ್ಣಾ

ರಂಗೇಶಪಾದಾವನಿ ! ತನ್ನ ಚಿತ್ರಂ |

ಯತ್ರಾಧಿರೂಢಾಃ ಕ್ರಮಶಃ ಪುರಾ ತ್ವಾಂ

ಉತ್ತಂಸಯಂತೇ ರಘುಸಾರ್ವಭೌಮಾಃ || 6.28 ||

168

ಭದ್ರಾಸನಂ ಚೇತ್ ಪರಿವೃತ್ತಮಾಸೀತ್

ದೇವಿ ! ಕ್ಷಣಂ ದಕ್ಷಿಣತೋಮುಖಂ ತೇ |

ಕಥಂ ಭವೇತ್ ಕಾಂಚನಪಾದರಕ್ಷೇ !

ರಾಮಸ್ಯ ರಕ್ಷೋಮೃಗಯಾವಿಹಾರಃ || 6.29 ||

169

ಯಾವತ್ ತ್ವಯಾ ರಾಘವಪಾದರಕ್ಷೇ !

ಜಿಗೀಷಿತಾ ರಾಕ್ಷಸರಾಜಧಾನೀ |

ಮಾಲೇವ ತಾವಲ್ಲಳಿತಾ ಮದಾಂದೈಃ

ಉದ್ಯಾನಶಾಖಾಮೃಗಯೂಥಪೈಸ್ತೇ || 6.30 ||

170

ಮಹೀಕ್ಷಿತಾಂ ರಾಘವಪಾದರಕ್ಷೇ !

ಭದ್ರಾಸನಸ್ಥಾಂ ಭವತೀಂ ಸ್ಪೃಶಂತಃ |

ಪೂರ್ವಂ ತಥಾತ್ಮೈ ನಿಯತೇಽಪಿ ಭೂಯಃ

ಕಲ್ಯಾಣತಾಮಾನಶಿರೇ ಕಿರೀಟಾಃ || 6.31 ||

171

ಅನಿಚ್ಛತಃ ಪಾಂಡರಮಾತಪತ್ರಂ

ಪಿತ್ರಾ ವಿತೀರ್ಣಂ ಮಣಿಪಾದರಕ್ಷೇ ! |

ಆಸೀತ್ ತ್ವದರ್ಥಂ ವಿಧೃತೇನ ತೇನ

ಛಾಯಾ ಸಮಗ್ರಾ ಭರತಸ್ಯ ಮೌಳೌ || 6.32 ||

172

ಪಾದುಕೇ ! ರಘುಪತೌ ಯದೃಚ್ಛಯಾ

ಪ್ರಸ್ಥಿತೇ ವನವಿಹಾರಕೌತುಕಾತ್ |

ಆಧಿರಾಜ್ಯಮಧಿಗಮ್ಯ ತೇ ಯುವಾಂ

ಅಕ್ಷತಂ ವಸುಮತೀಮರಕ್ಷತಂ || 6.33 ||

173

ರಘುವೀರಪದಾನುಷಂಗಮಾತ್ರಾತ್

ಪರಿಬರ್ಹೇಷು ನಿವೇಶಿತಾ ಯದಿ ತ್ವಂ |

ಅಧಿಕಾರದಿನೇ ಕಥಂ ಪುನಸ್ತೇ

ಪರಿವಾರಾಸ್ತವ ಪಾದುಕೇ ! ಬಭೂವುಃ || 6.34 ||

174

ಪುರುಷಾರ್ಥಚತುಷ್ಟಯಾರ್ಥಿನೀನಾಂ

ಪರಿಷತ್ ತೇ ಮಹಿತಾ ವಸಿಷ್ಠಮುಖ್ಯೈಃ |

ಕ್ರಯವಿಕ್ರಯಪಟ್ಟಣಂ ಪ್ರಜಾನಾಂ

ಅಭವತ್ ಕಾಂಚನಪಾದುಕೇ ! ತದಾನೀಂ || 6.35 ||

175

ಮನುಜತ್ವತಿರೋಹಿತೇನ ಶಕ್ಯೇ
 ವಪುಷ್ಯಕೇನ ವಿರೋಧಿನಾಂ ನಿರಾಸೇ |
 ಅಭಜದ್ಭರತಾದಿಭೇದಮೀಶಃ
 ಸ್ವಯಮಾರಾಧಯಿತುಂ ಪದಾವನಿ ! ತ್ವಾಂ || 6.36 || 176

ಮಗಧಾಂಗಕಳಿಂಗವಂಗಮುಖ್ಯಾನ್
 ವಿಮತಾನ್ ರಂದ್ರಗವೇಷಿಣಃ ಸಸೈನ್ಯಾನ್ |
 ರಘುಪುಂಗವಪಾದುಕೇ ! ವಿಜಿಗ್ಯೇ
 ಭರತಃ ಶಾಸನಮುದ್ವಹನ್ ಭವತ್ಯಾಃ || 6.37 || 177

ಅನಿತರವಹನೀಯಂ ಮಂತ್ರಿಮುಖ್ಯೈರ್ಯದಾ ತತ್
 ತ್ವಯಿ ವಿನಿಹಿತಮಾಸೀತ್ ಸೂರ್ಯವಂಶಾಧಿರಾಜ್ಯಂ |
 ರಘುಪತಿಪದರಕ್ಷೇ ! ರತ್ನಪೀಠೇ ತದಾನೀಂ
 ಶ್ರಿಯಮಿವ ದದೃಶುಸ್ತ್ವಾಂ ಸಾದರಂ ಲೋಕಪಾಲಾಃ || 6.38 || 178

ಪರಿಹೃತದಂಡಕಾದ್ಧಗಮನಂ ಪದರಕ್ಷಿಣಿ ! ತತ್
 ಪರಿಣತವಿಶ್ವಸಂಪದುದಯಂ ಯುವಯೋರ್ದ್ವಿತಯಂ |
 ರಘುಪತಿರತ್ನಪೀಠಮಧಿರುಹ್ಯ ತದಾ ವಿದಧೇ
 ವ್ಯಪಗತವೈರಿಭೂಪನಿಲಯಂ ವಸುಧಾವಲಯಂ || 6.39 || 179

ಪ್ರಾಪ್ತೋದಯಾ ತದಾನೀಂ ಕಿಮಪಿ ತಮಸ್ತನ್ನಿರಾಕರೋದ್ಭವತೀ |
 ತನುರಿವ ಮನುಕುಲಜನುಷಾಂ ಪ್ರಸವಿತ್ರೀ ರತ್ನಪಾದುಕೇ ! ಸವಿತುಃ || 6.40 || 180

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಅಧಿಕಾರಪರಿಗ್ರಹಪದ್ಧತಿಃ ಷಷ್ಠೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಅಭಿಷೇಕಪದ್ಧತಿಃ ಸಪ್ತಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪಾಹಿ ನಃ ಪಾದುಕೇ ! ಯಸ್ಯಾಃ ವಿಧಾಸ್ಯನ್ ಅಭಿಷೇಚನಂ |

ಅಭಿಷೇಚನಿಕಂ ಭಾಂಡಂ ಚಕ್ರೇ ರಾಮಃ ಪ್ರದಕ್ಷಿಣಂ || 7.1 ||

181

ರಾಘವಸ್ಯ ಚರಣೌ ಪದಾವನಿ !

ಪ್ರೇಕ್ಷಿತುಂ ತ್ವದಭಿಷೇಕಮೀಷತುಃ |

ಅಭಿಷೇಚನಿಕಭಾಂಡಸನ್ನಿಧೌ

ಯತ್ಪ್ರದಕ್ಷಿಣಗತಿಃ ಶನೈರ್ಯಯೌ || 7.2 ||

182

ಮೂರ್ಧಾಭಿಷಿಕ್ತೈರ್ನಿಮೇನ ವಾಹ್ಯೌ

ವಿಚಿಂತ್ಯ ನೂನಂ ರಘುನಾಥಪಾದೌ |

ರತ್ನಾಸನಸ್ಥಾಂ ಮಣಿಪಾದುಕೇ ! ತ್ವಾಂ

ರಾಮಾನುಜನ್ಮಾ ಭರತೋಽಭ್ಯಷಿಂಚತ್ || 7.3 ||

183

ಭ್ರಾತುರ್ನಿಯೋಗೇಽಪ್ಯನಿವರ್ತಮಾನಂ

ರಾಜ್ಯಾಭಿಷೇಕಂ ಚ ಪರಿತ್ಯಜಂತಂ |

ರಾಮಾನುಜೌ ತೌ ನನು ಪಾರತಂತ್ಯಾತ್

ಉಭಾವುಭಾಭ್ಯಾಂ ಭವತೀ ಜಿಗಾಯ || 7.4 ||

184

ನಿವೇಶ್ಯ ರಂಗೇಶ್ವರಪಾದರಕ್ಷೇ !

ಭದ್ರಾಸನೇ ಸಾದರಮಭ್ಯಷಿಂಚತ್ |

- ವಶೀ ವಸಿಷ್ಠೋ ಮನುವಂಶಜಾನಾಂ
ಮಹೀಕ್ಷಿತಾಂ ವಂಶಪುರೋಹಿತಸ್ತ್ವಾಂ || 7.5 || 185
- ಕೃತಾಭಿಷೇಕಾ ಭವತೀ ಯಥಾವತ್
ರಂಗೇಶಪಾದಾವನಿ ! ರತ್ನಪೀಠೇ |
ಗಂಗಾನಿಪಾತಸ್ವಪಿತಾಂ ಸುಮೇರೋಃ
ಅಧಿತ್ಯಕಾಭೂಮಿಮಧಶ್ಚಕಾರ || 7.6 || 186
- ವಸಿಷ್ಠಮುಖ್ಯೈರ್ವಿಹಿತಾಭಿಷೇಕಾಂ
ರಾಜ್ಯಾಸನೇ ರಾಮನಿವೇಶಯೋಗ್ಯೇ |
ತುಷ್ಟಾವ ರಂಗೇಶ್ವರಪಾದರಕ್ಷೇ !
ಪ್ರಾಚೇತಸಸ್ತ್ವಾಂ ಪ್ರಥಮಃ ಕವೀನಾಂ || 7.7 || 187
- ರಕ್ಷೋವಧಾರ್ಥಂ ಮಣಿಪಾದರಕ್ಷೇ !
ರಾಮಾತ್ಮನೋ ರಂಗಪತೇಃ ಪ್ರವಾಸೇ |
ರಕ್ಷೋಪಕಾರಾದ್ಭವತೀ ವಿತೇನೇ
ರಾಜನ್ವತೀಂ ಕೋಸಲರಾಜಧಾನೀಂ || 7.8 || 188
- ಪ್ರಾಪ್ತಾಭಿಷೇಕಾ ಮಣಿಪಾದರಕ್ಷೇ !
ಪ್ರತಾಪಮುಗ್ರಂ ಪ್ರತಿಪದ್ಯಮಾನಾ |
ಶಶಾಸ ಪೃಥ್ವೀಂ ಭವತೀ ಯಥಾವತ್
ಸಾಕೇತಸಿಂಹಾಸನಸಾರ್ವಭೌಮೀ || 7.9 || 189
- ದಶಾನನಾದೀನ್ ಮಣಿಪಾದರಕ್ಷೇ !
ಜಿಗೀಷತೋ ದಾಶರಥೇರ್ವಿಯೋಗಾತ್ |
ಜಾತೋಪತಾಪಾ ತ್ವಯಿ ಸಂಪ್ರಯುಕ್ತೈಃ
ತೀರ್ಥೋದಕೈರುಚ್ಛ್ವಸಿತಾ ಧರಿತ್ರೀ || 7.10 || 190
- ಅಧ್ಯಾಸಿತಂ ಮನುಮುಖ್ಯೈಃ ಕ್ರಮಶೋ ನರೇಂದ್ರೈಃ
ಆರೋಪ್ಯ ದೇವಿ ! ಭವತೀಂ ತಪನೀಯಪೀಠಂ |

- ರಾಜ್ಯಾಭಿಷೇಕಮನಘಂ ಮಣಿಪಾದರಕ್ಷೇ !
 ರಾಮೋಚಿತಂ ತವ ವಶಂ ಭರತೋ ವಿತೇನೇ || 7.11 || 191
- ಸ್ನೇಹೇನ ದೇವಿ ! ಭವತೀಂ ವಿಷಯೇಽಭಿಷಿಂಚನ್
 ದ್ವಿಸ್ವಪ್ತಸಂಖ್ಯಭುವನೋದರದೀಪರೇಖಾಂ |
 ಜಾತಂ ರಘೂದ್ವಹದಿವಾಕರವಿಪ್ರಯೋಗಾತ್
 ಅಂಧಂ ತಮಿಸ್ರಮಹರಧ್ಭರತಃ ಪ್ರಜಾನಾಂ || 7.12 || 192
- ಹಸ್ತಾಪಚೇಯಪುರುಷಾರ್ಥಫಲಪ್ರಸೂತೇಃ
 ಮೂಲಂ ಪದಾವನಿ ! ಮುಕುಂದಮಹೀರುಹಸ್ತ್ವಂ |
 ಛಾಯಾವಿಶೇಷಮದಿಶದ್ಯದಸೌ ಪ್ರಜಾನಾಂ
 ಆವರ್ಜಿತೈಸ್ತ್ವಯಿ ಶುಭೈರಭಿಷೇಕತೋಯೈಃ || 7.13 || 193
- ಅಹ್ನಾಯ ರಾಮವಿರಹಾತ್ಪರಿಖಿನ್ನವೃತ್ತೇಃ
 ಆಶ್ವಾಸನಾಯ ಭವತೀ ಮಣಿಪಾದರಕ್ಷೇ ! |
 ತೀರ್ಥಾಭಿಷೇಕಮಪದಿಶ್ಯ ವಸುಂಧರಾಯಾಃ
 ಚಕ್ರೇ ತದಾ ಸಮುಚಿತಂ ಶಿಶಿರೋಪಚಾರಂ || 7.14 || 194
- ಮಾಲಿನ್ಯಮಾಶ್ರಿತವತೀ ಮಣಿಪಾದರಕ್ಷೇ !
 ಪಂಕೇನ ಕೇಕಯಸುತಾಕಲಹೋತ್ಥಿತೇನ |
 ಶುದ್ಧಿಂ ಪರಾಮಧಿಜಗಾಮ ವಸುಂಧರೇಯಂ
 ತ್ವತ್ತಃ ಕ್ಷಣಾನ್ನಿಪತಿತ್ಯೈರಭಿಷೇಕತೋಯೈಃ || 7.15 || 195
- ಆವರ್ಜಿತಂ ಮುನಿಗಣೇನ ಜಗದ್ವಿಭೂತ್ಯೈ
 ತೋಯಂ ಪದಾವನಿ ! ತದಾ ತ್ವಯಿ ಮಂತ್ರಪೂತಂ |
 ಮೂಲಾವಸೇಕಸಲಿಲಂ ನಿಗಮದ್ರುಮಾಣಾಂ
 ಶಾಪೋದಕಂ ಚ ಸಮಭೂತ್ಕ್ಷಣದಾಚರಾಣಾಂ || 7.16 || 196
- ವಿಪ್ರೋಷಿತೇ ರಘುಪತೌ ಭವತೀ ಯಥಾರ್ಹಂ
 ಮಾನ್ಯೇ ಪದೇ ಸ್ಥಿತಿಮತೀ ಮನುವಂಶಜಾನಾಂ |

- ಆತ್ಮನ್ಯಥವನಿಪುಣೈಃ ಪ್ರಹಿತೈಃ ಪ್ರಜಾನಾಂ
ಅಶ್ರೂಣ್ಯಪಾಸ್ಯದಭಿಷೇಕಜಲಪ್ರವಾಹೈಃ || 7.17 || 197
- ಪ್ರಾಯೋ ವಿಶೋಷಿತರಸಾ ಪತಿವಿಪ್ರಯೋಗಾತ್
ಪರ್ಯಾಕುಲೀಕೃತಸಮುದ್ರಪಯೋಧರಾ ಗೌಃ |
ಅಂಬ ! ತ್ವದೀಯಮಭಿಷೇಕಪಯಃ ಪಿಬಂತೀ
ಧೇನುರ್ಬಭೂವ ಜಗತಾಂ ಧನಧಾನ್ಯದೋಗ್ಧೀ || 7.18 || 198
- ವೃತ್ತೇ ಯಥಾವದಭಿಷೇಕವಿಧೌ ಬಭಾಸೇ
ಪಶ್ಚಾತ್ತವಾಂಬ ! ಭರತೇನ ಧೃತಃ ಕಿರೀಟಃ |
ಆಕಸ್ಮಿಕಸ್ವಕುಲವಿಪ್ಲವಶಾಂತಿಹರ್ಷಾತ್
ಪ್ರಾಪ್ತಸ್ತ್ವಿಷಾಮಿವ ಪತಿರ್ಮಣಿಪಾದುಕೇ ! ತ್ವಾಂ || 7.19 || 199
- ಮನುವಂಶಪುರೋಹಿತೇನ ಮಂತ್ರೈಃ
ಅಭಿಮಂತ್ರೈ ತ್ವಯಿ ಪಾದುಕೇ ! ಪ್ರಯುಕ್ತಂ |
ಅಭಿಷೇಕಜಲಂ ಕ್ಷಣೇನ ರಾಜ್ಞಾಂ
ಶಮಯಾಮಾಸ ಸಮುತ್ಥಿತಾನ್ ಪ್ರತಾಪಾನ್ || 7.20 || 200
- ಪಾದಪಾದುಪಹೃತಾ ರಘೂದ್ವಹಾತ್
ಆಲವಾಲಮಿವ ಪೀಠಮಾಶ್ರಿತಾ |
ಅಭ್ಯಷೇಚಿ ಭವತೀ ತಪೋಧನೈಃ
ಪಾರಿಜಾತಲತಿಕೇವ ಪಾದುಕೇ ! || 7.21 || 201
- ಅಲಘುಭಿರಭಿಷೇಕವ್ಯಾಪೃತ್ಯೈರಂಬುಭಿಸ್ತೇ
ದಿನಕರಕುಲದೈನ್ಯಂ ಪಾದುಕೇ ! ಕ್ಷಾಳಯಿಷ್ಯನ್ |
ಸ ಖಲು ಕಮಲಯೋನೇಃ ಸೂನುರಾಧತ್ತ ಮಂತ್ರೇ -
ಷ್ವಧಿಕನಿಯಮಯೋಗಾಂ ಶಕ್ತಿಮಾಧವರ್ಣೇಷು || 7.22 || 202
- ದಿನಕರಕುಲಜಾನಾಂ ದೇವಿ ! ಪೃಥ್ವೀಪತೀನಾಂ
ನಿರುಪಧಿಮಧಿಕಾರಂ ಪ್ರಾಪ್ನುವತ್ಯಾಂ ಭವತ್ಯಾಂ |

- ಅಜನಿಷತ ಸಮಸ್ತಾಃ ಪಾದುಕೇ ! ತಾವಕೀನ -
 ಸ್ವಪನಸಲಿಲಯೋಗಾನ್ನಿಮ್ಮಗಾಸ್ತುಂಗಭದ್ರಾಃ || 7.23 || 203
- ತವ ವಿಧಿವದುಪಾತ್ತೇ ಸಾರ್ವಭೌಮಾಭಿಷೇಕೇ
 ಭರತಸಮಯವಿದ್ಭಿಃ ಪಾದುಕೇ ! ಮಂತ್ರಿಮುಖೈಃ |
 ತ್ವದವಧಿನಿಜಕರ್ಮಸ್ಥಾಯಿನೀನಾಂ ಪ್ರಜಾನಾಂ
 ಪ್ರಥಮಯುಗವಿಶೇಷಾಃ ಪ್ರಾದುರಾಸನ್ ವಿಚಿತ್ರಾಃ || 7.24 || 204
- ಅವಸಿತರಿಪುಶಬ್ದಾನನ್ವಭೂಸ್ತ್ವಂ ತದಾನೀಂ
 ರಘುಪತಿಪದರಕ್ಷೇ ! ಲಬ್ಧರಾಜ್ಯಾಭಿಷೇಕಾ |
 ಚಲಿತಭುಜಲತಾನಾಂ ಚಾಮರಗ್ರಾಹಿನೀನಾಂ
 ಮಣಿವಲಯನಿನಾದೈರ್ಮೇದುರಾನ್ ಮಂತ್ರಘೋಷಾನ್ || 7.25 || 205
- ಸಮುಚಿತಮಭಿಷೇಕಂ ಪಾದುಕೇ ! ಪ್ರಾಪ್ನುವತ್ಯಾಂ
 ತ್ವಯಿ ವಿನಿಪತಿತಾನಾಂ ದೇವಿ ! ತೀರ್ಥೋದಕಾನಾಂ |
 ಧ್ವನಿರನುಗತಮಂತ್ರಃ ಸೀದತಾಂ ಕೋಸಲಾನಾಂ
 ಶಮಯಿತುಮಲಮಾಸೀತ್ಸುಕುಲಾನಾರ್ತನಾದಾನ್ || 7.26 || 206
- ದಿವಿಷದನುವಿಧೇಯಂ ದೇವಿ ! ರಾಜ್ಯಾಭಿಷೇಕಂ
 ಭರತ ಇವ ಯದಿ ತ್ವಂ ಪಾದುಕೇ ! ನಾನ್ವಮಂಸ್ಥಾಃ |
 ಕಥಮಿವ ರಘುವೀರಃ ಕಲ್ಪಯೇದಲ್ಪಯತ್ನಃ
 ತ್ರಿಚತುರಶರಪಾತ್ಯೈಸ್ತಾದೃಶಂ ದೇವಕಾರ್ಯಂ || 7.27 || 207
- ಕತಿಚನ ಪದಪದ್ಮಸ್ಪರ್ಶಸೌಖ್ಯಂ ತ್ಯಜಂತೀ
 ವ್ರತಮತುಲಮಧಾಸ್ತ್ವಂ ವತ್ಸರಾನ್ ಸಾವಧಾನಾ |
 ರಘುಪತಿಪದರಕ್ಷೇ ! ರಾಕ್ಷಸೈಸ್ತ್ರಾಸಿತಾನಾಂ
 ರಣರಣಕವಿಮುಕ್ತಂ ಯೇನ ರಾಜ್ಯಂ ಸುರಾಣಾಂ || 7.28 || 208
- ಅಥವೋಪಜ್ಞಂ ತೇ ವಿಧಿವದಭಿಷೇಕಂ ವಿದಧತಾಂ
 ವಸಿಷ್ಠಾದೀನಾಮಪ್ಯುಪಚಿತಚಮತ್ಕಾರಭರಯಾ |

ತ್ವದಾಸ್ಥಾನ್ಯಾ ರಂಗಕ್ಷಿತಿರಮಣಪಾದಾವನಿ ! ತದಾ

ಲಘೀಯಸ್ಯೋ ಜಾತಾ ರಘುಪರಿಷದಾಹೋಪುರುಷಿಕಾಃ || 7.29 ||

209

ಅಭಿಷೇಚಯತು ಸ ರಾಮಃ ಪದೇನ ವಾ ಸ್ಪೃಶತು ಪಾದುಕೇ ! ಭವತೀಂ |

ಅವಿಶೇಷಿತಮಹಿಮಾ ತ್ವಂ ಕ್ಷ್ವ ವಾ ವಿಶೇಷಃ ಕ್ಷಮಾಸಮೇತಾನಾಂ || 7.30 ||

210

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಅಭಿಷೇಕಪದ್ಧತಿಃ ಸಪ್ತಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ನಿಯಾತನಾಪದ್ಧತಿಃ ಅಷ್ಟಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಭಿಷೇಕೋತ್ಸವಾತ್ಸ್ಮಾತ್ ಯಸ್ಯಾ ನಿಯಾತನೋತ್ಸವಃ |

ಅತ್ಯರಿಚ್ಯತ ತಾಂ ವಂದೇ ಭವ್ಯಾಂ ಭರತದೇವತಾಂ || 8.1 ||

211

ಉಪಾಸ್ಯ ವರ್ಷಾಣಿ ಚತುರ್ದಶ ತ್ವಾಂ

ಉತ್ತಾರಿಕಾಮುತ್ತರಕೋಸಲಸ್ಥಾಃ |

ಸನಂದನಾದ್ಯೈರಪಿ ದುರ್ವಿಗಾಹಂ

ಸಾಂತಾನಿಕಂ ಲೋಕಮವಾಪುರಗ್ಯಂ || 8.2 ||

212

ಪಾದಾವನಿ ! ಪ್ರತ್ಯಯಿತೋ ಹನೂಮಾನ್

ಸೀತಾಮಿವ ತ್ವಾಂ ಚಿರವಿಪ್ರಯುಕ್ತಾಂ |

ಪ್ರಣಮ್ಯ ಪೌಲಸ್ತ್ಯರಿಪೋರುದಂತಂ

ವಿಜ್ಞಾಪಯಾಮಾಸ ವಿನೀತವೇಷಃ || 8.3 ||

213

ತವಾಭಿಷೇಕಾನ್ಮಣಿಪಾದರಕ್ಷೇ !

ಮೂಲೇ ನಿಷೇಕಾದಿವ ವೃದ್ಧಿಯೋಗ್ಯಾತ್ |

ಜಹುಸ್ತದೈವ ತ್ರಿದಶಾಂಗನಾನಾಂ

ಪ್ರಮ್ಲಾನತಾಂ ಪತ್ರಲತಾಂಕುರಾಣಿ || 8.4 ||

214

ಸರ್ವತಸ್ತ್ವದಭಿಷೇಕವಾಸರೇ

ಸಮ್ಯಗುದ್ಧೃತಸಮಸ್ತಕಂಟಕೇ |

ರಾಘವಸ್ಯ ವಿಪಿನೇಷು ಪಾದುಕೇ !

ಯತ್ರ ಕಾಮಗಮತಾ ವ್ಯವಸ್ಥಿತಾ || 8.5 ||

215

ಕಿಂ ಚತುರ್ದಶಭಿರೇವ ವತ್ಸರೈಃ

ನಿತ್ಯಮೇವ ಮಣಿಪಾದುಕೇ ಯುವಾಂ |

ಪಾದಯೋಸ್ತ್ರಿಭುವನಾಧಿರಾಜಯೋಃ

ಯೌವರಾಜ್ಯಮಧಿಗಚ್ಛತಂ ಸ್ವಯಂ || 8.6 ||

216

ರಾಮಸ್ಯ ರಾಕ್ಷಸವಧತ್ವರಿತಸ್ಯ ಕಾಲೇ

ಪಾದಾವನಿ ! ಪ್ರಕಟಯನ್ನಿವ ಪಾರ್ಷ್ವಿಗುಪ್ತಿಂ |

ಆಚಿತ್ರಕೂಟಮಧಿಗಮ್ಯ ಶಶಂಸ ವಾರ್ತಾಂ

ಅವ್ಯಾಹತತ್ವದಭಿಷೇಕಮೃದಂಗನಾದಃ || 8.7 ||

217

ಭದ್ರಾಣಿ ದೇವಿ ! ಜಗತಾಂ ಪ್ರತಿಪಾದಯಿಷ್ಯನ್

ಪ್ರಾಗೇವ ಯೇನ ಭವತೀಂ ಭರತೋಽಭ್ಯಷಿಂಚತ್ |

ಮನ್ಯೇ ಕಪೀಶ್ವರವಿಭೀಷಣಯೋರ್ಯಥಾವತ್

ಸಂತನ್ಯತೇ ಸ್ಮ ತತ ಏವ ಕಿಲಾಭಿಷೇಕಃ || 8.8 ||

218

ಸಂಭಿದ್ಯಮಾನತಮಸಾಸರಯೂಪನೀತ್ಯೈಃ

ಸಂವರ್ಧಿತಸ್ತವ ಶುಭೈರಭಿಷೇಕತೋಯೈಃ |

ಮನ್ಯೇ ಬಭೂವ ಜಲಧಿರ್ಮಣಿಪಾದರಕ್ಷೇ !

ರಾಮಾಸ್ತ್ರಪಾವಕಶಿಖಾಭಿರಶೋಷಣೀಯಃ || 8.9 ||

219

ಪಾದಾವನಿ ! ತ್ವದಭಿಷೇಚನಮಂಗಲಾರ್ಥಂ

ಭೇರೀಶತಂ ಭೃಶಮತಾಡ್ಯತ ಯತ್ಪ್ರತೀತ್ಯೈಃ |

ಆಕರ್ಣ್ಯ ತಸ್ಯ ಸಹಸಾ ತುಮುಲಂ ನಿನಾದಂ

ಲಂಕಾಕವಾಟನಯನಾನಿ ನಿಮೀಲಿತಾನಿ || 8.10 ||

220

ತಾಪೋದ್ಗಮಸ್ತ್ವದಭಿಷೇಕಜಲಪ್ರವಾಹೈಃ

ಉತ್ಸಾರಿತಸ್ತ್ವರಿತಮುತ್ತರಕೋಸಲೇಭ್ಯಃ |

- ಲೇಭೇ ಚಿರಾಯ ರಘುಪುಂಗವಪಾದರಕ್ಷೇ !
ಲಂಕಾವರೋಧಸುದೃಶಾಂ ಹೃದಯೇಷು ವಾಸಂ || 8.11 || 221
- ಆವರ್ಜಿತಂ ವಿಧಿವಿದಾ ಮಣಿಪಾದರಕ್ಷೇ !
ಪದ್ಮಾಸನಪ್ರಿಯಸುತೇನ ಪುರೋಹಿತೇನ |
ಆಸೀನ್ನಿದಾನಮಭಿಷೇಕಜಲಂ ತ್ವದೀಯಂ
ನಕ್ತಂಚರಪ್ರಣಯಿನೀನಯನೋದಕಾನಾಂ || 8.12 || 222
- ದೇವಿ ! ತ್ವಯಾ ಸ್ವಪನಸಂಪದಿ ಸಂಶ್ರಿತಾಯಾಂ
ದಗ್ಧೇ ಪುರೇ ದಶಮುಖಸ್ಯ ವಲೀಮುಖೇನ |
ಆಸೀತ್ತತಃ ಪ್ರಭೃತಿ ವಿಶ್ವಜನಪ್ರತೀತಂ
ಅದ್ಭೋಽಗ್ನಿರಿತ್ಯವಿತಥಂ ವಚನಂ ಮುನೀನಾಂ || 8.13 || 223
- ಆಯೋಧ್ಯಕೃತ್ಸ್ವದಭಿಷೇಕಸಮಿದ್ಧಹರ್ಷೈಃ
ಆಧ್ಮಾಪಿತಾಃ ಶ್ರುತಿಸುಖಂ ನನು ತೇ ತದಾನೀಂ |
ರಾಮಸ್ಯ ರಾಕ್ಷಸಶಿರೋಲವನೇಽಪ್ಯಶಾಮ್ಯನ್
ಯೇಷಾಂ ಧ್ವನಿವಿಜಯಶಂಖರವೋ ಬಭೂವ || 8.14 || 224
- ಪ್ರಥಯಿತುಮಭಿಷೇಕಂ ಪಾದುಕೇ ! ತಾವಕೀನಂ
ದುರಿತಶಮನದಕ್ಷೇ ದುಂದುಭೌ ತಾಡ್ಯಮಾನೇ |
ಸಪದಿ ಪರಿಗೃಹೀತಂ ಸಾಧ್ವಸಂ ದೇವಿ ! ನೂನಂ
ದಶವದನವಧೂನಾಂ ದಕ್ಷಿಣೈರ್ನೇತ್ರಕೋಶೈಃ || 8.15 || 225
- ರಘುಪತಿಪದರಕ್ಷೇ ! ರತ್ನಪೀಲೇ ಯದಾ ತ್ವಾಂ
ಅಖಿಲಭುವನಮಾನ್ಯಾಮಭ್ಯಷಿಂಚದ್ವಸಿಷ್ಠಃ |
ದಶಮುಖಮಹಿಷೀಭಿದೇವಿ ! ಬಾಷ್ಪಾಯಿತಾಭಿಃ
ಸ್ತನಯುಗಮಭಿಷೇಕ್ತುಂ ತತ್ಕ್ಷಣಾದನ್ವಮಂಸ್ಥಾಃ || 8.16 || 226
- ರಾಮಾಸ್ತ್ರಾಣಿ ನಿಮಿತ್ತಮಾತ್ರಮಿಹ ತೇ ಲಬ್ಧಾಭಿಷೇಕಾ ಸ್ವಯಂ
ರಕ್ಷಸ್ತತ್ಕ್ಷಪಯಾಂಚಕಾರ ಭವತೀ ಭದ್ರಾಸನಸ್ಥಾಯಿನೀ |

- ಯದೋಷ್ಣಾಮತಿವೇಲದರ್ಪದವಧುಜ್ವಾಲೋಷ್ಮಲಾನಾಂ ತದಾ
ನಿಷ್ಪಿಷ್ಟೈಃ ಕಲಧೌತಶೈಲಶಿಖರೈಃ ಕರ್ಪೂರಚೂರ್ಣಾಯಿತಂ || 8.17 || 227
- ಶ್ರುತ್ವೈವಂ ಹನುಮನ್ಮುಖಾದ್ರಘುಪತೇಃ ಪ್ರತ್ಯಾಗತಿಂ ತತ್ಕ್ಷಣಾತ್
ಆಸೀದದ್ಭರತಾನುವರ್ತನವಶಾದಾರೂಢಕುಂಭಸ್ಥಲಾಂ |
ಕಾಲೋನ್ನಿದ್ರಕದುಷ್ಣದಾನಮದಿರಾಮಾದ್ಯದ್ವಿರೇಫಧ್ವನಿ -
ಶ್ಲಾಘಾಚಾಟುಭಿರಸ್ತುತೇವ ಭವತೀಂ ಶತ್ರುಂಜಯಃ ಕುಂಜರಃ || 8.18 || 228
- ಪ್ರತ್ಯಾಗತಸ್ಯ ಭವತೀಮವಲೋಕ್ಯ ಭರ್ತುಃ
ಪಾದಾರವಿಂದಸವಿಧೇ ಭರತೋಪನೀತಾಂ |
ಪೂರ್ವಾಭಿಷೇಕವಿಭವಾಭ್ಯುಚಿತಾಂ ಸಪರ್ಯಾಂ
ಮಧ್ಯೇ ಸತಾಮಕೃತ ಮೈಥಿಲರಾಜಕನ್ಯಾ || 8.19 || 229
- ಸಂಪ್ರೇಕ್ಷ್ಯ ಮೈಥಿಲಸುತಾ ಮಣಿಪಾದರಕ್ಷೇ !
ಪ್ರತ್ಯುದ್ಗತಸ್ಯ ಭವತೀಂ ಭರತಸ್ಯ ಮೌಲೌ |
ನಿರ್ದಿಶ್ಯ ಸಾ ನಿಭೃತಮಂಜಲಿನಾ ಪುರಸ್ತಾತ್
ತಾರಾದಿಕಾಃ ಪ್ರಿಯಸಖೀರಶಿಷತ್ಪ್ರಣಂತುಂ || 8.20 || 230
- ತುಲೈಽಪಿ ದೇವಿ ! ರಘುವೀರಪದಾಶ್ರಯತ್ವೇ
ಪೂರ್ವಾಭಿಷೇಕಮಧಿಗಮ್ಯ ಗರೀಯಸೀ ತ್ವಂ |
ತೇನೈವ ಖಲ್ವಭಜತಾಂ ಮಣಿಪಾದರಕ್ಷೇ !
ರಕ್ಷಃ ಪ್ಲವಂಗಮಪತೀ ಭವತೀಂ ಸ್ವಮೂರ್ಧ್ನಾ || 8.21 || 231
- ನಿರ್ವೃತ್ತರಾಕ್ಷಸಚಮೂಮೃಗಯಾವಿಹಾರೋ
ರಂಗೇಶ್ವರಃ ಸ ಖಲು ರಾಘವವಂಶಗೋಪ್ತಾ |
ವಂಶಕ್ರಮಾದುಪನತಂ ಪದಮಾದದಾನೋ
ಮಾನ್ಯಂ ಪುನಸ್ತ್ವಯಿ ಪದಂ ನಿದಧೇ ಸ್ವಕೀಯಂ || 8.22 || 232
- ತತ್ತಾದೃಶೋಶ್ಚರಣಯೋಃ ಪ್ರಣಿಪತ್ಯ ಭರ್ತುಃ
ಪೌರಾಸ್ತ್ವಯಾ ವಿದೃತಯೋಃ ಪ್ರತಿಪನ್ನಸ್ತ್ವಾಃ |

- ಪ್ರಾಪ್ತಾಭಿಷೇಕವಿಭವಾಮಪಿ ಪಾದುಕೇ ! ತ್ವಾಂ
ಆನಂದಬಾಷ್ಟಸಲಿಲೈಃ ಪುನರಭ್ಯಷಿಂಚನ್ || 8.23 || 233
- ಮಾತಸ್ತ್ವಯೈವ ಸಮಯೇ ವಿಷಮೇಽಪಿ ಸಮ್ಯಕ್
ರಾಜನ್ವತೀಂ ವಸುಮತೀಮವಲೋಕ್ಯ ರಾಮಃ |
ಸಂಜೀವನಾಯ ಭರತಸ್ಯ ಸಮಗ್ರಭಕ್ತೇಃ
ಸತ್ಯಪ್ರತಿಶ್ರವತಯೈವ ಚಕಾರ ರಾಜ್ಯಂ || 8.24 || 234
- ಪಾದಾವನಿ ! ಪ್ರತಿಗತಸ್ಯ ಪುರೀಮಯೋಧ್ಯಾಂ
ಪೌಲಸ್ತ್ಯಹಂತುರಭಿಷೇಕಜಲಾದ್ರ್ಯಮೂರ್ತೇಃ |
ಅಂಸೇ ಯಥಾರ್ಹಮಧಿವಾಸ್ಯ ನಿಜೈರ್ಯಶೋಭಿಃ
ಕಸ್ತೂರಿಕೇವ ನಿಹಿತಾ ವಸುಧಾ ತ್ವಯೈವ || 8.25 || 235
- ಯಾಸೌ ಚತುರ್ದಶ ಸಮಾಃ ಪತಿವಿಪ್ರಯುಕ್ತಾ
ವಿಶ್ವಂಭರಾ ಭಗವತೀ ವಿಧೃತಾ ಭವತ್ಯಾ |
ವಿನ್ಯಸ್ಯ ತಾಂ ರಘುಪತೇರ್ಭುಜಶೈಲಶೃಂಗೇ
ಭೂಯೋಽಪಿ ತೇನ ಸಹಿತಾಂ ಭವತೀ ಬಭಾರ || 8.26 || 236
- ನಿಸ್ತೀರ್ಣದುಃ ಖಜಲಧೇರನಘಸ್ಯ ದೇವಿ !
ತ್ವತ್ಸಂಪ್ರಯುಕ್ತರಘುನಾಥಪದಾನ್ವಯೇನ |
ಸದ್ಯಃ ಸನಂದನಮುಖೈರಪಿ ದುರ್ನಿರೀಕ್ಷಾ
ಸಾಮ್ರಾಜ್ಯಸಂಪದಪರಾ ಭರತಸ್ಯ ಜಜ್ಞೇ || 8.27 || 237
- ನಿರ್ಗತ್ಯ ದೇವಿ ! ಭರತಾಂಜಲಿಪದ್ಮಮಧ್ಯಾತ್
ಭೂಯಃ ಸಮಾಗತವತೀ ಪುರುಷೋತ್ತಮೇನ |
ಪದ್ಮೇವ ಭದ್ರಮಖಿಲಂ ಮಣಿಪಾದರಕ್ಷೇ
ಪ್ರಾದುಶ್ಚಕಾರ ಭವತೀ ಜಗತಾಂ ತ್ರಯಾಣಾಂ || 8.28 || 238
- ರಘುಪತಿಮಧಿರೋಪ್ಯ ಸ್ವೋಚಿತೇ ರತ್ನಪೀಠೇ
ಪ್ರಗುಣಮಭಜಥಾಸ್ತ್ವಂ ಪಾದುಕೇ ! ಪಾದಪೀಠಂ |

ತದಪಿ ಬಹುಮತಿಸ್ತೇ ತಾದೃಶೀ ನಿತ್ಯಮಾಸೀತ್

ಕ್ಷ್ಣು ನು ಖಲು ಮಹಿತಾನಾಂ ಕಲ್ಪ್ಯತೇ ತಾರತಮ್ಯಂ || 8.29 ||

239

ಅನುವೃತ್ತರಾಮಭಾವಃ ಶಂಕೇ ನಿರ್ವಿಷ್ಟಚಕ್ರವರ್ತಿಪದಾಂ |

ಅಧುನಾಽಪಿ ರಂಗನಾಥಃ ಸಚಮತ್ಕಾರಂ ಪದೇನ ಭಜತಿ ತ್ವಾಂ || 8.30 ||

240

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ನಿಯಾತನಾಪದ್ಧತಿಃ ಅಷ್ಟಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ವೈತಾಳಿಕಪದ್ಧತಿಃ ನವಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ನಮಸ್ತೇ ಪಾದುಕೇ ! ಪುಂಸಾಂ ಸಂಸಾರಾರ್ಣವಸೇತವೇ |

ಯದಾರೋಹಸ್ಯ ವೇದಾಂತಾ ವಂದಿವೈತಾಲಿಕಾಃ ಸ್ವಯಂ || 9.1 ||

241

ಉಚಿತಮುಪಚರಿಸ್ಯನ್ ರಂಗನಾಥ ! ಪ್ರಭಾತೇ

ವಿಧಿಶಿವಸನಕಾದ್ಯಾನ್ ಬಾಹ್ಯಕಕ್ಷ್ಯಾನಿರುದ್ಧಾನ್ |

ಚರಣಕಮಲಸೇವಾಸೌಖ್ಯಸಾಮ್ರಾಜ್ಯಭಾಜಾಂ

ಪ್ರಥಮವಿಹಿತಭಾಗಾಂ ಪಾದುಕಾಮಾದ್ರಿಯೇಥಾಃ || 9.2 ||

242

ಪದ್ಮಾಜುಷ್ಠಂ ಭಜತು ಚರಣಂ ಪಾದುಕಾ ಲಬ್ಧವಾರಾ

ಪ್ರತ್ಯಾಸನ್ನಾಸ್ತವ ಪರಿಜನಾಃ ಪ್ರಾತ್ರಾಸ್ಥಾನಯೋಗ್ಯಾಃ |

ಅರ್ಧೋನ್ಮೇಷಾದಧಿಕಸುಭಗಾಮರ್ಧನಿದ್ರಾನುಷಂಗಾಂ

ನಾಭೀಪದ್ಮೇ ತವ ನಯನಯೋರ್ನಾಥ ! ಪಶ್ಯಂತು ಶೋಭಾಂ || 9.3 ||

243

ಉಪನಮತಿ ಮುಹೂರ್ತಂ ಶೇಷಸಿದ್ಧಾಂತಸಿದ್ಧಂ

ತದಿಹ ಚರಣರಕ್ಷಾ ರಂಗನಾಥ ತ್ವಯೈಷಾ |

ಮೃದುಪದಮಧಿರೂಢಾ ಮಂಜುಭಿಃ ಶಿಂಜಿತ್ಯೈಃ ಸ್ವೈಃ

ಉಪದಿಶತು ಜನಾನಾಮುತ್ಸವಾರಂಭವಾರ್ತಾಂ || 9.4 ||

244

ರಂಗಾಧೀಶ ! ಮರುದ್ಗಣಸ್ಯ ಮಕುಟಾದಾಮ್ನಾಯಬೃಂದಸ್ಯ ವಾ

ಪ್ರತ್ಯಾನೀಯ ಸಮರ್ಪಿತಾ ವಿಧಿಮುಖೈರ್ವಾರಕ್ರಮಾದಾಗತ್ಯೈಃ |

ವಾಹಾರೋಹಣಸಂಭೃತಂ ಶ್ರಮಭರಂ ಸಮ್ಯಗ್ವಿನೇತುಂ ಕ್ಷಮಾ
ಲೀಲಾಸಂಚರಣಪ್ರಿಯಾ ಸ್ಪೃಶತು ತೇ ಪಾದಾಂಬುಜಂ ಪಾದುಕಾ || 9.5 || 245

ವೃತ್ತಂ ಕ್ರಮೇಣ ಬಹುಧಾ ನಿಯುತಂ ವಿಧೀನಾಂ
ಅರ್ಧಂ ದ್ವಿತೀಯಮಿದಮಂಕುರಿತಂ ತವಾಹ್ನಃ |
ನೀಲಾಸಖೀಭಿರುಪನೀಯ ನಿವೇಶ್ಯಮಾನಾ
ಮಂಕ್ತುಂ ಪ್ರಭೋ ! ತ್ವರಯತೇ ಮಣಿಪಾದುಕಾ ತ್ವಾಂ || 9.6 || 246

ದಿವ್ಯಾಪ್ಸರೋಭಿರುಪದರ್ಶಿತದೀಪವರ್ಗೇ
ರಂಗಾಧಿರಾಜ ! ಸುಭಗೇ ರಜನೀಮುಖೇಽಸ್ಮಿನ್ |
ಸಂರಕ್ಷಣೀ ಚರಣಯೋಃ ಸವಿಲಾಸವೃತ್ತಿಃ
ನೀರಾಜನಾಸನಮಸೌ ನಯತು ಸ್ವಯಂ ತ್ವಾಂ || 9.7 || 247

ಆಸನಾದುಚಿತಮಾಸನಾಂತರಂ ರಂಗನಾಥ ! ಯದಿ ಗಂತುಮೀಹಸೇ |
ಸನ್ನತೇನ ವಿಧಿನಾ ಸಮರ್ಪಿತಾಂ ಸಪ್ರಸಾದಮಧಿರೋಹ ಪಾದುಕಾಂ || 9.8 || 248

ಪರಿಜನವನಿತಾಭಿಃ ಪ್ರೇಷಿತಃ ಪ್ರಾಂಜಲಿಸ್ತ್ವಾಂ
ಪ್ರಣಮತಿ ಮದನೋಽಯಂ ದೇವ ! ಶುದ್ಧಾಂತದಾಸಃ |
ಫಣಿಪತಿಶಯನೀಯಂ ಪ್ರಾಪಯಿತ್ರೀ ಸಲೀಲಂ
ಪದಕಮಲಮಿಯಂ ತೇ ಪಾದುಕಾ ಪರ್ಯುಪಾಸ್ತಾಂ || 9.9 || 249

ಇತಿ ನಿಗಮವಂದಿವಚಸಾ ಸಮಯೇ ಸಮಯೇ ಗೃಹೀತಸಂಕೇತಃ |
ಅಭಿಸರತಿ ರಂಗನಾಥಃ ಪ್ರತಿಪದಭೋಗಾಯ ಪಾದುಕೇ ! ಭವತೀಂ || 9.10 || 250

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ವೈತಾಳಿಕಪದ್ಧತಿಃ ನವಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಶೃಂಗಾರಪದ್ಧತಿಃ ದಶಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಶೃಂಗಾರಚೇಷ್ಟಾನಾಂ ಪ್ರಸೂತಿಂ ಪಾದುಕಾಂ ಭಜೇ |

ಯಾಮೇಷ ಭುಂಕ್ತೇ ಶುದ್ಧಾಂತಾತ್ ಪೂರ್ವಂ ಪಶ್ಚಾದಪಿ ಪ್ರಭುಃ || 10.1 ||

251

ಪ್ರಣತತ್ರಿದಶೇಂದ್ರಮೌಳಿಮಾಲಾ

ಮಕರಂದಾದ್ರ್ಯಪರಾಗಪಂಕಿಲೇನ |

ಅನುಲಿಂಪತಿ ಪಾದುಕೇ ! ಸ್ವಯಂ ತ್ವಾಂ

ಅನುರೂಪೇಣ ಪದೇನ ರಂಗನಾಥಃ || 10.2 ||

252

ಅವದಾತಹಿಮಾಂಶುಕಾನುಷಕ್ತಂ ಪದರಕ್ಷೇ ! ತ್ವಯಿ ರಂಗಿಣಃ ಕದಾಚಿತ್ |

ಕಿಮಪಿ ಸ್ಥಿತಮದ್ವಿತೀಯಮಾಲ್ಯಂ ವಿರಲಾವಸ್ಥಿತಮೌಕ್ತಿಕಂ ಸ್ಮರಾಮಿ || 10.3 ||

253

ಅಸಹಾಯಗೃಹೀತರಂಗನಾಥಾಂ

ಅವರೋಧಾಂಗಣಸೀಮ್ನಿ ಪಾದುಕೇ ! ತ್ವಾಂ |

ಸುದೃಶಃ ಸ್ವಯಮರ್ಚಯಂತಿ ದೂರಾತ್

ಅವತಂಸೋತ್ಪಲವಾಸಿತ್ಯೈರಪಾಂಗೈಃ || 10.4 ||

254

ನಿರ್ವಿಶ್ಯಮಾನಮಪಿ ನೂತನಸನ್ನಿವೇಶಂ

ಕೈವಲ್ಯಕಲ್ಪಿತವಿಭೂಷಣಕಾಯಕಾಂತಿಂ |

ಕಾಲೇಷು ನಿರ್ವಿಶಸಿ ರಂಗಯುವಾನಮೇಕಾ

ಶೃಂಗಾರನಿತ್ಯರಸಿಕಂ ಮಣಿಪಾದರಕ್ಷೇ ! || 10.5 ||

255

ನಿದ್ರಾಯಿತಸ್ಯ ಕಮಿತುರ್ಮಣಿಪಾದುಕೇ ! ತ್ವಂ
 ಪರ್ಯಂಕಿಕಾಪರಿಸರಂ ಪ್ರತಿಪದ್ಯಮಾನಾ |
 ಶ್ವಾಸಾನಿಲಪ್ರಚಲಿತೇನ ಭಜಸ್ಯಭೀಕ್ಷಣಂ
 ನಾಭೀಸರೋಜರಜಸಾ ನವಮಂಗರಾಗಂ || 10.6 || 256

ಶಯಿತವತಿ ರಜನ್ಯಾಂ ಪಾದುಕೇ ! ರಂಗಬಂಧೌ
 ಚರಣಕಮಲಪಾರ್ಶ್ವೇ ಸಾದರಂ ವರ್ತಸೇ ತ್ವಂ |
 ಫಣಿಪತಿಶಯನೀಯಾದುತ್ಥಿತಸ್ಯ ಪ್ರಭಾತೇ
 ಪ್ರಥಮನಯನಪಾತಂ ಪಾವನಂ ಪ್ರಾಪ್ತುಕಾಮಾ || 10.7 || 257

ಚರಣಕಮಲಸಂಗಾದ್ರಂಗನಾಥಸ್ಯ ನಿತ್ಯಂ
 ನಿಗಮಪರಿಮಳಂ ತ್ವಂ ಪಾದುಕೇ ! ನಿರ್ವಮಂತೀ |
 ನಿಯತಮತಿಶಯಾನಾ ವರ್ತಸೇ ಸಾವರೋಧಂ
 ಹೃದಯಮಧಿವಸಂತೀಂ ಮಾಲಿಕಾಂ ವೈಜಯಂತೀಂ || 10.8 || 258

ಉಪನಿಷದಬಲಾಭಿನಿತ್ಯಮುತ್ತಂಸನೀಯಂ
 ಕಿಮಪಿ ಜಲಧಿಕನ್ಯಾಹಸ್ತಸಂವಾಹನಾರ್ಹಂ |
 ತವ ತು ಚರಣರಕ್ಷೇ ! ದೇವಿ ಲೀಲಾರವಿಂದಂ
 ಚರಣಸರಸಿಜಂ ತಚ್ಚಾರು ಚಾಣೂರಹಂತುಃ || 10.9 || 259

ಅಖಿಲಾಂತಃಪುರವಾರೇಷ್ಟನೇಕವಾರಂ ಪದಾವನಿ ! ಸ್ವೈರಂ |
 ಅನುಭವತಿ ರಂಗನಾಥೋ ವಿಹಾರವಿಕ್ರಾಂತಿಸಹಚರೀಂ ಭವತೀಂ || 10.10 || 260

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಶೃಂಗಾರಪದ್ಧತಿಃ ದಶಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸಂಚಾರಪದ್ಧತಿಃ ಏಕಾದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಗ್ರತಸ್ತೇ ಗಮಿಷ್ಯಾಮಿ ಮೃದ್ನಂತೀ ಕುಶಕಂಟಕಾನ್ |

ಇತಿ ಸೀತಾಪಿ ಯದ್ವೃತ್ತಿಂ ಇಯೇಷ ಪ್ರಣಮಾಮಿ ತಾಂ || 11.1 ||

261

ಶರದಃ ಶತಮಂಬ ! ಪಾದುಕೇ ! ಸ್ಯಾಂ

ಸಮಯಾಹೂತಪಿತಾಮಹಸ್ತುತಾನಿ |

ಮಣಿಮಂಟಪಿಕಾಸು ರಂಗಭರ್ತುಃ

ತ್ವದಧೀನಾನಿ ಗತಾಗತಾನಿ ಪಶ್ಯನ್ || 11.2 ||

262

ತ್ವದಧೀನಪರಿಕ್ರಮೋ ಮುಕುಂದಃ

ತದಧೀನಸ್ತವ ಪಾದುಕೇ ! ವಿಹಾರಃ |

ಇತರೇತರಪಾರತಂತ್ಯಮಿತ್ಥಂ

ಯುವಯೋಃ ಸಿದ್ಧಮನನ್ಯತಂತ್ರಭೂಮ್ನೋಃ || 11.3 ||

263

ರಜಸಾ ತಮಸಾ ಚ ದುಷ್ಟಸತ್ತ್ವೇ

ಗಹನೇ ಚೇತಸಿ ಮಾಮಕೇ ಮುಕುಂದಃ |

ಉಚಿತಂ ಮೃಗಯಾವಿಹಾರಮಿಚ್ಛನ್

ಭವತೀಮಾದೃತ ಪಾದುಕೇ ! ಪದಾಭ್ಯಾಂ || 11.4 ||

264

ಕ್ಷಮಯಾ ಜಗತಾಮಪಿ ತ್ರಯಾಣಾಂ

ಅಪನೇ ದೇವಿ ! ಪದಾವನಿ ! ತ್ವಯೈವ |

ಅಭಿಗಮ್ಯತಮೋಽಪಿ ಸಂಶ್ರಿತಾನಾಂ

ಅಭಿಗಂತಾ ಭವತಿ ಸ್ವಯಂ ಮುಕುಂದಃ || 11.5 ||

265

ಶಿರಸಾ ಭವತೀಂ ದಧಾತಿ ಕಶ್ಚಿತ್

ವಿದೃತಃ ಕೋಽಪಿ ಪದಸ್ಪೃಶಾ ಭವತ್ಯಾ |

ಉಭಯೋರ್ಮಧುವೈರಿಪಾದರಕ್ಷೇ !

ತ್ವದಧೀನಾಂ ಗತಿಮಾಮನಂತಿ ಸಂತಃ || 11.6 ||

266

ಸ್ಪೃಶತಃ ಶಿರಸಾ ಪದೇನ ಚ ತ್ವಾಂ

ಗತಿಮುದ್ಧಿಶ್ಯ ಮುಕುಂದಪಾದುಕೇ ! ದ್ವೌ |

ಅವರೋಹತಿ ಪಶ್ಚಿಮಃ ಪದಾತ್ಸಾತ್

ಅಧಿರೋಹತ್ಯನಘಸ್ತದೇವ ಪೂರ್ವಃ || 11.7 ||

267

ಸಮಯೇಷ್ಟಪದಿಶ್ಯ ಜೈತ್ರಯಾತ್ರಾಂ

ವಿವಿಧಾಂತಃ ಪುರವಾಗುರಾವ್ಯತೀತಃ |

ನಿಯತಂ ಮಣಿಪಾದುಕೇ ! ಭವತ್ಯಾ

ರಮತೇ ವರ್ತುನಿ ರಂಗಸಾರ್ವಭೌಮಃ || 11.8 ||

268

ನಿಜಸಂಹನನಪ್ರಸಕ್ತಲಾಸ್ಯಂ

ಚರತಿ ತ್ವಾಮಧಿರುಹ್ಯ ರಂಗನಾಥಃ |

ಪದರಕ್ಷಿಣಿ ! ಪಾವನತ್ವಮಾಸ್ತಾಂ

ರಸಿಕಾಸ್ವಾದಮತಃ ಪರಂ ನ ವಿದ್ಧಃ || 11.9 ||

269

ಪದಯೋರನಯೋಃ ಪರಸ್ಯ ಪುಂಸಃ

ತ್ವದನುಗ್ರಾಹ್ಯವಿಹಾರಪದ್ಧತೀರ್ವಾ |

ಶಿರಸೋ ಮಣಿಪಾದುಕೇ ! ಶ್ರುತೀನಾಂ

ಮನಸೋ ವಾ ಮಮ ಭೂಷಣಂ ತ್ವಮೇಕಾ || 11.10 ||

270

ಕೃಪಯಾ ಮಧುವೈರಿಪಾದರಕ್ಷೇ !

ಕಠಿನೇ ಚೇತಸಿ ಮಾಮಕೇ ವಿಹರ್ತುಂ |

- ಮಕುಟೇಷು ದಿವೌಕಸಾಂ ವಿಧತ್ತೇ
ಭವತೀ ರತ್ನವಿಸಂಸ್ಥಲೇಷು ಯೋಗ್ಯಾಂ || 11.11 || 271
- ಚರಣದ್ವಯಮರ್ಭಕಸ್ಯ ಶೌರೇಃ
ಶರದಂಭೋರುಹಚಾತುರೀಧುರೀಣಂ |
ಶಕಟಾಸುರತಾಡನೇಽಪಿ ಗುಪ್ತಂ
ತವ ಶಕ್ತ್ಯಾ ಕಿಲ ಪಾದುಕೇ ! ತದಾಸೀತ್ || 11.12 || 272
- ಉತ್ತಸ್ಥುಷೋ ರಂಗಶಯಸ್ಯ ಶೇಷಾತ್
ಆಸ್ಥಾನಸಿಂಹಾಸನಮಾರುರುಕ್ಷೋಃ |
ಮಧ್ಯೇನಿಶಾಂತಂ ಮಣಿಪಾದುಕೇ ! ತ್ವಾಂ
ಲೀಲಾಪದನ್ಯಾಸಸಖೀಂ ಪ್ರಪದ್ಯೇ || 11.13 || 273
- ಪ್ರಾಪ್ತಾಧಿಕಾರಾಃ ಪತಯಃ ಪ್ರಜಾನಾಂ
ಉತ್ತಂಸಿತಾಮುತ್ತಮಪಾದುಕೇ ! ತ್ವಾಂ |
ರಂಗೇಶಿತುಃ ಸ್ವೈರವಿಹಾರಕಾಲೇ
ಸಂಯೋಜಯಂತ್ಯಂಘ್ರಿಸರೋಜಯುಗ್ಮೇ || 11.14 || 274
- ತ್ವಯಾನುಬದ್ಧಾಂ ಮಣಿಪಾದರಕ್ಷೇ
ಲೀಲಾಗತಿಂ ರಂಗಶಯಸ್ಯ ಪುಂಸಃ |
ನಿಶಾಮಯಂತೋ ನ ಪುನರ್ಭಜಂತೇ
ಸಂಸಾರಕಾಂತಾರಗತಾಗತಾನಿ || 11.15 || 275
- ವ್ಯೂಹಾನುಪೂರ್ವೀರುಚಿರಾನ್ ವಿಹಾರಾನ್
ಪದಕ್ರಮೇಣ ಪ್ರತಿಪದ್ಯಮಾನಾ |
ಬಿಭರ್ಷಿ ನಿತ್ಯಂ ಮಣಿಪಾದುಕೇ ! ತ್ವಂ
ಮುರದ್ವಿಷೋ ಮೂರ್ತಿರಿವ ತ್ರಿಲೋಕೀಂ || 11.16 || 276
- ಪದೇಷು ಮಂದೇಷು ಮಹತ್ಸ್ವಪಿ ತ್ವಂ
ನೀರಂಧ್ರಸಂಶ್ಲೇಷವತೀ ಮುರಾರೇಃ |

- ಪ್ರತ್ಯಾಯನಾರ್ಥಂ ಕಿಲ ಪಾದುಕೇ ! ನಃ
ಸ್ವಾಭಾವಿಕಂ ದರ್ಶಯಸಿ ಪ್ರಭಾವಂ || 11.17 || 277
- ಕೃಪಾವಿಶೇಷಾತ್ಕ್ಷಮಯಾ ಸಮೇತಾಂ
ಪ್ರವರ್ತಮಾನಾಂ ಜಗತೋ ವಿಭೂತ್ಯೈ |
ಅವೈಮಿ ನಿತ್ಯಂ ಮಣಿಪಾದುಕೇ ! ತ್ವಾಂ
ಆಕಸ್ಮಿಕೀಂ ರಂಗಪತೇಃ ಪ್ರಸತ್ತಿಂ || 11.18 || 278
- ಉಪಾಗತಾನಾಮುಪತಾಪಶಾಂತ್ಯೈ
ಸುಖಾವಗಾಹಾಂ ಗತಿಮುದ್ವಹಂತೀಂ |
ಪಶ್ಯಾಮಿ ಶೌರೇಃ ಪದವಾಹಿನೀಂ ತ್ವಾಂ
ನಿಮ್ಮೇಷು ತುಂಗೇಷು ಚ ನಿರ್ವಿಶೇಷಾಂ || 11.19 || 279
- ಸಹ ಪ್ರಯಾತಾ ಸತತಂ ಪ್ರಯಾಣೇ
ಪ್ರಾಪ್ತಾಸನೇ ಸಂಶ್ರಿತಪಾದಪೀಠಾ |
ಅಲಂಘನೀಯಾ ಸಹಜೇನ ಭೂಮ್ನಾ
ಛಾಯೇವ ಶೌರೇರ್ಮಣಿಪಾದುಕೇ ! ತ್ವಂ || 11.20 || 280
- ಪದಸ್ಪೃಶಾ ರಂಗಪತಿರ್ಭವತ್ಯಾ
ವಿಚಕ್ರಮೇ ವಿಶ್ವಮಿದಂ ಕ್ಷಣೇನ |
ತದಸ್ಯ ಮನೈ ಮಣಿಪಾದರಕ್ಷೇ !
ತ್ವಯೈವ ವಿಖ್ಯಾತಮುರುಕ್ರಮತ್ವಂ || 11.21 || 281
- ಸಂಚಾರಯಂತೀ ಪದಮನ್ವತಿಷ್ಠಃ
ಸಹಾಯಕೃತ್ಯಂ ಮಣಿಪಾದರಕ್ಷೇ ! |
ಮಾತಸ್ತ್ವಮೇಕಾ ಮನುವಂಶಗೋಪ್ತುಃ
ಗೋಪಾಯತೋ ಗೌತಮಧರ್ಮದಾರಾನ್ || 11.22 || 282
- ತ್ವತ್ತಸ್ತಿ ವಿಷ್ಣುಪಚರಾನಸಪತ್ನಯಿಷ್ಯನ್
ಆರುಹ್ಯ ತಾಕ್ಷ್ಯಮವರುಹ್ಯ ಚ ತತ್ಕ್ಷಣೇನ |

ಶುದ್ಧಾಂತಭೂಮಿಷು ಪುನರ್ಮಣಿಪಾದರಕ್ಷೇ !

ವಿಶ್ರಾಮ್ಯತಿ ತ್ವಯಿ ವಿಹಾರವಶೇನ ಶೌರಿಃ || 11.23 ||

283

ವಿಕ್ರಮ್ಯ ಭೂಮಿಮಖಿಲಾಂ ಬಲಿನಾ ಪ್ರದಿಷ್ಟಾಂ

ದೇವೇ ಪದಾವನಿ ! ದಿವಂ ಪರಿಮಾತುಕಾಮೇ |

ಆಸೀದತೋ ದಿನಕರಸ್ಯ ಕರೋಪತಾಪಾತ್

ಸಂರಕ್ಷಿತುಂ ಪದಸರೋಜಮುಪರ್ಯಭೂಸ್ತ್ವಂ || 11.24 ||

284

ತ್ವತ್ಸಂಗಮಾನ್ನನು ಸಕೃದ್ವಿಧಿಸಂಪ್ರಯುಕ್ತಾ

ಶುದ್ಧಿಂ ಪರಾಮಧಿಜಗಾಮ ಶಿವತ್ವಹೇತುಂ |

ರಂಗಾಧಿರಾಜಪದರಕ್ಷಿಣಿ ! ಕೀದೃಶೀ ಸಾ

ಗಂಗಾ ಬಭೂವ ಭವದೀಯಗತಾಗತೇನ || 11.25 ||

285

ವೃದ್ಧಿಂ ಗವಾಂ ಜನಯಿತುಂ ಭಜತಾ ವಿಹಾರಾನ್

ಕೃಷ್ಣೇನ ರಂಗರಸಿಕೇನ ಕೃತಾಶ್ರಯಾಯಾಃ |

ಸಂಚಾರತಸ್ತವ ತದಾ ಮಣಿಪಾದರಕ್ಷೇ !

ಬೃಂದಾವನಂ ಸಪದಿ ನಂದನತುಲ್ಯಮಾಸೀತ್ || 11.26 ||

286

ಮಾತಸ್ತ್ರಯೀಮಯತಯಾ ಚರಣಪ್ರಮಾಣೇ

ದ್ವೇ ವಿಕ್ರಮೇಷು ವಿವಿಧೇಷು ಸಹಾಯಭೂತೇ |

ನಾಥಸ್ಯ ಸಾಧುಪರಿರಕ್ಷಣಕರ್ಮಣಿ ತ್ವಂ

ದುಷ್ಕೃದ್ವಿನಾಶನದಶಾಸು ವಿಹಂಗರಾಜಃ || 11.27 ||

287

ಪಾದಾವನಿ ! ಕ್ವಚನ ವಿಕ್ರಮಣೇ ಭುಜಾನಾಂ

ಪಂಚಾಯುಧೀ ಕರರುಹೈರ್ಭಜತೇ ವಿಕಲ್ಪಂ |

ನಿತ್ಯಂ ತ್ವಮೇವ ನಿಯತಾ ಪದಯೋರ್ಮುರಾರೇಃ

ತೇನಾಸಿ ನೂನಮವಿಕಲ್ಪಸಮಾಧಿಯೋಗ್ಯಾ || 11.28 ||

288

ಅಕ್ಷೇತ್ರವಿದ್ಭಿರಧಿಗಂತುಮಶಕ್ಯವೃತ್ತಿಃ

ಮಾತಸ್ತ್ವಯಾ ನಿರವಧಿನಿಧಿರಪ್ರಮೇಯಃ |

- ರಥ್ಯಾಂತರೇಷು ಚರಣಾವನಿ ! ರಂಗಸಂಗೀ
ವಾತ್ಸಲ್ಯನಿಘ್ನಮನಸಾ ಜನಸಾತ್ಕೃತೋಽಸೌ || 11.29 || 289
- ಸಂಪದ್ಯತೇ ಸಮುಚಿತಂ ಕ್ರಮಮಾಶ್ರಯಂತ್ಯಾ
ಸದ್ವರ್ತನಾ ಭಗವತೋಽಪಿ ಗತಿರ್ಭವತ್ಯಾ |
ಈಷ್ಟೇ ಪದಾವನಿ ! ಪುನಃ ಕ ಇವೇತರೇಷಾಂ
ವ್ಯಾವರ್ತನಸ್ಯ ವಿಷಮಾದಪಧಪ್ರಚಾರಾತ್ || 11.30 || 290
- ರಂಗೇಶ್ವರೇಣ ಸಹ ಲಾಸ್ಯವಿಶೇಷಭಾಜೋ
ಲೀಲೋಚಿತೇಷು ತವ ರತ್ನಶಿಲಾತಲೇಷು |
ಮಧ್ಯೇ ಸ್ಥಿತಾನಿ ಕತಿಚಿನ್ಮಣಿಪಾದರಕ್ಷೇ !
ಸಭ್ಯಾನ್ ವಿಶೇಷಮನುಯೋಕ್ತುಮಿತಿ ಪ್ರತೀಮಃ || 11.31 || 291
- ನಿತ್ಯಂ ಪದಾವನಿ ! ನಿವೇಶ್ಯ ಪದಂ ಭವತ್ಯಾಂ
ನಿಷ್ಪಂದಕಲ್ಪಪರಿಮೇಯಪರಿಚ್ಛದಾನಿ |
ಶೃಂಗಾರಶೀತಳತರಾಣಿ ಭವಂತಿ ಕಾಲೇ
ರಂಗೇಶ್ವರಸ್ಯ ಲಲಿತಾನಿ ಗತಾಗತಾನಿ || 11.32 || 292
- ಭೋಗಾರ್ಚನಾನಿ ಕೃತಿಭಿಃ ಪರಿಕಲ್ಪಿತಾನಿ
ಪ್ರೀತ್ಯೈವ ರಂಗನೃಪತಿಃ ಪ್ರತಿಪದ್ಯಮಾನಃ |
ಪಶ್ಯತ್ಸು ನಿತ್ಯಮಿತರೇಷು ಪರಿಚ್ಛದೇಷು
ಪ್ರತ್ಯಾಸನಂ ಭಜತಿ ಕಾಂಚನಪಾದುಕೇ ! ತ್ವಾಂ || 11.33 || 293
- ಅಂತಸ್ತತೀಯನಯನೈಃ ಸ್ವಯಮುತ್ತಮಾಂಗೈಃ
ಆವಿರ್ಭವಿಷ್ಯದತಿರಿಕ್ತಮುಖಾಂಬುಜೈರ್ವಾ |
ನೃಸ್ಯಂತಿ ರಂಗರಸಿಕಸ್ಯ ವಿಹಾರಕಾಲೇ
ವಾರಕ್ರಮೇಣ ಕೃತಿನೋ ಮಣಿಪಾದುಕೇ ! ತ್ವಾಂ || 11.34 || 294
- ರಂಗೇಶ್ವರೇ ಸಮಧಿರೂಢವಿಹಂಗರಾಜೇ
ಮಾತಂಗರಾಜವಿದ್ಯತಾಂ ಮಣಿಪಾದುಕೇ ! ತ್ವಾಂ |

- ಅನ್ವಾಸತೇ ವಿಧೃತಚಾರುಸಿತಾತಪತ್ರಾಃ
ಸ್ವರ್ಗೌಕಸಃ ಸುಭಗಚಾಮರಲೋಲಹಸ್ತಾಃ || 11.35 || 295
- ವಿಷ್ಣೋಃ ಪದಂ ಗತಿವಶಾದಪರಿತ್ಯಜಂತೀಂ
ಲೋಕೇಷು ನಿತ್ಯವಿಷಮೇಷು ಸಮಪ್ರಚಾರಾಂ |
ಅನ್ವೇತುಮರ್ಹತಿ ಧೃತಾಮಖಿಲೈಃ ಸುರೇಂದ್ರೈಃ
ಗಂಗಾ ಕಥಂ ನು ಗರುಡಧ್ವಜಪಾದುಕೇ ! ತ್ವಾಂ || 11.36 || 296
- ಭಿಕ್ಷಾಮಪೇಕ್ಷ್ಯ ದನುಜೇಂದ್ರಗೃಹಂ ಪ್ರಯಾತುಃ
ಗುಪ್ತೈ ಗವಾಂ ವಿಹರತೋ ವಹತಶ್ಚ ದೂತ್ಯಂ |
ತತ್ತಾದೃಶಾನಿ ಚರಣಾವನಿ ! ರಂಗಭರ್ತುಃ
ತ್ವತ್ಸಂಗಮೇನ ಸುಭಗಾನಿ ವಿಚೇಷ್ಟಿತಾನಿ || 11.37 || 297
- ನಿರ್ವ್ಯಜ್ಯಮಾನನವತಾಳಲಯಪ್ರಥಿಮ್ನಾ
ನಿಯಂತ್ರಣೇನ ನಿಜಸಂಚರಣಕ್ರಮೇಣ |
ಮೃದ್ನಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ
ದುಃಖಾತ್ಮಕಾನ್ ಪ್ರಣಮತಾಂ ದುರಿತಪ್ರರೋಹಾನ್ || 11.38 || 298
- ನಿತ್ಯಂ ಯ ಏವ ಜಗತೋ ಮಣಿಪಾದರಕ್ಷೇ !
ಸತ್ತಾಸ್ಥಿತಿಪ್ರಯತನೇಷು ಪರಂ ನಿದಾನಂ |
ಸೋಽಪಿ ಸ್ವತಂತ್ರಚರಿತಸ್ತ್ವದಧೀನವೃತ್ತಿಃ
ಕಾ ವಾ ಕಥಾ ತದಿತರೇಷು ಮಿತಂಪಚೇಷು || 11.39 || 299
- ನಿರ್ವಿಷ್ಟನಾಗಶಯನೇನ ಪರೇಣ ಪುಂಸಾ
ನ್ಯಸ್ತೇ ಪದೇ ತ್ವಯಿ ಪದಾವನಿ ! ಲೋಕಹೇತೋಃ |
ಸ್ವರ್ಗೌಕಸಾಂ ತ್ವದನುಧಾವನತತ್ಪರಾಣಾಂ
ಸದ್ಯಃ ಪದಾನಿ ವಿಪದಾಮಪದಂ ಭವಂತಿ || 11.40 || 300
- ಶರದುಪಗಮಕಾಲೇ ಸಂತ್ಯಜನ್ ಯೋಗನಿದ್ರಾಂ
ಶರಣಮುಪಗತಾನಾಂ ತ್ರಾಣಹೇತೋಃ ಪ್ರಯಾಸ್ಯನ್ |

ಜಲಧಿದುಹಿತುರಂಕಾನ್ಮಂದಮಾದಾಯ ದೇವಿ !

ತ್ವಯಿ ಖಲು ನಿದಧಾತಿ ಸ್ವಂ ಪದಂ ರಂಗನಾಥಃ || 11.41 ||

301

ಸ್ಪೃಶಸಿ ಪದಸರೋಜಂ ಪಾದುಕೇ ! ನಿರ್ವಿಘಾತಂ

ಪ್ರವಿಶಸಿ ಚ ಸಮಸ್ತಾಂ ದೇವಿ ! ಶುದ್ಧಾಂತಕಕ್ಷ್ಯಾಂ |

ಅಪರಮಪಿ ಮುರಾರೇಃ ಪೂರ್ವಮಾಭೀರಕನ್ಯಾ -

ಸ್ವಭಿಸರಣವಿಧೀನಾಮಗ್ರಿಮಾ ಸಾಕ್ಷಿಣೀ ತ್ವಂ || 11.42 ||

302

ಪ್ರತಿಭವನಮನನ್ಯೇ ಪಾದುಕೇ ! ತ್ವತ್ಪ್ರಭಾವಾತ್

ವಿವಿಧವಪುಷಿ ದೇವೇ ವಿಭ್ರಮದ್ಯೂತಕಾಲೇ |

ಅಭಿಲಷಿತಸಪತ್ನೀಗೇಹಯಾತ್ರಾವಿಘಾತಂ

ಗ್ಲಹಯತಿ ರಹಸಿ ತ್ವಾಂ ಷೋಡಶಸ್ತ್ರೀಸಹಸ್ರಂ || 11.43 ||

303

ತಟಭುವಿ ಯಮುನಾಯಾಶ್ಚನ್ನವೃತ್ತೌ ಮುಕುಂದೇ

ಮುಹುರಧಿಗಮಹೇತೋರ್ಮುಹ್ಯತಾಂ ಯೌವತಾನಾಂ |

ಶಮಯಿತುಮಲಮಾಸೀಚ್ಛಂಖಚಕ್ರಾದಿಚಿಹ್ನಾ

ಪ್ರತಿಪದವಿಚಿಕಿತ್ಸಾಂ ಪಾದುಕೇ ! ಪದ್ಧತಿಸ್ತೇ || 11.44 ||

304

ಅಧಿಗತಬಹುಶಾಖಾನ್ ಮಂಜುವಾಚಃ ಶುಕಾದೀನ್

ಸರಸಿಜನಿಲಯಾಯಾಃ ಪ್ರೀತಯೇ ಸಂಗ್ರಹೀತುಂ |

ಪ್ರಕಟಿತಗುಣಜಾಲಂ ಪಾದುಕೇ ! ರಂಗಬಂಧೋಃ

ಉಪನಿಷದಟವೀಷು ಕ್ರೀಡಿತಂ ತ್ವತ್ಸನಾಥಂ || 11.45 ||

305

ಮುನಿಪರಿಷದಿ ಗೀತಂ ಗೌತಮೀರಕ್ಷಣಂ ತೇ

ಮುಹುರನುಕಲಯಂತೋ ಮಂಜುವಾಚಃ ಶಕುಂತಾಃ |

ಉಷಸಿ ನಿಜಕುಲಾಯಾದುತ್ಥಿತಾ ದಂಡಕೇಷು

ಸ್ವಯಮಪಿ ಪದರಕ್ಷೇ ! ಸ್ವೈರಮಾಮ್ರೇಡಯಂತಿ || 11.46 ||

306

ಯಮನಿಯಮವಿಶುದ್ಧೈರ್ಯಂ ನ ಪಶ್ಯಂತಿ ಚಿತ್ತೈಃ

ಶ್ರುತಿಷು ಚುಳಕಮಾತ್ರಂ ದೃಶ್ಯತೇ ಯಸ್ಯ ಭೂಮಾ |

- ಸುಲಭನಿಖಿಲಭಾವಂ ಮಾಂಸದೃಷ್ಟೇರ್ಜನಸ್ಯ
 ಸ್ವಯಮುಪಹರಸಿ ತ್ವಂ ಪಾದುಕೇ ! ತಂ ಪುಮಾಂಸಂ || 11.47 || 307
- ನಿಧಿಮಿವ ನಿರಪಾಯಂ ತ್ವಾಮನಾದೃತ್ಯ ಮೋಹಾತ್
 ಅಹಮಿವ ಮಮ ದೋಷಂ ಭಾವಯನ್ ಕ್ಷುದ್ರಮರ್ಥಂ |
 ಮಯಿ ಸತಿ ಕರುಣಾಯಾಃ ಪೂರ್ಣಪಾತ್ರೇ ತ್ವಯಾ ಕಿಂ
 ಪರಮುಪಗಮನೀಯಃ ಪಾದುಕೇ ! ರಂಗನಾಥಃ || 11.48 || 308
- ಕಮಪಿ ಕನಕಸಿಂಧೋಃ ಸೈಕತೇ ಸಂಚರಂತಂ
 ಕಲಶಜಲಧಿಕನ್ಯಾಮೇದಿನೀದತ್ತಹಸ್ತಂ |
 ಅನಿಶಮನುಭವೇಯಂ ಪಾದುಕೇ ! ತ್ವಯ್ಯಧೀನಂ
 ಸುಚರಿತಪರಿಪಾಕಂ ಸೂರಿಭಿಃ ಸೇವನೀಯಂ || 11.49 || 309
- ಪರಿಸರಮುಪಯಾತಾ ಪಾದುಕೇ ! ಪಶ್ಯ ಮಾತಃ
 ಕರಣವಿಲಯಖೇದಾತ್ಕಾಂದಿಶೀಕೇ ವಿವೇಕೇ |
 ಪುರುಷಮುಪನಯಂತೀ ಪುಂಡರೀಕಾಕ್ಷಮಗ್ರೇ
 ಪುನರುದರನಿವಾಸಕ್ಲೇಶವಿಚ್ಛೇದನಂ ನಃ || 11.50 || 310
- ಸಾ ಮೇ ಭೂಯಾತ್ಸಪದಿ ಭವತೀ ಪಾದುಕೇ ! ತಾಪಶಾಂತ್ಯೈ
 ಯಾಮಾರೂಢೋ ದಿವಮಿವ ಶುಭೈಃ ಸೇವ್ಯಮಾನೋ ಮರುದ್ಭಿಃ |
 ಸೌದಾಮನ್ಯಾ ಸಹ ಕಮಲಯಾ ಸಹ್ಯಜಾವೃದ್ಧಿಹೇತುಃ
 ಕಾಲೇ ಕಾಲೇ ಚರತಿ ಕರುಣಾವರ್ಷುಕಃ ಕೃಷ್ಣಮೇಘಃ || 11.51 || 311
- ಸತ್ಯಾಲ್ಲೋಕಾತ್ಸಕಲಮಹಿತಾತ್ಸಾನ್ಧನತೋ ವಾ ರಘೂಣಾಂ
 ಶಂಕೇ ಮಾತಃ ! ಸಮಧಿಕಗುಣಂ ಸೈಕತಂ ಸಹ್ಯಜಾಯಾಃ |
 ಪೂರ್ವಂಪೂರ್ವಂ ಚಿರಪರಿಚಿತಂ ಪಾದುಕೇ ! ಯತ್ತ್ವಜಂತ್ಯಾ
 ನೀತೋ ನಾಥಸ್ತದಿದಮಿತರನ್ನೀಯತೇ ನ ತ್ವಯಾಽಸೌ || 11.52 || 312
- ಅಗ್ರೇ ದೇವಿ ! ತ್ವಯಿ ಸುಮನಸಾಮಗ್ರಿಮೈರಂತರಂಗೈಃ
 ವಿನೈಸ್ತಾಯಾಂ ವಿನಯಗರಿಮಾವರ್ಜಿತಾದುತ್ತಮಾಂಗಾತ್ |

- ದತ್ತೇ ಪಾದಂ ದರಮುಕುಳಿತಂ ತ್ವತ್ಪ್ರಭಾವಾತಿಶಂಕೀ
 ದೇವಃ ಶ್ರೀಮಾನ್ ದನುಜಮಥನೋ ಜೈತ್ರಯಾತ್ರಾಸ್ವನನ್ಯಃ || 11.53 || 313
- ಪೌರೋದಂತಾನ್ ಪರಿಕಲಯಿತುಂ ಪಾದುಕೇ ! ಸಂಚರಿಷ್ಣೋಃ
 ವ್ಯಕ್ತಾವ್ಯಕ್ತಾ ವಶಿಕವಿಶಿಖಾವರ್ತಿನೀ ರಂಗಭರ್ತುಃ |
 ವೇಲಾತೀತಶ್ರುತಿಪರಿಮಳೈರ್ವ್ಯಕ್ತಿಮಭ್ಯೇತಿ ಕಾಲ್ಯೇ
 ವಿನ್ಯಾಸೈಸ್ತೇ ವಿಬುಧಪರಿಷನ್ಮೌಳಿವಿನ್ಯಾಸದೃಶ್ಯೈಃ || 11.54 || 314
- ಆಸಂಸ್ಕಾರಾದ್ವಿಜಪರಿಷದಾ ನಿತ್ಯಮಭ್ಯಸ್ಯಮಾನಾ
 ಶ್ರೇಯೋಹೇತುಃ ಶಿರಸಿ ಜಗತಃ ಸ್ಥಾಯಿನೀ ಸ್ವೇನ ಭೂಮ್ನಾ |
 ರಂಗಾಧೀಶೇ ಸ್ವಯಮುದಯಿನಿ ಕ್ಷೇಪ್ತಮಂಧಂ ತಮಿಸ್ರಂ
 ಗಾಯತ್ರೀವ ತ್ರಿಚತುರಪದಾ ಗಣ್ಯಸೇ ಪಾದುಕೇ ! ತ್ವಂ || 11.55 || 315
- ಭವತೀಂ ಪರಸ್ಯ ಪುರುಷಸ್ಯ ರಂಗಿಣೋ
 ಮಹಿಮಾನಮೇವ ಮಣಿಪಾದು ! ಮನ್ಮಹೇ |
 ಕಥಮನ್ಯಥಾ ಸ್ವಮಹಿಮಪ್ರತಿಷ್ಠಿತಃ
 ಪ್ರತಿಷ್ಠತಿ ತ್ವಯಿ ಪದಾತ್ಪದಂ ಪ್ರಭುಃ || 11.56 || 316
- ತಿಥಿರಷ್ಟಮೀ ಯದವತಾರವೈಭವಾತ್
 ಪ್ರಥಮಾ ತಿಥಿಸ್ತ್ರಿಜಗತಾಮಜಾಯತ |
 ಮಣಿಪಾದುಕೇ ! ತಮುಪನೀಯ ವೀಧಿಕಾ -
 ಸ್ವತಿಥೀಕರೋಷಿ ತದನನ್ಯಚಕ್ಷುಷಾಂ || 11.57 || 317
- ಅಪಾರಪ್ರಖ್ಯಾತೇರಶರಣಶರಣ್ಯತ್ವಯಶಸಾ
 ನನು ತ್ವಂ ರಂಗೇಂದೋಶ್ಚರಣಕಮಲಸ್ಯಾಪಿ ಶರಣಂ |
 ಯಯಾ ಲಭ್ಯಃ ಪಂಗುಪ್ರಭೃತಿಭಿರಸೌ ರಂಗನಗರ -
 ಪ್ರತೋಳೀಪರ್ಯಂತೇ ನಿಧಿರನಘವಾಚಾಂ ನಿರವಧಿಃ || 11.58 || 318
- ತತ್ತದ್ವಾಸಗೃಹಾಂಗಣಪ್ರಣಯಿನಃ ಶ್ರೀರಂಗಶೃಂಗಾರಿಣೋ
 ವಾಲ್ಗಭ್ಯಾದವಿಭಕ್ತಮಂಧರಗತಿಸ್ತ್ವಂ ಮೇ ಗತಿಃ ಪಾದುಕೇ ! |

ಲೀಲಾಪಂಕಜಹಲ್ಲಕೋತ್ಪಲಗಳನ್ನಾಧ್ವೀಕಸೇಕೋತ್ಥಿತಾ
ಯತ್ರಾಮೋದವಿಕಲ್ಪನಾ ವಿವೃಣುತೇ ಶುದ್ಧಾಂತವಾರಕ್ರಮಂ || 11.59 || 319

ಸಂಭವತು ಪಾದರಕ್ಷೇ ! ಸತ್ಯಸುಪರ್ಣಾದಿರೌಪವಾಹ್ಯಗಣಃ |
ಯಾತ್ರಾಸು ರಂಗಭರ್ತುಃ ಪ್ರಥಮಪರಿಸ್ಪಂದಕಾರಣಂ ಭವತೀ || 11.60 || 320

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಸಂಚಾರಪದ್ಧತಿಃ ಏಕಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪುಷ್ಪಪದ್ಧತಿಃ ದ್ವಾದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಸಂಚಾರಕಾಲೇಷು ಪುಷ್ಪವೃಷ್ಟಿದಿವಶ್ಚ್ಚುತಾ |

ಪರ್ಯವಸ್ಯತಿ ಯತ್ರೈವ ಪ್ರಪದ್ಯೇ ತಾಂ ಪದಾವನೀಂ || 12.1 ||

321

ದೈವತಂ ಮಮ ಜಗತ್ತಯಾರ್ಚಿತಾ

ದಿವ್ಯದಂಪತಿವಿಹಾರಪಾದುಕಾ |

ಪಾಣಿಪಾದಕಮಲಾರ್ಪಣಾತ್ತಯೋಃ

ಯಾ ಭಜತ್ಯನುದಿನಂ ಸಭಾಜನಂ || 12.2 ||

322

ತವ ರಂಗರಾಜಮಣಿಪಾದು ! ನತೋ

ವಿಹಿತಾರ್ಹಣಃ ಸುರಸರಿತ್ವಯಸಾ |

ಅವತಂಸಚಂದ್ರಕಲಯಾ ಗಿರಿಶೋ

ನವಕೇತಕೀದಳಮಿವಾರ್ಪಯತಿ || 12.3 ||

323

ಕುಸುಮೇಷು ಸಮರ್ಪಿತೇಷು ಭಕ್ತೈಃ

ತ್ವಯಿ ರಂಗೇಶಪದಾವನಿ ! ಪ್ರತೀಮಃ |

ಶರಕೋಪಮುನೇಸ್ತ್ವದೇಕನಾಮ್ನಃ

ಸುಭಗಂ ಯತ್ಸುರಭಿತ್ವಮಸ್ಯ ನಿತ್ಯಂ || 12.4 ||

324

ಪದೇ ಪರಸ್ಮಿನ್ ಭುವನೇ ವಿಧಾತುಃ

ಪುಣ್ಯೈಃ ಪ್ರಸೂನ್ಯೈಃ ಪುಳಿನೇ ಸರಯ್ವಾಃ |

- ಮಧ್ಯೇ ಚ ಪಾದಾವನಿ ! ಸಹ್ಯಸಿಂಧೋಃ
ಆಸೀಚ್ಚತುಃ ಸ್ಥಾನಮಿವಾರ್ಚನಂ ತೇ || 12.5 || 325
- ತವೈವ ರಂಗೇಶ್ವರಪಾದರಕ್ಷೇ !
ಸೌಭಾಗ್ಯಮವ್ಯಾಹತಮಾಪ್ತುಕಾಮಾಃ |
ಸುರದ್ರುಮಾಣಾಂ ಪ್ರಸವೈಃ ಸುಜಾತೈಃ
ಅಭ್ಯರ್ಚಯಂತ್ಯಪ್ಸರಸೋ ಮುಹುಸ್ತ್ವಾಂ || 12.6 || 326
- ನಿವೇಶಿತಾಂ ರಂಗಪತೇಃ ಪದಾಬ್ಜೇ
ಮನ್ಯೇ ಸಪರ್ಯಾಂ ಮಣಿಪಾದರಕ್ಷೇ ! |
ತ್ವದರ್ಪಣಾದಾಪತಿತಾಮಪಶ್ಯತ್
ಗಾಂಡೀವಧನ್ವಾ ಗಿರಿಶೋತ್ತಮಾಂಗೇ || 12.7 || 327
- ಪತ್ರಾಣಿ ರಂಗನೃಪತೇರ್ಮಣಿಪಾದರಕ್ಷೇ !
ದ್ವಿತ್ರಾಣ್ಯಪಿ ತ್ವಯಿ ಸಮರ್ಪ್ಯ ವಿಭೂತಿಕಾಮಾಃ |
ಪರ್ಯಾಯಲಬ್ಧಪುರುಹೂತಪದಾಃ ಶಚೀನಾಂ
ಪತ್ರಾಂಕುರಾಣಿ ವಿಲಿಖಂತಿ ಪಯೋಧರೇಷು || 12.8 || 328
- ನಿರ್ವರ್ತಯಂತಿ ತವ ಯೇ ನಿಚಿತಾನಿ ಪುಷ್ಪೈಃ
ವೈಹಾರಿಕಾಣ್ಯಪವನಾನಿ ವಸುಂಧರಾಯಾಂ |
ಕಾಲೇನ ತೇ ಕಮಲಲೋಚನಪಾದರಕ್ಷೇ !
ಕ್ರೀಡಂತಿ ನಂದನವನೇ ಕೃತಿನಃ ಪುಮಾಂಸಃ || 12.9 || 329
- ಅರ್ಚಂತಿ ಯೇ ಮಧುಭಿದೋ ಮಣಿಪಾದರಕ್ಷೇ !
ಭಾವಾತ್ಮಕೈರಪಿ ಪರಂ ಭವತೀಂ ಪ್ರಸೂನೈಃ |
ಮಂದಾರದಾಮಸುಭಗೈರ್ಮುಕುಟೈರಜಸ್ರಂ
ಬೃಂದಾರಕಾಃ ಸುರಭಯಂತಿ ಪದಂ ತದೀಯಂ || 12.10 || 330
- ಅಸ್ಪೃಷ್ಟದೋಷಪರಿಮರ್ಶಮಲಂಘ್ಯಮನ್ಯೈಃ
ಹಸ್ತಾಪಚೇಯಮಖಿಲಂ ಪುರುಷಾರ್ಥವರ್ಗಂ |

ಚಿತ್ರಂ ಜನಾರ್ದನಪದಾವನಿ ! ಸಾಧಕಾನಾಂ

ತ್ವಯ್ಯರ್ಪಿತಾಃ ಸುಮನಸಃ ಸಹಸಾ ಫಲಂತಿ || 12.11 ||

331

ವಂದಾರುಭಿಃ ಸುರಗಣೈಸ್ತ್ವಯಿ ಸಂಪ್ರಯುಕ್ತಾ

ಮಾಲಾ ವಿಭಾತಿ ಮಧುಸೂದನವಾದರಕ್ಷೇ ! |

ವಿಕ್ರಾಂತವಿಷ್ಣುಪದಸಂಶ್ರಯಬದ್ಧಸಖ್ಯಾ

ಭಾಗೀರಥೀವ ಪರಿರಂಭಣಕಾಂಕ್ಷಿಣೀ ತೇ || 12.12 ||

332

ಯೇ ನಾಮ ರಂಗನೃಪತೇರ್ಮಣಿಪಾದುಕೇ ! ತ್ವಾಂ

ಅಭ್ಯರ್ಚಯಂತಿ ಕಮಲೈರಧಿಕರ್ತುಕಾಮಾಃ |

ಆರೋಪಯತ್ಯವಹಿತಾ ನಿಯತಿಃ ಕ್ರಮಾತ್ತಾನ್

ಕಲ್ಪಾಂತರೀಯಕಮಲಾಸನಪತ್ರಿಕಾಸು || 12.13 ||

333

ತ್ವಯ್ಯರ್ಪಿತಾನಿ ಮನುಜೈರ್ಮಣಿಪಾದರಕ್ಷೇ !

ದೂರ್ವಾಂಕುರಾಣಿ ಸುಲಭಾನ್ಯಥವಾ ತುಲಸ್ಯಃ |

ಸಾರಾಧಿಕಾಃ ಸಪದಿ ರಂಗನರೇಂದ್ರಶಕ್ತ್ಯಾ

ಸಂಸಾರನಾಗದಮನೌಷಧಯೋ ಭವಂತಿ || 12.14 ||

334

ಆರಾಧ್ಯ ನೂನಮಸುರಾರ್ದನಪಾದುಕೇ ! ತ್ವಾಂ

ಆಮುಷ್ಮಿಕಾಯ ವಿಭವಾಯ ಸಹಸ್ರಪತ್ರ್ಯೈಃ |

ಮನ್ವಂತರೇಷು ಪರಿವರ್ತಿಷು ದೇವಿ ! ಮರ್ತ್ಯಾಃ

ಪರ್ಯಾಯತಃ ಪರಿಣಮಂತಿ ಸಹಸ್ರನೇತ್ರಾಃ || 12.15 ||

335

ಧನ್ಯೈಸ್ತ್ವಯಿ ತ್ರಿದಶರಕ್ಷಕಪಾದರಕ್ಷೇ !

ಪುಷ್ಪಾಣಿ ಕಾಂಚನಮಯಾನಿ ಸಮರ್ಪಿತಾನಿ |

ವಿಸ್ರಂಸಿನಾ ವಿನಮತೋ ಗಿರಿಶೋತ್ತಮಾಂಗಾತ್

ಆರಗ್ವಧೇನ ಮಿಲಿತಾನ್ಯಪೃಥಗ್ಭವಂತಿ || 12.16 ||

336

ವಿಶ್ವೋಪಸರ್ಗಶಮನಂ ತ್ವಯಿ ಮನ್ಯಮಾನ್ಯೈಃ
 ವೈಮಾನಿಕೈಃ ಪ್ರಣಿಹಿತಂ ಮಣಿಪಾದರಕ್ಷೇ ! |
 ಪದ್ಮಾಸಹಾಯಪದಪದ್ಮನಖಾರ್ಚಿಷಸ್ತೇ
 ಪುಷ್ಪೋಪಹಾರವಿಭವಂ ಪುನರುಕ್ತಯಂತಿ || 12.17 || 337

ನಾಕೌಕಸಾಂ ಶಮಯಿತುಂ ಪರಿಪಂಥಿವರ್ಗಾನ್
 ನಾಥೇ ಪದಂ ತ್ವಯಿ ನಿವೇಶಯಿತುಂ ಪ್ರವೃತ್ತೇ |
 ತ್ವತ್ಸಂಶ್ರಿತಾಂ ವಿಜಹತಸ್ತುಳಸೀಂ ವಮಂತಿ
 ಪ್ರಸ್ಥಾನಕಾಹಳರವಾನ್ ಪ್ರಥಮಂ ದ್ವಿರೇಘಾಃ || 12.18 || 338

ರಂಗೇಶಪಾದಪರಿಭೋಗಸುಜಾತಗಂಧಾಂ
 ಸಂಪ್ರಾಪ್ಯ ದೇವಿ ! ಭವತೀಂ ಸಹ ದಿವ್ಯಪುಷ್ಪೈಃ |
 ನಿತ್ಯೋಪದರ್ಶಿತರಸಂ ನ ಕಿಲಾದ್ರಿಯಂತೇ
 ನಾಭೀಸರೋಜಮಪಿ ನಂದನಚಂಚರೀಕಾಃ || 12.19 || 339

ಪ್ರಾಗೇವ ಕಾಂಚನಪದಾವನಿ ! ಪುಷ್ಪವರ್ಷಾತ್
 ಸಂವರ್ತೀತೇ ಶಮಿತದೈತ್ಯಭಯೈಃ ಸುರೇಂದ್ರೈಃ |
 ಪದ್ಮೇಕ್ಷಣಸ್ಯ ಪದಪದ್ಮನಿವೇಶಲಾಭೇ
 ಪುಷ್ಪಾಭಿಷೇಕಮುಚಿತಂ ಪ್ರತಿಪದ್ಯಸೇ ತ್ವಂ || 12.20 || 340

ದಿಶಿ ದಿಶಿ ಮುನಿಪತ್ನೋ ದಂಡಕಾರಣ್ಯಭಾಗೇ
 ನ ಜಹತಿ ಬಹುಮಾನಾನೂನಮದ್ಯಾಪಿ ಮೂಲಂ |
 ರಘುಪತಿಪದರಕ್ಷೇ ! ತ್ವತ್ಪರಿಷ್ಕಾರಹೇತೋಃ
 ಅಪಚಿತಕುಸುಮಾನಾಮಾಶ್ರಮಾನೋಕಹಾನಾಂ || 12.21 || 341

ಘಟಯಸಿ ಪರಿಪೂರ್ಣಾನ್ ಕೃಷ್ಣಮೇಘಪ್ರಚಾರೇ
 ಕೃತಿಭಿರುಪಹಿತೈಸ್ತ್ವಂ ಕೇತಕೀಗರ್ಭಪಾತ್ರೈಃ |
 ವರತನುಪರಿಣಾಮಾದ್ವಾಮತಃ ಶ್ಯಾಮಳಾನಾಂ
 ಪ್ರಣತಿಸಮಯಲಗ್ನಾನ್ ಪಾದುಕೇ ! ಮೌಳಿಚಂದ್ರಾನ್ || 12.22 || 342

ಪರಿಚರಣನಿಯುಕ್ತೈಃ ಪಾದುಕೇ ! ರಂಗಭರ್ತುಃ
 ಪವನತನಯಮುಖೈರರ್ಪಿತಾಂ ತ್ವತ್ಸಮೀಪೇ |
 ವಿನತವಿಧಿಮುಖೇಭ್ಯೋ ನಿರ್ವಿಶೇಷಾಂ ದ್ವಿರೇಘಾಃ
 ಕಥಮಪಿ ವಿಭಜಂತೇ ಕಾಂಚನೀಂ ಪದ್ಮಪಂಕ್ತಿಂ || 12.23 || 343

ವಿಧಿಶಿವಪುರುಹೂತಸ್ಪರ್ಶಿತೈರ್ದಿವ್ಯಪುಷ್ಪೈಃ
 ತ್ವಯಿ ಸಹ ನಿಪತಂತಸ್ತತ್ತದುದ್ಯಾನಭೃಂಗಾಃ |
 ಮಧುರಿಪುಪದರಕ್ಷೇ ! ಮಂಜುಭಿಃ ಸ್ವೈರ್ನಿನಾದೈಃ
 ಅವಿದಿತಪರಮಾರ್ಥಾನ್ ನೂನಮಧ್ಯಾಪಯಂತಿ || 12.24 || 344

ಪ್ರಶಮಯತಿ ಜನಾನಾಂ ಸಂಜ್ವರಂ ರಂಗಭರ್ತುಃ
 ಪರಿಸರಚಲಿತಾನಾಂ ಪಾದುಕೇ ! ಚಾಮರಾಣಾಂ |
 ಅನುದಿನಮುಪಯಾತ್ಮೈರುತ್ಥಿತಂ ದಿವ್ಯಪುಷ್ಪೈಃ
 ನಿಗಮಪರಿಮಳಂ ತೇ ನಿರ್ವಿಶನ್ ಗಂಧವಾಹಃ || 12.25 || 345

ಅಖಿಲಭುವನರಕ್ಷಾನಾಟಿಕಾಂ ದರ್ಶಯಿಷ್ಯನ್
 ಅನಿಮಿಷತರುಪುಷ್ಪೈರರ್ಚಿತೇ ರಂಗಮಧ್ಯೇ |
 ಅಭಿನಯಮನುರೂಪಂ ಶಿಕ್ಷಯತ್ಯಾತ್ಮನಾ ತ್ವಾಂ
 ಪ್ರಥಮವಿಹಿತಲಾಸ್ಯಃ ಪಾದುಕೇ ! ರಂಗನಾಥಃ || 12.26 || 346

ಅಗಲಿತನಿಜರಾಗಾಂ ದೇವಿ ! ವಿಷ್ಣೋಃ ಪದಂ ತತ್
 ತ್ರಿಭುವನಮಹನೀಯಾಂ ಪ್ರಾಪ್ಯ ಸಂಧ್ಯಾಮಿವ ತ್ವಾಂ |
 ಭವತಿ ವಿಬುಧಮುಕ್ತೈಃ ಸ್ಪಷ್ಟತಾರಾನುಷಂಗಂ
 ಪರಿಸರಪತಿತ್ಯೈಸ್ತೇ ಪಾರಿಜಾತಪ್ರಸೂನೈಃ || 12.27 || 347

ವ್ಯಂಜಂತ್ಯೇತೇ ವಿಭವಮನಘಂ ರಂಜಯಂತಃ ಶ್ರುತೀರ್ನಃ
 ಪ್ರಾಧ್ವಂ ರಂಗಕ್ಷಿತಿಪತಿಪದಂ ಪಾದುಕೇ ! ಧಾರಯಂತ್ಯಾಃ |
 ನಾದೈರಂತರ್ನಿಹಿತನಿಗಮೈರ್ನಂದನೋದ್ಯಾನಭೃಂಗಾಃ
 ದಿವ್ಯೈಃ ಪುಷ್ಪೈಃ ಸ್ವಪಿತವಪುಷೋ ದೇವಿ ! ಸೌಸ್ನಾತಿಕಾಸ್ತೇ || 12.28 || 348

ಕಿಂ ಪುಷ್ಪೈಸ್ತುಳಸೀದಳೈರಪಿ ಕೃತಂ ದೂರ್ವಾಽಪಿ ದೂರೇ ಸ್ಥಿತಾ
 ತ್ವತ್ಪೂಜಾಸು ಮುಕುಂದಪಾದು ! ಕೃಪಯಾ ತ್ವಂ ಕಾಮಧೇನುಃ ಸತಾಂ |
 ಪ್ರತ್ಯಗ್ರಾಹ್ಯತದರ್ಭಪಲ್ಲವಲವಗ್ರಾಸಾಭಿಲಾಷೋನ್ಮುಖೀ
 ಧೇನುಸ್ತಿಷ್ಠತು ಸಾ ವಸಿಷ್ಠಭವನದ್ವಾರೋಪಕಂಠಸ್ಥಲೇ || 12.29 ||

349

ಚೂಡಾರಗ್ವಧರಜಸಾ ಚೂರ್ಣಸ್ವಪನಂ ವಿಧಾಯ ತೇ ಪೂರ್ವಂ |
 ರಂಗೇಶಪಾದುಕೇ ! ತ್ವಾಂ ಅಭಿಷಿಂಚತಿ ಮೌಳಿಗಂಗಯಾ ಶಂಭುಃ || 12.30 ||

350

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಪುಷ್ಪಪದ್ಧತಿಃ ದ್ವಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪರಾಗಪದ್ಧತಿಃ ತ್ರಯೋದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪಾಂತು ವಃ ಪದ್ಮನಾಭಸ್ಯ ಪಾದುಕಾಕೇಳಿಪಾಂಸವಃ |

ಅಹಲ್ಯಾದೇಹನಿರ್ಮಾಣಪರ್ಯಾಯಪರಮಾಣವಃ || 13.1 ||

351

ತವ ಸಂಚರಣಾದ್ರಜೋ ವಿಧೂತಂ

ಯದಿದಂ ರಂಗನರೇಂದ್ರಪಾದರಕ್ಷೇ ! |

ಅಲಮೇತದನಾವಿಲಾನಿ ಕರ್ತುಂ

ಕತಕಕ್ಷೋದ ಇವಾಶು ಮಾನಸಾನಿ || 13.2 ||

352

ಪುನರುಕ್ತಪಿತಾಮಹಾನುಭಾವಾಃ

ಪುರುಷಾಃ ಕೇಚಿದಮೀ ಪುನಂತಿ ವಿಶ್ವಂ |

ಮಧುವೈರಿಪದಾರವಿಂದಬಂಧೋಃ

ಅಪರಾಗಾಸ್ತವ ಪಾದುಕೇ ! ಪರಾಗೈಃ || 13.3 ||

353

ಅಭಿಯುಕ್ತಜನೋ ನಿಜಾರ್ಭಕಾಣಾಂ

ಬಹುಶೋ ರಂಗನರೇಂದ್ರಪಾದರಕ್ಷೇ ! |

ಅವಲೇಪಪಿಶಾಚಮೋಚನಾರ್ಥಂ

ರಜಸಾ ಲಿಂಪತಿ ತಾವಕೇನ ದೇಹಾನ್ || 13.4 ||

354

ಶಿರಸಾ ಪರಿಗೃಹ್ಯ ಲೋಕಪಾಲಾಃ

ತವ ರಂಗೇಶ್ವರಪಾದುಕೇ ! ರಜಾಂಸಿ |

ವಿಷಮೇಷು ಬಲೇಷು ದಾನವಾನಾಂ

ವ್ಯಪನೀತಾನ್ಯಶಿರಸ್ತ್ರಮಾವಿಶಂತಿ || 13.5 ||

355

ಕೃತಿನಃ ಶಿರಸಾ ಸಮುದ್ವಹಂತಃ

ಕತಿಚಿತ್ಕೇಶವಪಾದುಕೇ ! ರಜಸ್ತೇ |

ರಜಸಸ್ತ್ರಮಸೋಽಪಿ ದೂರಭೂತಂ

ಪರಿಪಶ್ಯಂತಿ ವಿಶುದ್ಧಮೇವ ಸತ್ತ್ವಂ || 13.6 ||

356

ಅಧಿಕಂ ಪದಮಾಶ್ರಿತೋಽಪಿ ವೇಧಾಃ

ಪ್ರಯತೋ ರಂಗಧುರೀಣಪಾದರಕ್ಷೇ ! |

ಅಭಿವಾಂಛತಿ ಸಂಗಮಂ ಪರಾಗೈಃ

ಅಭಿಜಾತ್ಯೆಸ್ತವ ದೇವಿ ! ನಾಭಿಜಾತಃ || 13.7 ||

357

ಶುದ್ಧಸತ್ತ್ವವಪುಷ್ಪೈವ ಭವತ್ಯಾ

ಪಾದುಕೇ ! ವಿರಜಸೌ ಹರಿಪಾದೌ |

ಅಸ್ತು ಕಿಂ ಪುನರಿದಂ ರಜಸಾ ತೇ

ಶುದ್ಧಸತ್ತ್ವಮಯತಾ ಮನುಜಾನಾಂ || 13.8 ||

358

ತದ್ರಜಸ್ತವ ತನೋತಿ ಪಾದುಕೇ !

ಮಾನಸಾನ್ಯಕತಿನಾನಿ ದೇಹಿನಾಂ |

ಪ್ರಸ್ತರಸ್ಯ ಪದವೀಗತಸ್ಯ ಯತ್

ವ್ಯಾಚಕಾರ ಮುನಿಧರ್ಮದಾರತಾಂ || 13.9 ||

359

ರಂಗೇಶಯಸ್ಯ ಪುರುಷಸ್ಯ ಜಗದ್ವಿಭೂತ್ಯೈ

ರಥ್ಯಾಪರಿಕ್ರಮವಿಧೌ ಮಣಿಪಾದರಕ್ಷೇ ! |

ಸೀಮಂತದೇಶಮನವದ್ಯಸರಸ್ವತೀನಾಂ

ಸಿಂದೂರಯಂತಿ ಭವತೀಚರಿತಾಃ ಪರಾಗಾಃ || 13.10 ||

360

ಮಾನ್ಯೇನ ರಂಗನೃಪತೇರ್ಮಣಿಪಾದರಕ್ಷೇ !

ಚೂಡಾಪದಾನಿ ರಜಸಾ ತವ ಭೂಷಯಂತಃ |

- ಕಾಲಕ್ರಮೇಣ ಭಜತಾಂ ಕಮಲಾಸನತ್ವಂ
ನಾಭೀಸರೋಜರಜಸಾಂ ನಿವಸಂತಿ ಮಧ್ಯೇ || 13.11 || 361
- ಮಾತರ್ಮುಕುಂದಚರಣಾವನಿ ! ತಾವಕೀನಾಃ
ಚಿಂತಾವಶೀಕರಣಚೂರ್ಣವಿಶೇಷಕಲ್ಪಾಃ |
ಸಂಚಾರಪಾಂಸುಕಣಿಕಾಃ ಶಿರಸಾ ವಹಂತೋ
ವಿಶ್ವಂ ಪುನಂತಿ ಪದಪದ್ಮಪರಾಗಲೇಶೈಃ || 13.12 || 362
- ಆಯೋಜಿತಾನ್ಯಮಲಧೀಭಿರನನ್ಯಲಭ್ಯೇ
ಪಾದಾವನಿ ! ಶ್ರುತಿವಧೂಪಟವಾಸಕೃತ್ಯೇ |
ತ್ವತ್ಸಂಚರಪ್ರಚಲಿತಾನಿ ರಜಾಂಸಿ ಶೌರೇಃ
ಪ್ರಖ್ಯಾಪಯಂತಿ ಪದಪದ್ಮಪರಾಗಶೋಭಾಂ || 13.13 || 363
- ಮೂರ್ಧಾನಮಂಬ ! ಮುರಭಿನ್ಮಣಿಪಾದರಕ್ಷೇ !
ಯೇಷಾಂ ಕದಾಽಪಿ ರಜಸಾ ಭವತೀ ಪುನಾತಿ |
ತ್ವಾಮೇವ ತೇ ಸುಕೃತಿನಃ ಸ್ನಪಯಂತಿ ಕಾಲೇ
ಮಂದಾರದಾಮರಜಸಾ ಮಕುಟಚ್ಯುತೇನ || 13.14 || 364
- ರಥ್ಯಾವಿಹಾರರಜಸಾ ಪರಿಧೂಸರಾಂಗೀಂ
ರಂಗೇಶ್ವರಸ್ಯ ಲಳಿತೇಷು ಮಹೋತ್ಸವೇಷು |
ಪ್ರಸ್ಥೋಟಯತ್ಯವನತೋ ಮಣಿಪಾದುಕೇ ! ತ್ವಾಂ
ಗೌರೀಪತಿಃ ಸ್ವಯಮಿಭಾಜಿನಪಲ್ಲವೇನ || 13.15 || 365
- ನೇದೀಯಸಾಂ ನಿಜಪರಾಗನಿವೇಶಪೂರ್ವಂ
ಸ್ಪೃಷ್ಟ್ವಾ ಶಿರಾಂಸಿ ಭವತೀ ಭವರೋಗಭಾಜಾಂ |
ಗಾಢಂ ನಿಪೀಡ್ಯ ಗರುಡಧ್ವಜಪಾದರಕ್ಷೇ !
ಮಾನಗ್ರಹಂ ಶಮಯತೀವ ಪರೈರಸಾಧ್ಯಂ || 13.16 || 366
- ಆಪಾತವಲ್ಲವತನೋರಕುಮಾರಯೂನಃ
ಪಾದಾವನಿ ! ಪ್ರವಿಶತೋ ಯಮುನಾನಿಕುಂಜಾನ್ |

ಆಸೀದನಂಗಸಮರಾತ್ಪುರತಃ ಪ್ರವೃತ್ತಃ

ಸೇನಾಪರಾಗ ಇವ ತೇ ಪದವೀಪರಾಗಃ || 13.17 ||

367

ಗಂಗಾಪಗಾತಟಲತಾಗೃಹಮಾಶ್ರಯಂತ್ಯಾಃ

ಪಾದಾವನಿ ! ಪ್ರಚಲಿತಂ ಪದವೀರಜಸ್ತೇ |

ಪ್ರಾಯೇಣ ಪಾವನತಮಂ ಪ್ರಣತಸ್ಯ ಶಂಭೋಃ

ಉದ್ಗೂಳನಂ ಕಿಮಪಿ ನೂತನಮಾತನೋತಿ || 13.18 ||

368

ಅಂತೇ ತದಾ ತ್ವಮವಿಳಂಬಿತಮಾನಯಂತೀ

ರಂಗಾದ್ಭಜಂಗಶಯನಂ ಮಣಿಪಾದರಕ್ಷೇ ! |

ಕಾಮಂ ನಿವರ್ತಯಿತುಮರ್ಹಸಿ ಸಂಜ್ವರಂ ಮೇ

ಕರ್ಪೂರಚೂರ್ಣಪಟಲೈರಿವ ಧೂಳಿಭಿಸ್ತೇ || 13.19 ||

369

ರಂಗೇಶಪಾದಸಹಧರ್ಮಚರಿ ! ತ್ವದೀಯಾನ್

ಮೌಳೌ ನಿವೇಶ್ಯ ಮಹಿತಾನ್ ಪದವೀಪರಾಗಾನ್ |

ಸಂತಸ್ತ್ರಿವರ್ಗಪದವೀಮತಿಲಂಘಯಂತೋ

ಮೌಳೌ ಪದಂ ವಿದಧತೇ ವಿಬುಧೇಶ್ವರಾಣಾಂ || 13.20 ||

370

ಮಾತಸ್ತದಾ ಮಾಧವಪಾದರಕ್ಷೇ !

ತ್ವಯಿ ಪ್ರಸಕ್ತಂ ತ್ವರಯೋಪಯಾಂತ್ಯಾಂ |

ಪರಾಮೃಶೇಯಂ ಪದವೀಪರಾಗಂ

ಪ್ರಾಣೈಃ ಪ್ರಯಾಣಾಯ ಸಮುಜ್ಜಿಹಾನ್ಯೈಃ || 13.21 ||

371

ತಥಾಗತಾ ರಾಘವಪಾದರಕ್ಷೇ !

ಸಂಪಶ್ಯಮಾನೇಷು ತಪೋಧನೇಷು |

ಆಸೀದಹಲ್ಯಾ ತವ ಪಾಂಸುಲೇಶೈಃ

ಅಪಾಂಸುಲಾನಾಂ ಸ್ವಯಮಗ್ರಗಣ್ಯಾ || 13.22 ||

372

ಪಶ್ಯಾಮಿ ಪದ್ಮೇಕ್ಷಣಪಾದರಕ್ಷೇ !

ಭವಾಂಬುಧಿಂ ಪಾತುಮಿವ ಪ್ರವೃತ್ತಾನ್ |

ಭಕ್ತೋಪಯಾನತ್ವರಯಾ ಭವತ್ಯಾಃ

ಪರ್ಯಸ್ಯಮಾನಾನ್ ಪದವೀಪರಾಗಾನ್ || 13.23 ||

373

ಪಂಚಾಯುಧೀ ಭೂಷಣಮೇವ ಶೌರೇಃ

ಯತಸ್ತವೈತೇ ಮಣಿಪಾದರಕ್ಷೇ ! |

ವಿತನ್ವತೇ ವ್ಯಾಪ್ತದಿಶಃ ಪರಾಗಾಃ

ಶಾಂತೋದಯಾನ್ ಶತ್ರುಚಮೂಪರಾಗಾನ್ || 13.24 ||

374

ಪರಿಣತಿಮಕಠೋರಾಂ ಪ್ರಾಪ್ತಯಾ ಯತ್ಪ್ರಭಾವಾತ್

ಅಲಭತ ಶಿಲಯಾ ಸ್ವಾನ್ ಗೌತಮೋ ಧರ್ಮದಾರಾನ್ |

ಪುನರುಪಜನಿಶಂಕಾವಾರಕಂ ಪಾದುಕೇ ! ತತ್

ಪ್ರಶಮಯತಿ ರಜಸ್ತೇ ರಾಗಯೋಗಂ ಪ್ರಜಾನಾಂ || 13.25 ||

375

ರಜನಿವಿಗಮಕಾಲೇ ರಾಮಗಾಥಾಂ ಪಠಂತಃ

ಕುಶಿಕತನಯಮುಖ್ಯಾಃ ಪಾದುಕೇ ! ಭಾವಯಂತೇ |

ಉಪಲಶಕಲಸಕ್ತೈಸ್ತ್ವತ್ಪರಾಗೈರಕಾಂಡೇ

ಜನಿತಮುನಿಕಳತ್ರಾನ್ ದಂಡಕಾರಣ್ಯಭಾಗಾನ್ || 13.26 ||

376

ಶುಭಸರಣಿರಜೋಭಿಃ ಶೋಭಯಂತೀ ಧರಿತ್ರೀಂ

ಪರಿಣತಿರಮಣೀಯಾನ್ ಪ್ರಕ್ಷರಂತೀ ಪುಮರ್ಥಾನ್ |

ಭವಸಿ ಭುವನವಂದ್ಯಾ ಪಾದುಕೇ ! ರಂಗಭರ್ತುಃ

ಶರಣಮುಪಗತಾನಾಂ ಶಾಶ್ವತೀ ಕಾಮಧೇನುಃ || 13.27 ||

377

ಪವನತರಳಿತಸ್ತೇ ಪಾದುಕೇ ! ರಂಗಭರ್ತುಃ

ವಿಹರಣಸಮಯೇಷು ವ್ಯಾಪ್ತವಿಶ್ವಃ ಪರಾಗಃ |

ವಿಷಮವಿಷಯವರ್ತಮ್ಯಾಕುಲಾನಾಮಜಸ್ರಂ

ವ್ಯಪನಯತಿ ಜನಾನಾಂ ವಾಸನಾರೇಣುಜಾಲಂ || 13.28 ||

378

ನಿಷ್ಪ್ರತ್ಯೂಹಮುಪಾಸಿಷೀಮಹಿ ಮುಹುರ್ನಿಶ್ಶೇಷದೋಷಚ್ಛಿದೋ
 ನಿತ್ಯಂ ರಂಗಧುರಂಧರಸ್ಯ ನಿಗಮಸ್ತೋಮಾರ್ಚಿತೇ ಪಾದುಕೇ ! |
 ಧತ್ತೇ ಮೂರ್ಧಭಿರಾದಿಪದ್ಮಜನಿತಾ ತತ್ತಾದೃಶೀ ಸಂತತಿಃ
 ಯತ್ಸಂಚಾರಪವಿತ್ರಿತಕ್ಷಿತಿರಜಃ ಪಂಕ್ತಿಂ ಚತುಷ್ಟಂಚಷ್ಟೈಃ || 13.29 ||

379

ರಜಸಾ ಪರೋರಜಸ್ತತ್

ನ ಖಲು ನ ಅಂಘ್ರೇತ ಭಗವತೋಽಪಿ ಪದಂ |
 ಕಿಮುತ ಹೃದಯಂ ಮದೀಯಂ
 ಭವತೀ ಯದಿ ನಾಮ ಪಾದುಕೇ ! ನ ಸ್ಯಾತ್ || 13.30 ||

380

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಪರಾಗಪದ್ಧತಿಃ ತ್ರಯೋದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ನಾದಪದ್ಧತಿಃ ಚತುರ್ದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರುತೀನಾಂ ಭೂಷಣಾನಾಂ ತೇ ಶಂಕೇ ರಂಗೇಂದ್ರವಾದುಕೇ ! |

ಮಿಥಃ ಸಂಘರ್ಷಸಂಜಾತಂ ರಜಃ ಕಿಮಪಿ ಶಿಂಜಿತಂ || 14.1 ||

381

ಮುರಭಿನ್ಮಣಿಪಾದುಕೇ ! ಭವತ್ಯಾಃ

ಸ್ತುತಿಮಾಕರ್ಣಯತಾಂ ಮಯಾ ನಿಬದ್ಧಾಂ |

ಅವಧೀರಯಸೀವ ಮಂಜುನಾದ್ಯೈಃ

ಅಚಮತ್ಕಾರವಚಾಂಸಿ ದುರ್ಜನಾನಾಂ || 14.2 ||

382

ವಿಹಿತೇಷ್ಟಭಿವಾದನೇಷು ವೇದ್ಯೈಃ ಗಮನೋದೀರಿತಗರ್ಭರತ್ನನಾದಾ |

ಮಧುರಂ ಮಧುವೈರಿಪಾದರಕ್ಷೇ ! ಭವತೀ ಪ್ರತ್ಯಭಿವಾದನಂ ವಿಧತ್ತೇ || 14.3 ||

383

ಸ್ವದತೇ ಕಿಮಿಹೈವ ರಂಗನಾಥೋ

ಮಯಿ ತಿಷ್ಠನ್ ಯದಿ ವಾ ಪದೇ ಪರಸ್ಮಿನ್ |

ಇತಿ ಪೃಚ್ಛಸಿ ದೇವಿ ! ನೂನಮಸ್ಮಾನ್

ಮಧುರೈಸ್ತ್ವಂ ಮಣಿಪಾದುಕೇ ನಿನಾದ್ಯೈಃ || 14.4 ||

384

ಅವರೋಧಗತಸ್ಯ ರಂಗಭರ್ತುಃ

ಗತಿಷು ವ್ಯಂಜಿತಗರ್ಭರತ್ನನಾದಾ |

ಪ್ರತಿಸಂಲ್ಲಪಸೀವ ಪಾದುಕೇ ! ತ್ವಂ

ಕಮಲಾನೂಪುರಮಂಜುಶಿಂಜಿತಾನಾಂ || 14.5 ||

385

ಮುರಭಿಚ್ಚರಣಾರವಿಂದರೂಪಂ

ಮಹಿತಾನಂದಮವಾಪ್ಯ ಪೂರುಷಾರ್ಥಂ |

ಅನಘೈರ್ಮಣಿಪಾದುಕೇ ! ನಿನಾದ್ಯೈಃ

ಅಹಮನ್ನಾದ ಇತೀವ ಗಾಯಸಿ ತ್ವಂ || 14.6 ||

386

ಮಧುಪೈರಿಪದಾಂಬುಜಂ ಭಜಂತೀ

ಮಣಿಪಾದಾವನಿ ! ಮಂಜುಶಿಂಜಿತೇನ |

ಪರಸೀವ ಮುಹುಃ ಸ್ವಯಂ ಪ್ರಜಾನಾಂ

ಅಪರೋಪಜ್ಞಮರಿಷ್ಟಶಾಂತಿಮಂತ್ರಂ || 14.7 ||

387

ಶ್ರುತಿಭಿಃ ಪರಮಂ ಪದಂ ಮುರಾರೇಃ

ಅನಿದಂಕಾರಮನೇವಮಿತ್ಯುಪಾತ್ತಂ |

ಇದಮಿತ್ಥಮಿತಿ ಬ್ರವೀಷಿ ನೂನಂ

ಮಣಿಪಾದಾವನಿ ! ಮಂಜುಭಿಃ ಪ್ರಣಾದ್ಯೈಃ || 14.8 ||

388

ಮುನಯಃ ಪ್ರಣಿಧಾನಸನ್ನಿರುದ್ಧೇ

ಹೃದಿ ರಂಗೇಶ್ವರರತ್ನಪಾದುಕೇ ! ತ್ವಾಂ |

ವಿನಿವೇಶ್ಯ ವಿಭಾವಯಂತ್ಯನನ್ಯಾಃ

ಪ್ರಣವಸ್ಯ ಪ್ರಣಿಧಿಂ ತವ ಪ್ರಣಾದಂ || 14.9 ||

389

ಮಧುರಂ ಮಣಿಪಾದುಕೇ ! ಪ್ರವೃತ್ತೇ

ಭವತೀ ರಂಗಪತೇರ್ವಿಹಾರಕಾಲೇ |

ಅಭಯಾರ್ಥನಯಾ ಸಮಭ್ಯುಪೇತಾನ್

ಅವಿಸಂವಾದಯತೀವ ಮಂಜುನಾದ್ಯೈಃ || 14.10 ||

390

ಶ್ರವಸೋರ್ಮಮ ಪಾರಣಾಂ ದಿಶಂತೀ

ಮಣಿಪಾದಾವನಿ ! ಮಂಜುಳೈಃ ಪ್ರಣಾದ್ಯೈಃ |

ರಮಯಾ ಕ್ಷಮಯಾ ಚ ದತ್ತಹಸ್ತಂ

ಸಮಯೇ ರಂಗಧುರೀಣಮಾನಯೇಥಾಃ || 14.11 ||

391

- ಅನುಯಾತಿ ನಿತ್ಯಮಮೃತಾತ್ಮಿಕಾಂ ಕಲಾಂ
 ತವ ರಂಗಚಂದ್ರಮಣಿಪಾದು ! ಝಂಕೃತಂ |
 ಶ್ರವಸಾ ಮುಖೇನ ಪರಿಭುಜ್ಯ ಯತ್ಕ್ಷಣಾತ್
 ಅಜರಾಮರತ್ವಮುಪಯಾಂತಿ ಸಾಧವಃ || 14.12 || 392
- ಪರುಷೈರಜಸ್ರಮಸತಾಮನರ್ಥಕೈಃ
 ಪರಿವಾದಪೈಶುನವಿಕತ್ಥನಾದಿಭಿಃ |
 ಮಧುಕೈಟಭಾರಿಮಣಿಪಾದುಕೇ ! ಮಮ
 ಶ್ರುತಿದುಷ್ಕೃತಾನಿ ವಿನಿವಾರಯ ಸ್ವನೈಃ || 14.13 || 393
- ಪಾದುಕೇ ! ಪರಿಜನಸ್ಯ ದೂರತಃ
 ಸೂಚಯಂತಿ ಖಲು ತಾವಕಾಃ ಸ್ವನಾಃ |
 ಲೀಲಯಾ ಭುಜಗತಲ್ಪಮುಜ್ಜುತಃ
 ಶ್ರೀಮತಸ್ತ್ರಿಚತುರಾನ್ ಪದಕ್ರಮಾನ್ || 14.14 || 394
- ದೇವಿ ! ದೈತ್ಯದಮನಾಯ ಸತ್ವರಂ
 ಪ್ರಸ್ಥಿತಸ್ಯ ಮಣಿಪಾದುಕೇ ! ಪ್ರಭೋಃ |
 ವಿಶ್ವಮಂಗಳವಿಶೇಷಸೂಚಕಂ
 ಶಾಕುನಂ ಭವತಿ ತಾವಕಂ ರುತಂ || 14.15 || 395
- ದಾತುಮರ್ಹಸಿ ತದಾ ಮಮ ಶ್ರುತೌ
 ದೇವಿ ! ರಂಗಪತಿರತ್ನಪಾದುಕೇ ! |
 ವಿಹ್ವಲಸ್ಯ ಭವದೀಯಶಿಂಜಿತಂ
 ಸ್ವಾದು ಕರ್ಣರಸನಾರಸಾಯನಂ || 14.16 || 396
- ಅಹಮುಪರಿ ಸಮಸ್ತದೇವತಾನಾಂ
 ಉಪರಿ ಮಮೈಷ ವಿಭಾತಿ ವಾಸುದೇವಃ |
 ತದಿಹ ಪರತರಂ ನ ಕಿಂಚಿದಸ್ಮಾತ್
 ಇತಿ ವದಸೀವ ಪದಾವನಿ ! ಪ್ರಣಾದೈಃ || 14.17 || 397

ಅವನತವಿಬುಧೇಂದ್ರಮೌಳಿಮಾಲಾ

ಮಧುಮದಶಿಕ್ಷಿತಮಂಥರಪ್ರಯಾತಾ |

ಪ್ರಥಯಸಿ ಪರಿರಬ್ಧಶೌರಿಪಾದಾ

ಮಣಿಕಲಹೇನ ವಿಯಾತಜಲ್ಪಿತಾನಿ || 14.18 ||

398

ಆಸ್ಥಾನೇಷು ತ್ರಿದಶಮಹಿತಾನ್ ವರ್ತಯಿತ್ವಾ ವಿಹಾರಾನ್

ಸ್ಥಾನೇ ಸ್ಥಾನೇ ನಿಜಪರಿಜನಂ ವಾರಯಿತ್ವಾ ಯಥಾರ್ಹಂ |

ವಾಸಾಗಾರಂ ಸ್ವಯಮುಪಸರನ್ ಪಾದುಕೇ ! ಮಂಜುನಾದಾಂ

ಆಪರ್ಯಂಕಾನ್ ಖಲು ಭವತೀಂ ರಂಗನಾಥೋ ಜಹಾತಿ || 14.19 ||

399

ಅಂತರ್ಯಸೈರ್ಮಣಿಭಿರುದಿತಂ ಪಾದುಕೇ ! ರಂಗಬಂಧೌ

ಮಂದಂ ಮಂದಂ ನಿಹಿತಚರಣೇ ಮಂಜುಳಂ ತೇ ನಿನಾದಂ |

ಪಶ್ಯಂತ್ಯಾದಿಕ್ರಮಪರಿಣತೇಃ ಪ್ರಾಕ್ತನೀಂ ತಾಂ ಪರಾಯಾ

ಮನೈ ಮಿತ್ರಾವರುಣವಿಷಯಾದುಚ್ಚರಂತೀಮವಸ್ಥಾಂ || 14.20 ||

400

ಪ್ರಖ್ಯಾತಾನಾಂ ಪರಿಷದಿ ಸತಾಂ ಕಾರಯಿತ್ವಾ ಪ್ರತಿಜ್ಞಾಂ

ಪ್ರಾಯೇಣ ತ್ವಾಂ ಪ್ರಥಿತವಿಭವಾಂ ವರ್ಣಯಂತೀ ಮಯಾ ತ್ವಂ |

ಪಾದನ್ಯಾಸಕ್ರಮಮನುಗುಣಂ ಪ್ರಾಪ್ಯ ರಂಗಾಧಿರಾಜಾತ್

ಪದ್ಯಾರಂಭಾನ್ ಗಣಯಸಿ ಪರಂ ಪಾದುಕೇ ! ಸ್ವೈರ್ನಿನಾದೈಃ || 14.21 ||

401

ವಿಷ್ಣೋರಸ್ಮಿನ್ ಪದಸರಸಿಜೇ ವೃತ್ತಿಭೇದೈರ್ವಿಚಿತ್ರೈಃ

ಐದಂಪರ್ಯಂ ನಿಗಮವಚಸಾಮೈಕಕಂಠೈನ ಸಿದ್ಧಂ |

ಇತ್ಥಂ ಪುಂಸಾಮನಿಪುಣಧಿಯಾಂ ಪಾದುಕೇ ! ತ್ವಂ ತದೇವ

ಸ್ಪೃಷ್ಟ್ವಾ ಸತ್ಯಂ ವದಸಿ ನಿಯತಂ ಮಂಜುನಾ ಶಿಂಜಿತೇನ || 14.22 ||

402

ಆಮ್ನಾಯೈಸ್ತ್ವಾಮನಿತರಪರೈಃ ಸ್ತೋತುಮಭ್ಯುದ್ಯತಾನಾಂ

ಮಧ್ಯೇ ಭಕ್ತ್ಯಾ ಮಧುವಿಜಯಿನಃ ಪಾದುಕೇ ! ಮೋಹಭಾಜಾಂ |

ಶಿಕ್ಷಾತತ್ತ್ವಸ್ವಲಿತವಚಸಾಂ ಶಿಕ್ಷಯಸ್ಯೇವ ಪುಂಸಾಂ

ಮಾತ್ರಾದೀನಿ ಸ್ವಯಮನುಪದಂ ಮಂಜುಭಿಃ ಸ್ವೈರ್ನಿನಾದೈಃ || 14.23 ||

403

ಲಕ್ಷ್ಮೀಕಾಂತಂ ಕಮಪಿ ತರುಣಂ ರಥ್ಯಯಾ ನಿಷ್ಪತಂತಂ
 ರಾಗಾದ್ ದ್ರಷ್ಟುಂ ತ್ವರಿತಮನಸಾಂ ರಾಜಧಾನೀವಧೂನಾಂ |
 ಪ್ರತ್ಯಾದೇಶಂ ಭಜತಿ ಮಧುರೈಃ ಪಾದುಕೇ ! ಶಿಂಜಿತೈಸ್ತೇ
 ಚೇತೋಹಾರೀ ಕುಸುಮಧನುಷಃ ಶಿಂಜಿನೀಮಂಜುನಾದಃ || 14.24 || 404

ರಂಗಾಧೀಶೇ ಸಹ ಕಮಲಯಾ ಸಾದರಂ ಯಾಯಜೂಕೈಃ
 ಸಾರಂ ದಿವ್ಯಂ ಸವನಹವಿಷಾಂ ಭೋಕ್ತುಮಾಹೂಯಮಾನೇ |
 ನೇದೀಯೋಭಿನಿಗಮವಚಸಾಂ ನಿತ್ಯಮಂಹಃ ಪ್ರತೀಪೈಃ
 ಪ್ರತ್ಯಾಲಾಪಂ ದಿಶತಿ ಭವತೀ ಪಾದುಕೇ ! ಶಿಂಜಿತೈಃ ಸ್ವೈಃ || 14.25 || 405

ಉಪಾಸ್ಯ ನೂನಂ ಮಣಿಪಾದುಕೇ ! ತ್ವಾಂ
 ರಂಗೇಶಪಾದಾಂಬುಜರಾಜಹಂಸೀಂ |
 ಪತ್ಯುಃ ಪ್ರಜಾನಾಮಲಭಂತ ಪೂರ್ವಂ
 ಮಂಜು ಸ್ವನಂ ವಾಹನರಾಜಹಂಸಾಃ || 14.26 || 406

ಅನಾದಿಮಾಯಾರಜನೀವಶೇನ
 ಪ್ರಸ್ವಾಪಭಾಜಾಂ ಪ್ರತಿಬೋಧನಾರ್ಹಾಂ |
 ಪಶ್ಯಾಮಿ ನಿತ್ಯೋದಿತವಾಸರಸ್ಯ
 ಪ್ರಭಾತನಾಂದೀಮಿವ ಪಾದುಕೇ ! ತ್ವಾಂ || 14.27 || 407

ಶೃಣೋತು ರಂಗಾಧಿಪತಿಃ ಪ್ರಜಾನಾಂ
 ಆರ್ತಧ್ವನಿಂ ಕ್ವಾಪಿ ಸಮುಜ್ಜಿಹಾನಂ |
 ಇತೀವ ಮತ್ವಾ ಮಣಿಪಾದುಕೇ ! ತ್ವಂ
 ಮಂದಪ್ರಚಾರೈರ್ಮೃದುಶಿಂಜಿತಾಽಸಿ || 14.28 || 408

ಅಂತೇ ಮಮಾರ್ತಿಂ ಶಮಯಿಷ್ಯತಸ್ತಾಂ
 ಅಗ್ರೇಸರಾಣ್ಯಾಪತತೋ ಮುರಾರೇಃ |
 ಶ್ರಮೋಪಪನ್ನಃ ಶೃಣುಯಾಂ ಭವತ್ಯಾಃ
 ಶೀತಾನಿ ಪಾದಾವನಿ ! ಶಿಂಜಿತಾನಿ || 14.29 || 409

ಸ್ವಾದೂನಿ ರಂಗೇಶ್ವರಪಾದರಕ್ಷೇ !

ಶ್ರೋತ್ರೈಃ ಪಿಬಂತಸ್ತವ ಶಿಂಜಿತಾನಿ |

ಪಚಂತ್ಯವಿದ್ಯೋಪಚಿತಾನಶೇಷಾನ್

ಅಂತರ್ಗತಾನಾತ್ಮವಿದಃ ಕಷಾಯಾನ್ || 14.30 ||

410

ಅವೈಮಿ ರಂಗಾಧಿಪತೇಃ ಸಕಾಶಾತ್

ಅವೇಕ್ಷಮಾಣೇಷು ಜನೇಷು ರಕ್ಷಾಂ |

ಉದಾರನಾದಾಂ ಮಣಿಪಾದುಕೇ ! ತ್ವಾಂ

ಓಮಿತ್ಯನುಜ್ಞಾಕ್ಷರಮುದ್ಗಿರಂತೀಂ || 14.31 ||

411

ಮಧುದ್ವಿಷಃ ಸ್ವೈರವಿಹಾರ ಹೇತುಃ

ಮಂಜುಸ್ವನಾನ್ ಶಿಕ್ಷಯಸೀವ ಮಾತಃ ! |

ಪರ್ಯಂತಭಾಜೋರ್ಮಣಿಪಾದರಕ್ಷೇ !

ಪದ್ಮಾಧರಣ್ಯೋರ್ಮಣಿನೂಪುರಾಣಿ || 14.32 ||

412

ಪ್ರಾಸ್ಥಾನಿಕೇಷು ಸಮಯೇಷು ಸಮಾಗತೇಷು

ಪ್ರಾಪ್ತಾ ಪದಂ ಪರಿಚಿತಂ ದ್ವಿಜಪುಂಗವೇನ |

ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ

ಪುಣ್ಯಾಹಘೋಷಮಿವ ಗರ್ಭಮಣಿಪ್ರಣಾದ್ಯೈಃ || 14.33 ||

413

ಆರ್ತಧ್ವನೇರುಚಿತಮುತ್ತರಮಂತಕಾಲೇ

ಕರ್ಣೇಷು ಮಂಜುನಿನದೇನ ಕರಿಷ್ಯಸೀತಿ |

ವಾಸಂ ಭಜಂತಿ ಕೃತಿನೋ ಮಣಿಪಾದರಕ್ಷೇ !

ಪುಣ್ಯೇಷು ದೇವಿ ! ಪುಳಿನೇಷು ಮರುದ್ವ್ಯಧಾಯಾಃ || 14.34 ||

414

ದೂತ್ಯೇ ಬಲೇರ್ವಿಮಥನೇ ಶಕಟಸ್ಯ ಭಂಗೇ

ಯಾತ್ರೋತ್ಸವೇಷು ಚ ವಿಭೋಃ ಪ್ರತಿಪನ್ನಸಖ್ಯಾ |

ವೀರಾಯಿತಾನಿ ಬಿರುದೋಪಹಿತಾನಿ ನೂನಂ

ಮಂಜುಸ್ವನೈಃ ಪ್ರಥಯಸೇ ಮಣಿಪಾದುಕೇ ! ತ್ವಂ || 14.35 ||

415

ಸ್ತೋತುಂ ಪ್ರವೃತ್ತಮಪಿ ಮಾಂ ನಿಗಮಸ್ತುತಾಂ ತ್ವಾಂ
 ವ್ಯಾಸಜ್ಯಮಾನಕರಣಂ ವಿಷಯೇಷ್ಟಜಸ್ರಂ |
 ಅಂತರ್ಮಣಿದ್ವನಿಭಿರಚ್ಯುತಪಾದುಕೇ ! ತ್ವಂ
 ಸಂಬೋಧಯಸ್ಯನುಕಲಂ ಸಹಜಾನುಕಂಪಾ || 14.36 ||

416

ದೇವಸ್ಯ ದಾನವರಿಪೋರ್ಮಣಿಪಾದರಕ್ಷೇ !
 ಪ್ರಸ್ಥಾನಮಂಗಳವಿಧೌ ಪ್ರತಿಪನ್ನನಾದಾಂ |
 ಮಾ ಭೈಷ್ಟ್ಯ ಸಾಧವ ಇತಿ ಸ್ವಯಮಾಲಪಂತೀಂ
 ಜಾನೇ ಜಗತ್ಪ್ರಿಯರಕ್ಷಣದೀಕ್ಷಿತಾಂ ತ್ವಾಂ || 14.37 ||

417

ಸ್ವಚ್ಛಂದವಿಭ್ರಮಗತೌ ಮಣಿಪಾದುಕೇ ! ತ್ವಂ
 ಪಾದಾರವಿಂದಮಧಿಗಮ್ಯ ಪರಸ್ಯ ಪುಂಸಃ |
 ಜಾತಸ್ವನಾ ಪ್ರತಿಪದಂ ಜಪಸೀವ ಸೂಕ್ತಂ
 ವಿದ್ರಾವಣಂ ಕಿಮಪಿ ವೈರಿವರೂಢಿನೀನಾಂ || 14.38 ||

418

ರಕ್ಷಾರ್ಥಮಾಶ್ರಿತಜನಸ್ಯ ಸಮುಜ್ಜಿಹಾನೇ
 ರಂಗೇಶ್ವರೇ ಶರದಿ ಶೇಷಭುಜಂಗತಲ್ಪಾತ್ |
 ನಾದಾಸ್ತವ ಶ್ರುತಿಸುಖಾ ಮಣಿಪಾದರಕ್ಷೇ !
 ಪ್ರಸ್ಥಾನಶಂಖನಿನದಾತ್ ಪ್ರಥಮೇ ಭವಂತಿ || 14.39 ||

419

ನಿತ್ಯಂ ಪದಾಂಬುರುಹಯೋರಿಹ ಗೋಪಿಕಾಂ ತ್ವಾಂ
 ಗೋಪೀಜನಪ್ರಿಯತಮೋ ಮಣಿಪಾದರಕ್ಷೇ |
 ಸಂಪನ್ನಘೋಷವಿಭವಾಂ ಗತಿಭಿರ್ನಿಜಾಭಿಃ
 ಪ್ರೀತ್ಯೇವ ನ ತ್ಯಜತಿ ರಂಗಸಮಾಶ್ರಿತೋಽಪಿ || 14.40 ||

420

ಪ್ರಾಯಃ ಪದಾವನಿ ! ವಿಭೋಃ ಪ್ರಣತಾರ್ತಿಹಂತುಃ
 ಪ್ರಸ್ಥಾನಮಂಗಳವಿಧೌ ಪ್ರಥಮೋದ್ಯತಾನಿ |
 ತ್ವಚ್ಛಿಂಜಿತಾನಿ ಸಪದಿ ಸ್ವಯಮಾರಭಂತೇ
 ಕಾಲೋಚಿತಾನ್ ಕನಕಕಾಹಳಶಂಖನಾದಾನ್ || 14.41 ||

421

- ಆಮ್ರೇಡಿಶ್ರುತಿಗಣೈರ್ನಿನದೈರ್ಮಣೀನಾಂ
 ಆಮ್ನಾಯವೇದ್ಯಮನುಭಾವಮಭಂಗುರಂ ತೇ |
 ಉದ್ಗಾಸ್ಯತಾಂ ನಿಯತಮಿಚ್ಛಸಿ ಸಾಮಗಾನಾಂ
 ತಾನಪ್ರದಾನಮಿವ ಶೌರಿಪದಾವನಿ ! ತ್ವಂ || 14.42 || 422
- ರಥ್ಯಾಸು ರಂಗನೃಪತೇರ್ಮಣಿಪಾದರಕ್ಷೇ !
 ತ್ವದ್ಗರ್ಭರತ್ನಜನಿತೋ ಮಧುರಃ ಪ್ರಣಾದಃ |
 ಸಂದರ್ಶನೋತ್ಸುಕಧಿಯಾಂ ಪುರಸುಂದರೀಣಾಂ
 ಸಂಪದ್ಯತೇ ಶ್ರವಣಮೋಹನಮಂತ್ರಘೋಷಃ || 14.43 || 423
- ಆಕಸ್ಮಿಕೇಷು ಸಮಯೇಷ್ಟಪವಾರ್ಯ ಭೃತ್ಯಾನ್
 ಅಂತಃ ಪುರಂ ವಿಶತಿ ರಂಗಪತೌ ಸಲೀಲಂ |
 ವ್ಯಾಮೋಹನೇನ ಭವತೀ ಸುದೃಶಾಮಧೀತೇ
 ಮಂಜುಸ್ವನೇನ ಮದನೋಪನಿಷದ್ರಹಸ್ಯಂ || 14.44 || 424
- ಯಾತ್ರಾವಿಹಾರಸಮಯೇಷು ಸಮುತ್ಥಿತಂ ತೇ
 ರಂಗಾಧಿಪಸ್ಯ ಚರಣಾವನಿ ! ಮಂಜು ನಾದಂ |
 ಪರ್ಯಾಕುಲೇಂದ್ರಿಯಮೃಗಗ್ರಹಣಾಯ ಪುಂಸಾಂ
 ಸಮೋಹನಂ ಶಬರಗೀತಮಿವ ಪ್ರತೀಮಃ || 14.45 || 425
- ಪ್ರಾಯೇಣ ಸಹ್ಯದುಹಿತುರ್ನದರಾಜಕನ್ಯಾ
 ಜಾಮಾತುರಾಗಮನಸೂಚನಮೀಹಮಾನಾ |
 ಮಂಜುಪ್ರಣಾದಸುಭಗೈರ್ಮಣಿಪಾದುಕೇ ! ತ್ವಾಂ
 ಅಂತರ್ಯುತಾಮಕೃತ ಯೌತಕರತ್ನಖಂಡೈಃ || 14.46 || 426
- ನಿತ್ಯಂ ವಿಹಾರಸಮಯೇ ನಿಗಮಾನುಯಾತ್ಯೈಃ
 ವಿಕ್ಷೇಪತಾಂಡವಿತಗರ್ಭಮಣಿಪ್ರಸೂತ್ಯೈಃ |
 ನಾದೈಃ ಸ್ವಯಂ ನರಕಮರ್ದನಪಾದರಕ್ಷೇ !
 ನಾದಾವಸಾನನಿಲಯಂ ವದಸೀವ ನಾಥಂ || 14.47 || 427

ಸಾಧಾರಣೇಷು ಯುವಯೋರ್ಮಣಿಪಾದರಕ್ಷೇ !

ದೇವಸ್ಯ ದಾನವರಿಪೋಸ್ತಿಷು ವಿಕ್ರಮೇಷು |

ಅದ್ಯಾಪಿ ಶಿಂಜಿತಮಿಷಾದನುವರ್ತಮಾನಂ

ನ್ಯೂನಾಧಿಕತ್ವವಿಷಯಂ ಕಲಹಂ ಪ್ರತೀಮಃ || 14.48 ||

428

ಪ್ರಾಯಃ ಪದಾವನಿ ! ವಿಭೋಃ ಪ್ರಣಯಾಪರಾಧೇ

ಮಾನಗ್ರಹಂ ಶಮಯಿತುಂ ಮಹಿಷೀಜನಾನಾಂ |

ಉಚ್ಚಾರಯಂತಿ ನಿನದೈಸ್ತವ ಗರ್ಭರತ್ನಾ -

ನ್ಯುದ್ಭಾತಮಕ್ಷರಮುಪಾಶ್ರಯಭಾರತೀನಾಂ || 14.49 ||

429

ಅಂತಶ್ಚರೇಷು ಪವನೇಷು ಜಿತೇಷ್ಟಭಿಜ್ಞಾಃ

ಪ್ರತ್ಯಜ್ಞುಖೀಂ ಪರಿಣಮಯ್ಯ ಮನಃ ಪ್ರವೃತ್ತಿಂ |

ಆಸ್ವಾದಯಂತಿ ಸರಸಂ ಮಣಿಪಾದರಕ್ಷೇ !

ನಾದಾವಸಾನಸಮಯೇ ಭವತೀನಿನಾದಂ || 14.50 ||

430

ದಾಕ್ಷಿಣ್ಯಮತ್ರ ನಿಯತಂ ನಿಯತಾ ಸುಧಾಽಸ್ಮಿನ್

ಇತ್ಯುದ್ಗತೋ ನಿಯತಮಚ್ಯುತಪಾದರಕ್ಷೇ ! |

ಪ್ರತ್ಯೇಕಸಂಶ್ರಿತಪದಸ್ತುತಯೇ ಭವತ್ಯೋಃ

ಸಂಘರ್ಷವಾದ ಇವ ಮಧ್ಯಮಣಿಪ್ರಣಾದಃ || 14.51 ||

431

ಸಂಚಾರಕೇಳಿಕಲಹಾಯಿತಗರ್ಭರತ್ನಾ

ಸಾಂಸಿದ್ಧಿಕಂ ಸಕಲಜಂತುಷು ಸಾರ್ವಭೌಮಂ |

ರಕ್ಷಾರ್ಥಿನಾಂ ಪ್ರಥಯಸೀವ ಪದಾವನಿ ! ತ್ವಂ

ರಂಗೇಶ್ವರಸ್ಯ ನಿರವಗ್ರಹಮಾನ್ಯಶಂಸ್ಯಂ || 14.52 ||

432

ಪ್ರಾಪ್ತುಂ ಪರಂ ಪುರಿಶಯಂ ಪುರುಷಂ ಮುನೀನಾಂ

ಅಭ್ಯಸ್ಯತಾಮನುದಿನಂ ಪ್ರಣವಂ ತ್ರಿಮಾತ್ರಂ |

ಶ್ರೀರಂಗರಾಜಚರಣಾವನಿ ! ಶಿಂಜಿತಂ ತೇ

ಶಂಕೇ ಸಮುನ್ನಯನಸಾಮವಿಶೇಷಘೋಷಂ || 14.53 ||

433

- ನಿತ್ಯಂ ಸಮಾಹಿತಧಿಯಾಮುಪದರ್ಶಯಂತೀ
 ನಾಗೇಶಯಂ ಕಿಮಪಿ ಧಾಮ ನಿಜೋರ್ಧ್ವಭಾಗೇ |
 ಹೃತ್ಕರ್ಣಿಕಾಮನುಗತಾ ಮಣಿಪಾದುಕೇ ! ತ್ವಂ
 ಮಂಜುಸ್ವನಾ ಸ್ಫುರಸಿ ವಾಗ್ಭ್ರಮರೀ ಪರೇವ || 14.54 || 434
- ಮಾನೇಷು ದಾನವರಿಪೋರ್ಮಣಿಪಾದರಕ್ಷೇ !
 ತ್ವಾಮಾಶ್ರಿತೇಷು ನಿಗಮೇಷ್ಟವಧೀರಿತೇಷು |
 ಮಂಜುಸ್ವನೈರ್ವದಸಿ ಮೈವಮಿತೀವ ಮಾತಃ !
 ವೇಲಾಂ ಲಿಲಂಘಯಿಷತೋ ಮನುಜಾನ್ನಿರೋದ್ಧಂ || 14.55 || 435
- ಕ್ರಂದತ್ಸು ಕಾತರತಯಾ ಕರಣವ್ಯಪಾಯೇ
 ರಂಗೋಪಶಲ್ಯಶಯಿತೇಷು ಜನೇಷ್ಟಲಕ್ಷ್ಯಂ |
 ಆಸೀದಸಿ ತ್ವರಿತಮಸ್ಪಲಿತಾನುಕಂಪಾ
 ಮಾತೇವ ಮಂಜುನಿನದಾ ಮಣಿಪಾದುಕೇ ! ತ್ವಂ || 14.56 || 436
- ಭಾಸ್ವತ್ಸುವರ್ಣವಪುಷಾಂ ಮಣಿಪಾದರಕ್ಷೇ !
 ಪದ್ಮಾಸಹಾಯಪದಪದ್ಮವಿಭೂಷಣಾನಾಂ |
 ಮಂಜೀರಶಿಂಜಿತವಿಕಲ್ಪಿತಮಂಜುನಾದಾ
 ಮಂಜೂಷಿಕೇವ ಭವತೀ ನಿಗಮಾಂತವಾಚಾಂ || 14.57 || 437
- ರಂಗೇಶಪಾದಕಮಲಾತ್ ತ್ವದಧೀನವೃತ್ತೇಃ
 ಅನ್ಯೇಷು ಕೇಷುಚಿದಲಕ್ಷ್ಯಮನನ್ಯವೇದ್ಯಂ |
 ಆಮ್ನಾಯಗೂಢಮಬಹಿರ್ಮಣಿಭಿಃ ಕ್ಷಣದ್ಭಿಃ
 ನೇದೀಯಸಾಂ ಪ್ರಥಯಸೀವ ನಿಜಾನುಭಾವಂ || 14.58 || 438
- ಕಾಲೋಪಪನ್ನಕರಣಾತ್ಯಯನಿರ್ವಿಚೇಷ್ಟೇ
 ಜಾತಶ್ರಮೇ ಮಯಿ ಜನಾರ್ದನಪಾದರಕ್ಷೇ ! |
 ಆಶ್ವಾಸನಾಯ ಪುರತಃ ಪ್ರಸರಂತು ಮಾತಃ !
 ವಾರ್ತಾಹರಾಸ್ತವ ರವಾಃ ಶಮಿತಾರ್ತಯೋ ಮೇ || 14.59 || 439

ಸಂರಕ್ಷಣಾಯ ಸಮಯೇ ಜಗತಾಂ ತ್ರಯಾಣಾಂ
 ಯಾತ್ರಾಸು ರಂಗನೃಪತೇರುಪತಸ್ಥುಷೀಷು |
 ಸಂಪತ್ಸ್ಯತೇ ಶ್ರುತಿಸುಖೈರ್ಮಣಿಪಾದರಕ್ಷೇ !
 ಮಂಗಳ್ಯಸೂಕ್ತಿರನಘಾ ತವ ಮಂಜುನಾದ್ಯೈಃ || 14.60 || 440

ಗರ್ಭೋಪಲೈರ್ಗಮನವೇಗವಶಾದ್ವಿಲೋಲೈಃ
 ವಾಚಾಲಿತಾ ಮಧುಭಿದೋ ಮಣಿಪಾದರಕ್ಷೇ |
 ಪ್ರಸ್ತಾಪಿ ಭಾವಿತಧಿಯಾಂ ಪಥಿ ದೇವಯಾನೇ
 ಪ್ರಸ್ಥಾನಮಂಗಳಮೃದಂಗವಿಶೇಷಘೋಷಂ || 14.61 || 441

ಪರ್ಯಂಕಮಾಶ್ರಿತವತೋ ಮಣಿಪಾದುಕೇ ! ತ್ವಂ
 ಪಾದಂ ವಿಹಾಯ ಪರಿಕಲ್ಪಿತಮೌನಮುದ್ರಾ |
 ಶ್ರೋತುಂ ಪ್ರಭೋರವಸರಂ ದಿಶಸೀವ ಮಾತಃ !
 ನಾಭೀಸರೋಜಶಯಿತಾರ್ಭಕಸಾಮಗೀತಿಂ || 14.62 || 442

ಭೋಗಾಯ ದೇವಿ ! ಭವತೀ ಮಣಿಪಾದರಕ್ಷೇ !
 ಪದ್ಮಾಸಹಾಯಮಧಿರೋಪ್ಯ ಭುಜಂಗತಲ್ಪೇ |
 ವಿಶ್ವಸ್ಯ ಗುಪ್ತಿಮಧಿಕೃತ್ಯ ವಿಹಾರಹೀನಾ
 ವಾಚಂಯಮಾ ಕಿಮಪಿ ಚಿಂತಯತೀವ ಕಾರ್ಯಂ || 14.63 || 443

ನಿತ್ಯಪ್ರಬೋಧಸುಭಗೇ ಪುರುಷೇ ಪರಸ್ಮಿನ್
 ನಿದ್ರಾಮುಪೇಯುಷಿ ತದೇಕವಿಹಾರಶೀಲಾ |
 ಮಂಜುಸ್ವನಂ ವಿಜಹತೀ ಮಣಿಪಾದುಕೇ ! ತ್ವಂ
 ಸಂವೇಶಮಿಚ್ಛಸಿ ಪರಂ ಚರಣಾಂತಿಕಸ್ಥಾ || 14.64 || 444

ಲಾಸ್ಯಂ ವಿಹಾಯ ಕಿಮಪಿ ಸ್ಥಿತಮಾಶ್ರಯಂತೀ
 ರಂಗೇಶ್ವರೇಣ ಸಹಿತಾ ಮಣಿಮಂಡಪೇಷು |
 ಮಂಜುಸ್ವನೇಷು ವಿರತೇಷ್ಟಪಿ ವಿಶ್ವಮೇತತ್
 ಮೌನೇನ ಹಂತ ಭವತೀ ಮುಖರೀಕರೋತಿ || 14.65 || 445

- ವಿಸ್ಮಾಪಿತೇವ ಭವತೀ ಮಣಿಪಾದರಕ್ಷೇ !
 ವೈರೋಚನೇರ್ವಿತರಣೇನ ತಥಾವಿಧೇನ |
 ಏತಾವತಾಲಮಿತಿ ದೇವಿ ! ಗೃಹೀತಪಾದಾ
 ನಾಥಂ ತ್ರಿವಿಕ್ರಮಮವಾರಯತೇವ ನಾದ್ಯೈಃ || 14.66 || 446
- ಸಾಮಾನಿ ರಂಗನೃಪತಿಃ ಸರಸಂ ಚ ಗೀತಂ
 ಲೀಲಾಗತೇಷು ವಿನಿವಾರಯತಿ ಸ್ವತಂತ್ರಃ |
 ಶ್ರೋತುಂ ತವ ಶ್ರುತಿಸುಖಾನಿ ವಿಶೇಷವೇದೀ
 ಮಂಜೂನಿ ಕಾಂಚನಪದಾವನಿ ! ಶಿಂಜಿತಾನಿ || 14.67 || 447
- ತತ್ತಾದೃಶೀಂ ಪ್ರಥಯತಾ ರುಚಿರಾಂ ಸ್ವರೇಖಾಂ
 ವರ್ಣಾಧಿಕೇನ ಮಧುಸೂದನಪಾದರಕ್ಷೇ ! |
 ಪಶ್ಯಂತಿ ಚಿತ್ತನಿಕಷೇ ವಿನಿವೇಶ್ಯ ಸಂತೋ
 ಮಂಜುಸ್ವನೇನ ತವ ನೈಗಮಿಕಂ ಸುವರ್ಣಂ || 14.68 || 448
- ಮುಗ್ಧಸ್ಯ ಹಂತ ಭವತೀಂ ಸ್ತುವತೋ ಮಮೈತಾ -
 ನ್ಯಾಕರ್ಣ್ಯ ನೂನಮಯಥಾಯಥಜಲ್ಪಿತಾನಿ |
 ಇತ್ಥಂ ವದ ತ್ವಮಿತಿ ಶಿಕ್ಷಯಿತುಂ ಪ್ರಣಾದಾನ್
 ಮಂಜೂನುದೀರಯಸಿ ಮಾಧವಪಾದುಕೇ ! ತ್ವಂ || 14.69 || 449
- ಆದೌ ಸಹಸ್ರಮಿತಿ ಯತ್ಸಹಸಾ ಮಯೋಕ್ತಂ
 ತುಷ್ಟೋಷತಾ ನಿರವಧಿಂ ಮಹಿಮಾರ್ಣವಂ ತೇ |
 ಆಮ್ರೇಡಯಸ್ಯಥ ಕಿಮೇತದಮೃಷ್ಯಮಾಣಾ
 ಮಂಜುಸ್ವನೇನ ಮಧುಜಿನ್ಮಣಿಪಾದುಕೇ ! ತ್ವಂ || 14.70 || 450
- ಪರಿಮಿತಪರಿಬರ್ಹಂ ಪಾದುಕೇ ! ಸಂಚರಿಷ್ಣೌ
 ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ |
 ನಿಯಮಯತಿ ವಿಪಂಚೀಂ ನಿತ್ಯಮೇಕಾಂತಸೇವೀ
 ನಿಶಮಯಿತುಮುದಾರಾನ್ನಾರದಸ್ತೇ ನಿನಾದಾನ್ || 14.71 || 451

- ವಿಹರತಿ ವಿಶಿಖಾಯಾಂ ರಂಗನಾಥೇ ಸಲೀಲಂ
 ಗಮನವಶವಿಲೋಲೈರ್ಗರ್ಭರತ್ನೈಃ ಕ್ಷಣಂತ್ಯಾಃ |
 ಮಣಿವಲಯನಿನಾದೈರ್ಮಂಜುಳೈಸ್ತೇ ದಿಶಂತಿ
 ಪ್ರತಿವಚನಮುದಾರಂ ಪಾದುಕೇ ! ಪೌರನಾರ್ಯಃ || 14.72 || 452
- ಅನುಕೃತಸವನೀಯಸ್ತೋತ್ರಶಸ್ತ್ರಾಂ ನಿನಾದೈಃ
 ಅನುಗತನಿಗಮಾಂ ತ್ವಾಮಾಸ್ಥಿತೋ ರಂಗನಾಥಃ |
 ಅನಿತರವಿಬುಧಾರ್ಹಂ ಹವ್ಯಮಾಸ್ವಾದಯಿಷ್ಯನ್
 ವಿಶತಿ ಚರಣರಕ್ಷೇ ! ಯಜ್ಞವಾಟಂ ದ್ವಿಜಾನಾಂ || 14.73 || 453
- ಚರಣಕಮಲಮೇತದ್ರಂಗನಾಥಸ್ಯ ನಿತ್ಯಂ
 ಶರಣಮಿತಿ ಜನಾನಾಂ ದರ್ಶಯಂತೀ ಯಥಾವತ್ |
 ಪ್ರತಿಪದಮಪಿ ಹೃದ್ಯಂ ಪಾದುಕೇ ! ಸ್ವಾದುಭಾವಾತ್
 ಅನುವದತಿ ಪರಂ ತೇ ನಾದಮಾಮ್ನಾಯಪಂಕ್ತಿಃ || 14.74 || 454
- ರಹಿತಭುಜಗತಲ್ಪೇ ತ್ವತ್ಸನಾಥೇ ಪ್ರಜಾನಾಂ
 ಪ್ರತಿಭಯಶಮನಾಯ ಪ್ರಸ್ಥಿತೇ ರಂಗನಾಥೇ |
 ಪ್ರಥಮಮುದಯಮಾನಃ ಪಾದುಕೇ ! ತೂರ್ಯಘೋಷಾತ್
 ಪ್ರತಿಫಲತಿ ನಿನಾದಃ ಪಾಂಚಜನ್ಯೇ ತ್ವದೀಯಃ || 14.75 || 455
- ವಕುಳಧರತನುಸ್ತ್ವಂ ಸಂಹಿತಾಂ ಯಾಮಪಶ್ಯಃ
 ಶ್ರುತಿಪರಿಷದಿ ತಸ್ಯಾಃ ಸೌರಭಂ ಯೋಜಯಂತಿ |
 ಹರಿಚರಣಸರೋಜಾಮೋದಸಮ್ಮೋದಿತಾಯಾಃ
 ಪ್ರತಿಪದರಮಣೀಯಾಃ ಪಾದುಕೇ ! ತೇ ನಿನಾದಾಃ || 14.76 || 456
- ದನುತನಯನಿಹಂತುರ್ಜೈತ್ರಯಾತ್ರಾನುಕೂಲೇ
 ಶರದುಪಗಮಕಾಲೇ ಸಹ್ಯಜಾಮಾಪತಂತಿ |
 ಶ್ರುತಿಮಧುರಮುದಾರಂ ಶಿಕ್ಷಿತುಂ ತೇ ನಿನಾದಂ
 ಪರಿಹೃತನಿಜವಾಸಾಃ ಪಾದುಕೇ ! ರಾಜಹಂಸಾಃ || 14.77 || 457

- ವಿಹರಣಸಮಯೇಷು ಪ್ರತ್ಯಹಂ ರಂಗಭರ್ತುಃ
 ಚರಣನಖಮಯೂಖೈಃ ಸೋತ್ತರೀಯಾ ವಿಶುದ್ಧೈಃ |
 ಪರಿಣಮಯಸಿ ನಾದಂ ಪಾದುಕೇ ! ಗರ್ಭರತ್ನೈಃ
 ದಮಯಿತುಮಿವ ಶಿಷ್ಯಾನ್ ದೀರ್ಘಕಾರಾಜಹಂಸಾನ್ || 14.78 || 458
- ಪರಿಷದಿ ವಿರತಾಯಾಂ ಪಾದುಕೇ ! ರಂಗಭರ್ತುಃ
 ಪರಿಜನಮಪವಾರ್ಯ ಪ್ರಸ್ಥಿತಸ್ಯಾವರೋಧಾನ್ |
 ಮಣಿನಿಕರಸಮುದ್ಯಂತಂಜುನಾದಾಪದೇಶಾತ್
 ಅಭಿಲಪಸಿ ಯಥಾರ್ಹಂ ನೂನಮಾಲೋಕಶಬ್ದಂ || 14.79 || 459
- ಗುರುಜನನಿಯತಂ ತದ್ ಗೋಪಿಕಾನಾಂ ಸಹಸ್ರಂ
 ದಿನಕರತನಯಾಯಾಃ ಸೈಕತೇ ದಿವ್ಯಗೋಪಃ |
 ವಶಮನಯದಯತ್ನಾತ್ ವಂಶನಾದಾನುಯಾತ್ಯೈಃ
 ತವ ಖಲು ಪದರಕ್ಷೇ ! ತಾದೃಶೈರ್ಮಂಜುನಾದೈಃ || 14.80 || 460
- ನಿಜಪದವಿನಿವೇಶಾನ್ನಿರ್ವಿಶೇಷಪ್ರಚಾರಾನ್
 ಪರಿಣಮಯತಿ ಭಕ್ತಾನ್ ರಂಗನಾಥೋ ಯಥಾ ಮಾಂ |
 ಇತಿ ವಿಹರಣಕಾಲೇ ಮಂಜುಶಿಂಜಾವಿಶೇಷೈಃ
 ಹಿತಮುಪದಿಶಸೀವ ಪ್ರಾಣಿನಾಂ ಪಾದುಕೇ ! ತ್ವಂ || 14.81 || 461
- ಅಯಮಯಮಿತಿ ತೈಸ್ತೈಃ ಕಲ್ಪಿತಾನದ್ವಭೇದಾನ್
 ಪ್ರತಿಪದಮವಲೋಕ್ಯ ಪ್ರಾಣಿನಾಂ ವ್ಯಾಕುಲಾನಾಂ |
 ಚಟುಲಮಣಿಕಲಾಪೈಃ ಶೌರಿಪಾದಾವನಿ ! ತ್ವಂ
 ಮುಖರಯಸಿ ವಿಹಾರೈರ್ಮುಕ್ತಿಘಂಟಾಪಥಾಗ್ರ್ಯಂ || 14.82 || 462
- ಪದಕಮಲಮುದಾರಂ ದರ್ಶಯಂತೀ ಮುರಾರೇಃ
 ಕಲಮಧುರನಿನಾದಾ ಗರ್ಭರತ್ನೈರ್ವಿಲೋಲೈಃ |
 ವಿಷಮವಿಷಯತ್ಯಷ್ಟಾವ್ಯಾಕುಲಾನಿ ಪ್ರಜಾನಾಂ
 ಅಭಿಮುಖಯಸಿ ನೂನಂ ಪಾದುಕೇ ! ಮಾನಸಾನಿ || 14.83 || 463

ಮಧುರಿಪುಪದರಕ್ಷೇ ! ಮಂದಬುದ್ಧೌ ಮಯಿ ತ್ವಾಂ
 ಅನವಧಿಮಹಿಮಾನಂ ತ್ವತ್ಪ್ರಸಾದಾತ್ ಸ್ತುವಾನೇ |
 ಮಣಿನಿಕರಸಮುತ್ಥೈರ್ಮಂಜುನಾದ್ಯೈಃ ಕವೀನಾಂ
 ಉಪರಮಯಸಿ ತಾಂಸ್ತಾನ್ ನೂನಮುತ್ಸೇಕವಾದಾನ್ || 14.84 || 464

ಶರಣಮುಪಗತೇ ತ್ವಾಂ ಶಾರ್ಙ್ಗಣಃ ಪಾದರಕ್ಷೇ !
 ಸಕೃದಿತಿ ವಿಧಿಸಿದ್ಧಂ ತ್ಯಕ್ತುಕಾಮೇ ವಿಮೋಹಾತ್ |
 ಪ್ರಚಲಿತಮಣಿಜಾಲವ್ಯಂಜಿತೈಃ ಶಿಂಜಿತೈಃ ಸ್ವೈಃ
 ಅಲಮಲಮಿತಿ ನೂನಂ ವಾರಯಸ್ಯಾದರೇಣ || 14.85 || 465

ವಿಕಲಕರಣವೃತ್ತೌ ವಿಹ್ವಲಾಂಗೇ ವಿಲಕ್ಷಂ
 ವಿಲಪತಿ ಮಯಿ ಮೋಹಾದ್ವಿಭ್ರತೀ ಶೌರಿಪಾದಂ |
 ಪರಿಸರಮಧಿಗಂತುಂ ಪಶ್ಯ ಪಾದಾವನಿ ! ತ್ವಂ
 ಪ್ರತಿಭಯಮಖಿಲಂ ಮೇ ಭರ್ತ್ಸಯಂತೀ ನಿನಾದ್ಯೈಃ || 14.86 || 466

ಕರಣವಿಗಮಕಾಲೇ ಕಾಲಹುಂಕಾರಶಂಕೀ
 ದ್ರುತಪದಮುಪಗಚ್ಛನ್ ದತ್ತಹಸ್ತಃ ಪ್ರಿಯಾಭ್ಯಾಂ |
 ಪರಿಣಮಯತು ಕರ್ಣೇ ರಂಗನಾಥಃ ಸ್ವಯಂ ನಃ
 ಪ್ರಣವಮಿವ ಭವತ್ಯಾಃ ಪಾದುಕೇ ! ಮಂಜುನಾದಂ || 14.87 || 467

ಕಮಲವನಸಖೀಂ ತಾಂ ಕೌಮುದೀಮುದ್ವಹಂತಂ
 ಸವಿಧಮುಪನಯಂತೀ ತಾದೃಶಂ ರಂಗಚಂದ್ರಂ |
 ಪ್ರಳಯದಿನಸಮುತ್ಥಾನ್ ಪಾದುಕೇ ! ಮಾಮಕೀನಾನ್
 ಪ್ರಶಮಯ ಪರಿತಾಪಾನ್ ಶೀತಲೈಃ ಶಿಂಜಿತೈಃ ಸ್ವೈಃ || 14.88 || 468

ಪ್ರಶಮಯತು ಭಯಂ ನಃ ಪಶ್ಚಿಮಶ್ವಾಸಕಾಲೇ
 ರಹಸಿ ವಿಹರಣಂ ತೇ ರಂಗನಾಥೇನ ಸಾರ್ಥಂ |
 ನಿಯತಮನುವಿಧತ್ತೇ ಪಾದುಕೇ ! ಯನ್ನಿನಾದೋ
 ನಿಖಿಲಭುವನರಕ್ಷಾಘೋಷಣಾಘೋಷಲೀಲಂ || 14.89 || 469

- ತ್ರಿಕವಿನಿಹಿತಹಸ್ತಂ ಚಿಂತಯಿತ್ವಾ ಕೃತಾಂತಂ
 ಗತವತಿ ಹೃದಿ ಮೋಹಂ ಗಚ್ಛತಾ ಜೀವಿತೇನ |
 ಪರಿಕಲಯತು ಬೋಧಂ ಪಾದುಕೇ ! ಶಿಂಜಿತಂ ತೇ
 ತ್ವರಯಿತುಮಿವ ಸಜ್ಜಂ ತ್ವದ್ವಿಧೇಯಂ ಮುಕುಂದಂ || 14.90 || 470
- ಉಪಘ್ನಂ ಸಂವಿತ್ತೇರುಪನಿಷದುಪೋದ್ಘಾತವಚನಂ
 ತವ ಶ್ರಾವಂ ಶ್ರಾವಂ ಶ್ರುತಿಸುಭಗಮಂತರ್ಮಣಿರವಂ |
 ವಿಜೃಂಭಂತೇ ನೂನಂ ಮಧುಮಥನಪಾದಾವನಿ ! ಮಮ
 ದ್ರವೀಭೂತದ್ರಾಕ್ಷಾಮಧುರಿಮಧುರೀಣಾಃ ಘಣಿತಯಃ || 14.91 || 471
- ವಿಲಾಸ್ಯೈಃ ಕ್ರೀಣಂತೋ ನಿಖಿಲಜನಚೇತಾಂಸಿ ವಿವಿಧಾಃ
 ವಿಹಾರಾಸ್ತೇ ರಂಗಕ್ಷಿತಿರಮಣಪಾದಾವನಿ ! ಮುಹುಃ |
 ವಿಗಾಹಂತಾಮಂತರ್ಮಮ ವಿಲುಠದಂತರ್ಮಣಿಶಿಲಾ
 ಖಲಾತ್ಕಾರವ್ಯಾಜಕ್ಷರದಮೃತಧಾರಾಧಮನಯಃ || 14.92 || 472
- ಶ್ರುತಿಶ್ರೇಣೀಸ್ಥೇಯಶ್ರುತಿಸುಭಗಶಿಂಜಾಮುಖರಿತಾಂ
 ಭಜೇಮ ತ್ವಾಂ ಪದ್ಮಾರಮಣಚರಣತ್ರಾಯಿಣಿ ! ಪರಂ |
 ನ ಮುದ್ರಾನಿದ್ರಾಣದ್ರವಿಣಕಣವಿಶ್ರಾಣನದಶಾ
 ವಿಶಾಲಾಹಂಕಾರಂ ಕಮಪಿ ಘನಹಂಕಾರಪರುಷಂ || 14.93 || 473
- ತವೈತಱ್ಪ್ರೀರಂಗಕ್ಷಿತಿಪತಿಪದತ್ರಾಯಿಣಿ ! ನೃಣಾಂ
 ಭವತ್ಯಾಗ್ಚಿಂತಾರಣರಣಕಭಂಗಾಯ ರಣಿತಂ |
 ಶರೀರೇ ಸ್ವಂ ಭಾವಂ ಪ್ರಥಯತಿ ಯದಾಕರ್ಣನವಶಾತ್
 ನ ನಃ ಕರ್ಣೇ ಭಾವೀ ಯಮಮಹಿಷಘಂಟಾಘಣಘಣಃ || 14.94 || 474
- ಪರಿತ್ರಸ್ತಾಃ ಪುಣ್ಯದ್ರವಪತನವೇಗಾತ್ಪ್ರಥಮತಃ
 ಕ್ಷರದ್ಭಿಃ ಶ್ರೀರಂಗಕ್ಷಿತಿರಮಣಪಾದಾವನಿ ! ತದಾ |
 ವಿದಾಮಾಸುರ್ದೇವಾ ಬಲಿಮಥನಸಂರಂಭಮನಘೈಃ
 ಪ್ರಣಾದೈಸ್ತೇ ಸದ್ಯಃ ಪದಕಮಲವಿಕ್ರಾಂತಿಪಿಶುನೈಃ || 14.95 || 475

ಸ್ವೇಷು ಸ್ವೇಷು ಪದೇಷು ಕಿಂ ನಿಯಮಯಸ್ಯಷ್ಟೈ ದಿಶಾಮೀಶ್ವರಾನ್
 ಸ್ವೈರಾಲಾಪಕಥಾಃ ಪ್ರವರ್ತಯಸಿ ಕಿಂ ತ್ರಯ್ಯಾ ಸಹಾಸೀನಯಾ |
 ರಂಗೇಶಸ್ಯ ಸಮಸ್ತಲೋಕಮಹಿತಂ ಪ್ರಾಪ್ತಾ ಪದಾಂಭೋರುಹಂ
 ಮಾ ಭೈಷೀರಿತಿ ಮಾಮುದೀರಯಸಿ ವಾ ಮಂಜುಸ್ವನೈಃ ಪಾದುಕೇ ! || 14.96 || 476

ರಂಗೇ ದೇವಿ ! ರಥಾಂಗವಾಣಿಚರಣಸ್ವಚ್ಛಂದಲೀಲಾಸಖಿ !
 ಸ್ತೋಕಸ್ಪಂದಿತರಮ್ಯವಿಭ್ರಮಗತಿಪ್ರಸ್ತಾವಕಂ ತಾವಕಂ |
 ಕಾಲೋಪಾಗತಕಾಲಕಿಂಕರಚಮೂಹುಂಕಾರಪಾರಂಪರೀ -
 ದುರ್ವಾರಪ್ರತಿವಾವದೂಕಮನಘಂ ಶ್ರೋಷ್ಯಾಮಿ ಶಿಂಜಾರವಂ || 14.97 || 477

ತ್ವಚ್ಛಿಂಜಾರವಶರ್ಕರಾರಸಸದಾಸ್ವಾದಾತ್ಸತಾಮುನ್ಮದಾ
 ಮಾತರ್ಮಾಧವಪಾದುಕೇ ! ಬಹುವಿದಾಂ ಪ್ರಾಯಃ ಶ್ರುತಿರ್ಮುಹ್ಯತಿ |
 ಸಾರಾಸಾರಸಕೃದ್ವಿಮರ್ಶನಪರಿಮ್ಲಾನಾಕ್ಷರಗ್ರಂಥಿಭಿಃ
 ಗ್ರಂಥೈಸ್ತ್ವಾಮಿಹ ವರ್ಣಯಾಮ್ಯಹಮತಸ್ತ್ರಾಸತ್ರಪಾವರ್ಜಿತಃ || 14.98 || 478

ತವಾಂಬ ! ಕಿಲ ಖೇಲತಾಂ ಗತಿವಶೇನ ಗರ್ಭಾಶ್ಮನಾಂ
 ರಮಾರಮಣಪಾದುಕೇ ! ಕಿಮಪಿ ಮಂಜುಭಿಃ ಶಿಂಜಿತ್ಯೈಃ |
 ಪದಸ್ತುತಿವಿಧಾಯಿಭಿಸ್ತ್ವದನುಭಾವಸಿದ್ಧಾಂತಿಭಿಃ
 ಸಯೂಧ್ಯಕಲಹಾಯಿತಂ ಶ್ರುತಿಶತಂ ಸಮಾಪದ್ಯತೇ || 14.99 || 479

ಕ್ಷಿಪತಿ ಮಣಿಪಾದರಕ್ಷೇ ! ನಾದೈರ್ನೂನಂ ಸಮಾಶ್ರಿತತ್ರಾಣೇ |
 ರಂಗೇಶ್ವರಸ್ಯ ಭವತೀ ರಕ್ಷಾಪೇಕ್ಷಾಪ್ರತೀಕ್ಷಣವಿಳಂಬಂ || 14.100 || 480

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ನಾದಪದ್ಧತಿಃ ಚತುರ್ದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ರತ್ನಸಾಮಾನ್ಯಪದ್ಧತಿಃ ಪಂಚದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉದರ್ಚಿಷಸ್ತೇ ರಂಗೇಂದ್ರ ಪಾದಾವನಿ ! ಬಹಿರ್ಮಣೀನ್ |

ಅಂತರ್ಮಣಿರವಂ ಶ್ರುತ್ವಾ ಮನ್ಯೇ ರೋಮಾಂಚಿತಾಕೃತೀನ್ || 15.1 ||

481

ವಿಧೇಹಿ ಶೌರೇರ್ಮಣಿಪಾದುಕೇ ! ತ್ವಂ

ವಿಪದ್ಯಮಾನೇ ಮಯಿ ರಶ್ಮಿಜಾಲೈಃ |

ಆಸೀದತಾಮಂತಕಕಿಂಕರಾಣಾಂ

ವಿತ್ರಾಸನಾನ್ ವೇತ್ರಲತಾವಿಶೇಷಾನ್ || 15.2 ||

482

ಮುಕುಂದಪಾದಾವನಿ ! ಮಧ್ಯನಾಡ್ಯಾ

ಮೂರ್ಧನ್ಯಯಾ ನಿಷ್ಪತತೋ ಮುಮುಕ್ಷೋಃ |

ಆಬ್ರಹ್ಮಲೋಕಾದವಲಂಬನಾರ್ಥಂ

ರತ್ನಾನಿ ತೇ ರಶ್ಮಿಗಣಂ ಸೃಜಂತಿ || 15.3 ||

483

ಅಸೂರ್ಯಭೇದ್ಯಾಂ ರಜನೀಂ ಪ್ರಜಾನಾಂ

ಆಲೋಕಮಾತ್ರೇಣ ನಿವಾರಯಂತೀ |

ಅಮೋಘವೃತ್ತಿರ್ಮಣಿಪಾದರಕ್ಷೇ !

ಮುರದ್ವಿಷ್ಟೋ ಮೂರ್ತಿಮತೀ ದಯಾ ತ್ವಂ || 15.4 ||

484

ರಂಗೇಶಪಾದಾವನಿ ! ತಾವಕಾನಾಂ

ರತ್ನೋಪಲಾನಾಂ ದ್ಯುತಯಃ ಸ್ಫುರಂತಿ |

ಶ್ರೇಯಃ ಫಲಾನಾಂ ಶ್ರುತಿವಲ್ಲರೀಣಾಂ

ಉಪಘ್ನಶಾಖಾ ಇವ ನಿರ್ವ್ಯಪಾಯಾಃ || 15.5 ||

485

ಕಸ್ಯಾಪಿ ಪುಂಸಃ ಕನಕಾಪಗಾಯಾಃ

ಪುಣ್ಯೇ ಸಲೀಲಂ ಪುಳಿನೇ ಶಯಾಳೋಃ |

ಸಮೀಪವೃತ್ತಿರ್ಮಣಿಪಾದುಕೇ ! ತ್ವಂ

ಸಂವಾಹಯಂತೀವ ಪದಂ ಕರೈಃ ಸ್ವೈಃ || 15.6 ||

486

ದಿದೃಕ್ಷಮಾಣಸ್ಯ ಪರಂ ನಿಧಾನಂ

ಸ್ನೇಹಾನ್ವಿತೇ ಯೋಗದಶಾವಿಶೇಷೇ |

ಸಂವಿತ್ಪ್ರದೀಪಂ ಮಣಿಪಾದರಕ್ಷೇ !

ಸಂಧುಕ್ಷಯಂತೀವ ಮರೀಚಯಸ್ತೇ || 15.7 ||

487

ಸಮಾಧಿಭಾಜಾಂ ತನುತೇ ತ್ವದೀಯಾ

ರಂಗೇಶಪಾದಾವನಿ ! ರತ್ನಪಂಕ್ತಿಃ |

ಸ್ಥಾನಂ ಪ್ರಯಾತುಂ ತಮಸಃ ಪರಂ ತತ್

ಪ್ರದೀಪಕೃತ್ಯಂ ಪ್ರಭಯಾ ಮಹತ್ಯಾ || 15.8 ||

488

ಬಧ್ನಾಸಿ ರಂಗೇಶ್ವರಪಾದರಕ್ಷೇ !

ಮನ್ಯೇ ಯಥಾರ್ಹಂ ಮಣಿರಶ್ಮಿಜಾಲೈಃ |

ಸೇವಾನತಾನಾಂ ತ್ರಿದಶೇಶ್ವರಾಣಾಂ

ಶೇಷಾಪಟೀಂ ಶೇಖರಸನ್ನಿಕೃಷ್ಟಾಂ || 15.9 ||

489

ಭಜಂತಿ ರಂಗೇಶ್ವರಪಾದರಕ್ಷೇ !

ಪ್ರಕಲ್ಪಯಂತೋ ವಿವಿಧಾನ್ ಪುಮರ್ಥಾನ್ |

ಉದರ್ಚಿಷಶ್ಚಿಂತಯತಾಂ ಜನಾನಾಂ

ಚಿಂತಾಮಣಿತ್ವಂ ಮಣಯಸ್ತ್ವದೀಯಾಃ || 15.10 ||

490

ನಾಥಸ್ಯ ದತ್ತೇ ನದರಾಜಕನ್ಯಾ

ಪಾತುಂ ಶುಭಾನ್ ಪಾದನಖೇಂದುರಶ್ಮೀನ್ |

ಮಣಿಪ್ರಭಾಭಿಃ ಪ್ರತಿಪನ್ನಪಕ್ಷಾಂ

ಲೀಲಾಚಕೋರೀಮಿವ ಪಾದುಕೇ ! ತ್ವಾಂ || 15.11 ||

491

ಜನಸ್ಯ ರಂಗೇಶ್ವರಪಾದುಕೇ ! ತ್ವಂ

ಜಾತಾನುಕಂಪಾ ಜನಯಸ್ಯಯತ್ನಾತ್ |

ಆಕೃಷ್ಯ ದೂರಾನ್ಮಣಿರಶ್ಮಿಜಾಲೈಃ

ಅನನ್ಯಲಕ್ಷ್ಯಾಣಿ ವಿಲೋಚನಾನಿ || 15.12 ||

492

ರಂಗೇಶಪಾದಾವನಿ ! ತಾವಕೀನೈಃ

ಸ್ಪೃಷ್ಟಾಃ ಕದಾಚಿನ್ಮಣಿರಶ್ಮಿಪಾಶೈಃ |

ಕಾಲಸ್ಯ ಘೋರಂ ನ ಭಜಂತಿ ಭೂಯಃ

ಕಾರಾಗೃಹಾಂತೇಷು ಕಶಾಭಿಘಾತಂ || 15.13 ||

493

ರತ್ನಾನಿ ರಂಗೇಶ್ವರಪಾದರಕ್ಷೇ !

ತ್ವದಾಶ್ರಿತಾನ್ಯಪ್ರತಿಘೈರ್ಮಯೂಖೈಃ |

ಆಸೇದುಷೀಣಾಂ ಶ್ರುತಿಸುಂದರೀಣಾಂ

ವಿತನ್ವತೇ ವರ್ಣನಿಚೋಳಲಕ್ಷ್ಮೀಂ || 15.14 ||

494

ನಿದ್ರಾರಸಪ್ರಣಯಿನೋ ಮಣಿಪಾದರಕ್ಷೇ !

ರಂಗೇಶ್ವರಸ್ಯ ಸವಿಧಂ ಪ್ರತಿಪದ್ಯಮಾನಾ |

ಶಯ್ಯಾಫಣೀಂದ್ರಮಭಿತೋ ಭವತೀ ವಿಧತ್ತೇ

ರತ್ನಾಂಶುಭಿಯರ್ವನಿಕಾಮಿವ ದರ್ಶನೀಯಾಂ || 15.15 ||

495

ಸದ್ಯಸ್ತ್ವದುದ್ಗ್ರಹದಶಾನಮಿತಾಕೃತೀನಾಂ

ಸ್ರಸ್ತಾಂಶುಕಂ ನಿಜರುಚಾ ಮಣಿಪಾದುಕೇ ! ತ್ವಂ |

ಪದ್ಮಾಸಹಾಯಪರಿವಾರವಿಲಾಸಿನೀನಾಂ

ಪಟ್ಟಾಂಶುಕೈರಿವ ಪಯೋಧರಮಾವೃಣೋಷಿ || 15.16 ||

496

ದೇವಸ್ಯ ರಂಗವಸತೇಃ ಪುರತಃ ಪ್ರವೃತ್ತೈಃ

ಉದ್ಗೂತವಿಶ್ವತಿಮಿರಾಂ ಮಣಿರಶ್ಮಿಜಾಲೈಃ |

ಮನ್ಯೇ ಮದೀಯಹೃದಯಾಯತನಪ್ರವೇಶ -

ಮಾಂಗಳ್ಯದೀಪಕಣಿಕಾಂ ಮಣಿಪಾದುಕೇ ! ತ್ವಾಂ || 15.17 ||

497

ಆಕೀರ್ಣರತ್ನನಿಕರಾಂ ಮಣಿಪಾದುಕೇ ! ತ್ವಾಂ

ರಂಗೇಶ್ವರಸ್ಯ ಲಳಿತಾಂ ವಿಪಣಿಂ ಪ್ರತೀಮಃ |

ಯತ್ಸಂಶ್ರಯೇಣ ಭವತಿ ಸ್ಥಿರಭಕ್ತಿಮೂಲ್ಯಂ

ಕೈವಲ್ಯಮತ್ರ ಜಗತಾಂ ಕ್ರಯವಿಕ್ರಯಾರ್ಹಂ || 15.18 ||

498

ವ್ಯಂಕ್ತುಂ ಕ್ಷಮಂ ಭಗವತೋ ಜಗದೀಶ್ವರತ್ವಂ

ವಜ್ರಾಂಕುಶಧ್ವಜಸರೋರುಹಚಕ್ರಚಿಹ್ನಂ |

ಆಶ್ಲಿಷ್ಯ ನಿರ್ಭರರುಚಿಂ ಮಣಿಪಾದುಕೇ ! ತ್ವಾಂ

ಆಸೀದನಾಭರಣಸುಂದರಮಂಘ್ರಿಪದ್ಮಂ || 15.19 ||

499

ರತ್ನಪ್ರಭಾಪಟಲಚಕ್ರಮನೋಹರಾ ತ್ವಂ

ಪದ್ಮಾರುಣಂ ಪದಮಿದಂ ತ್ವಯಿ ರಂಗಭರ್ತುಃ |

ಮನ್ಯೇ ತದೇತದುಭಯಂ ಮಣಿಪಾದರಕ್ಷೇ !

ಚಕ್ರಾಬ್ಜಮಂಡಲಮಕಿಂಚನರಕ್ಷಣಾರ್ಹಂ || 15.20 ||

500

ತ್ರಾಸಾತ್ಸ್ವಯಂ ಪ್ರಣಮತಾಂ ದನುಜೇಶ್ವರಾಣಾಂ

ಸಂಖ್ಯೇಽವಲೂನಶಿರಸಾಮಪಿ ಮೌಳಿರತ್ನೈಃ |

ಆಯೋಜಯತ್ಯನುಕಲಂ ಮಣಿಪಾದುಕೇ ! ತ್ವಾಂ

ಸೈರಂದ್ರಿಕೇವ ಮುರವೈರಿಕೃಪಾಣಧಾರಾ || 15.21 ||

501

ಆಸ್ಕಂದನಾನಿ ವಿಬುಧೇಂದ್ರಶಿಖಾಮಣೀನಾಂ

ತ್ವಾಮಾಶ್ರಿತಾನ್ಯಸುರಸೂದನಪಾದರಕ್ಷೇ ! |

ರತ್ನಾನಿ ತೇ ಸ್ತುತಿಸುವರ್ಣಪರೀಕ್ಷಣಾರ್ಥೇ

ನೂನಂ ಭಜಂತಿ ನಿಕಷೋಪಲತಾಂ ಕವೀನಾಂ || 15.22 ||

502

ಪಾದಾವನಿ ! ಪ್ರಣಯಿನಾಂ ಪ್ರತಿಪಾದಿತಾರ್ಥಾಂ

ಕ್ರೀಡಾಸರೋಜಮಿವ ಶೌರಿಪದಂ ವಹಂತೀಂ |

- ಪ್ರತ್ಯುಪ್ಪರತ್ನನಿಕರಪ್ರತಿಪನ್ನಶೋಭಾಂ
ಪಶ್ಯಾಮಿ ರೋಹಣಗಿರೇರಧಿದೇವತಾಂ ತ್ವಾಂ || 15.23 || 503
- ಯಾಮೇವ ರತ್ನಕಿರಣೈರ್ಮಣಿಪಾದರಕ್ಷೇ !
ಚೂಡಾಪದೇ ತನುಭೃತಾಂ ಭವತೀ ವಿಧತ್ತೇ |
ಶಕ್ರಾದಿದೈವತಶಿಖಾಮಣಿರಜ್ಯಮಾನೈಃ
ತಾಮೇವ ತೇ ಪ್ರಕಟಯಂತಿ ಪದೈರಭಿಖ್ಯಾಂ || 15.24 || 504
- ರತ್ನಾಂಕುರೈರವಿರಳಾ ಮಣಿಪಾದರಕ್ಷೇ !
ಪಾಕೋನ್ಮುಖೈಃ ಪರಿಗತಾ ಪುರುಷಾರ್ಥಸಸೈಃ |
ದೇವೇನ ರಂಗಪತಿನಾ ಜಗತಾಂ ವಿಭೂತೈಃ
ಕೇದಾರಿಕೇವ ಕೃಪಯಾ ಪರಿಕಲ್ಪಿತಾ ತ್ವಂ || 15.25 || 505
- ನಿರ್ಧೂತಮೋಹತಿಮಿರಾಸ್ತವ ರತ್ನದೀಪೈಃ
ನಿರ್ವಿಶ್ಯಮಾನವಿಭವಂ ನದರಾಜಪುತ್ರಾ |
ಪ್ರತ್ಯಕ್ಷಯಂತಿ ನಿಗಮಾಂತನಿಗೂಢಮರ್ಥಂ
ಪಾದಾವನಿ ! ತ್ವಯಿ ನಿವೇಶಿತಭಾವಬಂಧಾಃ || 15.26 || 506
- ರತ್ನೋಪಲಪ್ರಕರಸಂಭವ ಏಷ ದೂರಾತ್
ರಂಗಾಧಿರಾಜಚರಣಾವನಿ ! ತಾವಕೀನಃ |
ಆದ್ರಾಪರಾಧಪರಿಖಿನ್ನಧಿಯಾಂ ಪ್ರಜಾನಾಂ
ಆಶ್ವಾಸನಾರ್ಥ ಇವ ಭಾತಿ ಕರಪ್ರಸಾರಃ || 15.27 || 507
- ವ್ಯಾಮುಹ್ಯತೋ ವಿಷಯಿಬಾಲಮೃಗಾನ್ ಮದೀಯಾನ್
ಸಂಸಾರಘರ್ಮಜನಿತಾಸು ಮರೀಚಿಕಾಸು |
ಪಾದಾವನಿ ! ಪ್ರಗುಣರತ್ನಮಯೂಖಜಾಲೈಃ
ಆಕೃಷ್ಯ ವಿಶ್ರಮಯ ಕೇಶವಕಾಂತಿಸಿಂಧೌ || 15.28 || 508
- ಅಂತರ್ನಿಧಾಯ ಮುನಿಭಿಃ ಪರಿರಕ್ಷ್ಯಮಾಣಾಂ
ಆತ್ಮೀಯರಶ್ಮಿಗುಣಿತಾಂ ಮಣಿಪಾದರಕ್ಷೇ ! |

- ರಂಗೇಶಪಾದಕಮಲಪ್ರತಿಪನ್ನಮುದ್ರಾಂ
ನೀವೀಮವೈಮಿ ಭವತೀಂ ನಿಗಮಾಂತವಾಚಾಂ || 15.29 || 509
- ರಾಮಸ್ಯ ರಂಗವಸತೇಶ್ಚರಣಾನುಷಂಗಾತ್
ಕಾಷ್ಠಾಂ ಗತಾಂ ಭುವನಪಾವನತಾಂ ದಧಾನಾ |
ಪಾದಾವನಿ ! ಪ್ರಚುರರತ್ನಶಿಲಾನಿಬದ್ಧಾ
ಸಂಸಾರಸಂತರಣಸೇತುರಸಿ ಪ್ರಜಾನಾಂ || 15.30 || 510
- ದಿವಿಷನ್ಮಕುಟೇಷು ಸಂಚರಂತ್ಯಾಃ
ಪ್ರಚುರಸ್ತೇ ಮಣಿಪಾದುಕೇ ! ಪ್ರಕಾಶಃ |
ದಿವಿ ರಂಗಪತೇರ್ಮಹೋತ್ಸವಾರ್ಥಂ
ವಿತತಾ ವಂದನಮಾಲಿಕೇವ ಭಾತಿ || 15.31 || 511
- ಪ್ರಭವಂತಿ ದವೀಯಸಾಂ ಸ್ವಭಾವಾತ್
ತವ ರತ್ನಾನಿ ಮುಕುಂದಪಾದರಕ್ಷೇ ! |
ಅಯಸಾಮಿವ ಹಂತ ಲೋಹಕಾಂತಾಃ
ಕರಿನಾನಾಂ ಮನಸಾಂ ವಿಕರ್ಷಣಾಯ || 15.32 || 512
- ಪರಿಪಶ್ಯತಿ ದೇವಿ ! ರಂಗನಾಥೇ
ರಹಸಿ ತ್ವಂ ಸವಿಧೇ ನಿವಿಶ್ಯ ಲಕ್ಷ್ಮ್ಯಾಃ |
ಪರಿಪುಷ್ಯಸಿ ರತ್ನಧಾಮಭಿಃ ಸ್ವೈಃ
ಅನಸೂಯೇವ ಮನೋಜ್ಞಮಂಗರಾಗಂ || 15.33 || 513
- ತವ ರತ್ನಕರಾರ್ಪಿತಂ ನವೀನಂ
ಪರಿಗೃಹ್ಯ ಸ್ಥಿರಮಂಶುಕಂ ಮನೋಜ್ಞಂ |
ಜರದಂಶುಕವತ್ಸುಖೇನ ದೇಹಂ
ಕೃತಿನಃ ಕೇಶವಪಾದುಕೇ ! ತ್ಯಜಂತಿ || 15.34 || 514
- ಅಭಿತೋ ಮಣಿಪಾದುಕೇ ! ನಿಬದ್ಧೈಃ
ಕೃತಸಂಸ್ಕಾರವಿಶೇಷಮಾತ್ಮರತ್ನೈಃ |

ಕುರುತೇ ಭವತೀ ಪದಂ ಮುರಾರೇಃ

ಕಠಿನೇಽಸ್ಮಿನ್ ಹೃದಿ ಮೇ ನಿವೇಶಯೋಗ್ಯಂ || 15.35 ||

515

ನಿಜರತ್ನಕರಾಂಚಲೈರ್ಮದೀಯಾನ್

ಅಪರಾಧಾನವಧೂಯ ದತ್ತಸಾಮ್ಯಾ |

ರಮಯಾ ಸಹಿತಸ್ಯ ರಂಗಭರ್ತುಃ

ಪದಯೋರರ್ಪಯ ಪಾದುಕೇ ! ಸ್ವಯಂ ಮಾಂ || 15.36 ||

516

ರಶ್ಮಿಜಾಲಪರಿವೇಷಬಂಧುರಾ

ರಂಗಭೂಮಿಪತಿರತ್ನಪಾದುಕೇ ! |

ವಿಶ್ವಲೋಚನವಿಹಂಗಹಾರಿಣೀ

ವಾಗುರೇವ ವಿತತಾ ವಿರಾಜಸೇ || 15.37 ||

517

ಮಾನಸಾಂಬುಜವಿಕಾಸಹೇತುಭಿಃ

ಸೇವಿತಾ ಮಣಿಗಣೈಃ ಪ್ರಭಾಕರೈಃ |

ಪಾದುಕೇ ! ವಹಸಿ ಸದ್ಭಿರಾಶ್ರಿತಾಂ

ದೇವಿ ! ವಿಷ್ಣುಪದಸಂಪದಂ ನವಾಂ || 15.38 ||

518

ಅಧಿಶಯಿತಫಣೀಶ್ವರಸ್ಯ ಶೌರೇಃ

ಸ್ವಯಮಧಿರೂಢಪದೋಪಧಾನಪಾರ್ಶ್ವಾ |

ಮಣಿವಲಯಜುಷಾ ಕರೇಣ ಮಂದಂ

ಸ್ಪೃಶಸಿ ಪದಾವನಿ ! ಪಾದಯೋರ್ಯುಗಂ ತತ್ || 15.39 ||

519

ಭವತ್ಯಂತೇ ತ್ವಾಂ ಪ್ರಣತಸ್ಯ ಜಂತೋಃ

ತದೋಕೋಽಗ್ರಜ್ವಲನಂ ತ್ವತ್ಪ್ರಕಾಶೈಃ |

ಯತೋ ನಾಡ್ಯಾ ಮಧ್ಯಮಯಾ ವಿನಿರ್ಯನ್

ಗತಿಂ ವಿಂದೇತ್ ಕೇಶವಪಾದರಕ್ಷೇ ! || 15.40 ||

520

ಅಶಿಥಿಲಪರಿಣದ್ಧಾ ರಶ್ಮಿಜಾಲೈರ್ಮಣೀನಾಂ

ದುರಧಿಗಮತಮಂ ನಃ ಪಾರಮಾರೋಪಯಂತೀ |

ಕಮಲನಯನಮಾದ್ಯಂ ಕರ್ಣಧಾರಂ ದಧಾನಾ

ಭವಸಿ ಭವಪಯೋಧೇಃ ಪಾದುಕೇ ! ಪೋತಪಾತ್ರೀ || 15.41 ||

521

ಮಣಿಕಿರಣಗಣೈಸ್ತೇ ಕಲ್ಪಿತೇ ಗುಲ್ಮಭೇದೇ

ಮೃಗಯುರಿವ ಕುರಂಗೀಂ ತ್ವಾಂ ಪುರಸ್ಕೃತ್ಯ ಭವ್ಯಾಂ |

ಹರತಿ ಚರಣರಕ್ಷೇ ! ಭಕ್ತಿಪಾಶಾವರುದ್ಧಂ

ಹೃದಯಹರಿಣಯೂಥಂ ಪ್ರಾಣಿನಾಂ ರಂಗನಾಥಃ || 15.42 ||

522

ಪರಿಚಿತಪದಮೂಲಾ ಪಾದುಕೇ ! ರಂಗಿಣಸ್ತ್ವಂ

ಪ್ರಭವತಿ ಭುಜಮಧ್ಯೇ ಕೌಸ್ತುಭೋಽಯಂ ತಥಾಽಪಿ |

ಭವತಿ ಭೃಶಮಧಸ್ತಾತ್ ತೇಜಸಾ ಭವ್ಯಭೂಮ್ನಾ

ಶಲಭಿತದುರಿತಾನಾಂ ತಾವಕಾನಾಂ ಮಣೀನಾಂ || 15.43 ||

523

ಕಲ್ಪಶ್ರೇಣೀದಿನಪರಿಣತೌ ಜಂತುಜಾಲೇ ಪ್ರಸುಪ್ತೇ

ವಿಷ್ಣುಗ್ವಾಪ್ತೇ ಜಗತಿ ತಮಸಾ ಪಾದುಕೇ ! ತಾದೃಶೇನ |

ಸ್ಯಾನಾಲೋಕೈಸ್ತವ ಮಣಿಗಣೈರ್ವಾಸಗೇಹಪ್ರದೀಪಾಃ

ಸಂಪದ್ಯಂತೇ ಸಹ ಕಮಲಯಾ ಜಾಗರೂಕಸ್ಯ ಯೂನಃ || 15.44 ||

524

ಶ್ರೀರಂಗೇಂದೋಶ್ಚರಣಕಮಲದ್ವಂದ್ವಸೇವಾವಲೇಪಾತ್

ಆರೂಢಾಯಾಂ ತ್ವಯಿ ಮಖಭುಜಾಮಾನತಾನ್ ಮೌಳಿಭಾಗಾನ್ |

ತೇಷಾಂ ಚೂಡಾಮಣಿಭಿರನಘೈಸ್ತಾವಕಾನಾಂ ಮಣೀನಾಂ

ಕೇಶಾಕೇಶಿ ಪ್ರಭವತಿ ಮಿಥಸ್ತ್ರಾಸಲೇಶೋಜ್ಜಿತಾನಾಂ || 15.45 ||

525

ತ್ವದ್ರತ್ನೋಪಲರಶ್ಮಿಪಂಜರತನುತ್ರಾಣಂ ಸ್ಥಿರಂ ಬಿಭೃತೋ

ಮಾತರ್ಮಾಧವಪಾದುಕೇ ! ನ ತು ಪುನರ್ಹಸ್ತೈಃ ಸ್ಪೃಶಂತ್ಯಾಕುಲೈಃ |

ದೂರೋತ್ಸಿಕ್ತದುರಾಡ್ಯಜಿಹ್ಮಗಬಿಲದ್ವಾಃಪಾಲಕೋಪಾನಲ -

ಜ್ವಾಲಾಮಿತ್ರಕರೋರವೇತ್ರಲತಿಕಾದತ್ತಾರ್ಥಚಂದ್ರಂ ವಪುಃ || 15.46 ||

526

ಸಂವರ್ತೋದಿತಸೂರ್ಯಕೋಟಿಸದೃಶೀಂ ರಂಗೇಶಪಾದಾವನಿ !

ಪ್ರಸ್ತೌಷಿ ಪ್ರತಿಯತ್ನರತ್ನನಿಕರಜ್ಯೋತಿಶ್ಛಟಾಮುದ್ಭಟಾಂ |

ತನ್ಮನ್ಯೇ ತದನನ್ಯಸೂರಿಪರಿಷನ್ಮದ್ಯೇ ನಿವೇಶಾಯ ನಃ
ತಾದ್ಯಗ್ವಾಸರಸೇಽಪಿ ಭೇತ್ತುಮಚಿರಾದಸ್ಮಾಕಮಂಧಂ ತಮಃ || 15.47 || 527

ಸಲೀಲಂ ವಿನ್ಯಸ್ಯ ತ್ವಯಿ ಚರಣರಕ್ಷೇ ! ನಿಜಪದಂ
ಯದ್ಯಚ್ಛಾನಿಷ್ಠಾಂತೇ ವಿಹರತಿ ಹರೌ ರಂಗರಸಿಕೇ |
ದಿಶಾಸೌಧಾನಷ್ಟೌ ಜನಯಸಿ ತದಾ ನಿರ್ಭರಮಿಲತ್
ಮಣಿಚ್ಛಾಯಾಮಾಯಾಘನಘಟಿತಕೇತುವ್ಯತಿಕರಾನ್ || 15.48 || 528

ಮಹಾರ್ಘೈರಾಶ್ಲಿಷ್ಟಾಂ ಮಣಿಭಿರವಧೂತದ್ಯುಮಣಿಭಿಃ
ಕಥಂಚಿತ್ ಕ್ಷೇತ್ರಜ್ಞೈರಧಿಗತಪದಾಮಂಬ ! ಭವತೀಂ |
ಮುಕುಂದೇನ ತ್ರಾತುಂ ಪದಕಮಲಮೂಲೇ ವಿನಿಹಿತಾಂ
ನಿರಾಬಾಧಾಂ ಮನ್ಯೇ ನಿಧಿಮನಘವಾಚಾಂ ನಿರವಧಿಂ || 15.49 || 529

ತಾಪತ್ರಯಂ ನಿರುಂಧೇ ಪಚತಿ ಕಷಾಯಾನ್ ವಿಶೋಷಯತಿ ಪಂಕಂ |
ತೇಜಸ್ತಿತಯಮಿದಂ ತೇ ಶಂಕೇ ರಂಗೇಂದ್ರಪಾದುಕೇ ! ತೇಜಃ || 15.50 || 530

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ರತ್ನಸಾಮಾನ್ಯಪದ್ಧತಿಃ ಪಂಚದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಬಹುರತ್ನಪದ್ಧತಿಃ ಷೋಡಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಮುಖಬಾಹೂರುಪಾದೇಭ್ಯೋ ವರ್ಣಾನ್ ಸೃಷ್ಟವತಃ ಪ್ರಭೋಃ |

ಪ್ರಪದ್ಯೇ ಪಾದುಕಾಂ ರತ್ನೈಃ ವ್ಯಕ್ತವರ್ಣವ್ಯವಸ್ಥಿತಾಂ || 16.1 ||

531

ಮಣಿಭಿಃ ಸಿತರಕ್ತಪೀತಕೃಷ್ಣೈಃ

ಭವತೀ ಕಾಂಚನಪಾದುಕೇ ! ವಿಚಿತ್ರಾ |

ಯುಗಭೇದವಿಕಲ್ಪಿತಂ ಮುರಾರೇಃ

ಯುಗಪದ್ಧರ್ಶಯತೀವ ವರ್ಣಭೇದಂ || 16.2 ||

532

ನವರತ್ನವಿಚಿತ್ರಿತಾ ಮುರಾರೇಃ

ಪದಯೋಸ್ತ್ವಂ ಮಣಿಪಾದುಕೇ ! ವಿಭಾಸಿ |

ನವಖಂಡವತೀ ವಸುಂಧರೇವ

ಪ್ರಣಯಾಜ್ಞನ್ಮಭುವಂ ಸಮಾಶ್ರಯಂತೀ || 16.3 ||

533

ಸಹಸಾ ವಿನಿವೇದ್ಯ ಸಾಪರಾಧಾನ್

ತ್ವದಧೀನಸ್ವಪದೇ ಮುಕುಂದಪಾದೇ |

ಅರುಣೋಪಲಸಕ್ತಮೌಕ್ತಿಕಶ್ರೀಃ

ಸ್ಮಯಮಾನೇವ ವಿಭಾಸಿ ಪಾದುಕೇ ! ತ್ವಂ || 16.4 ||

534

ಬಹುರತ್ನಸಮುದ್ಭವಂ ಮಯೂಖಂ

ತವ ಮನ್ಯೇ ಮಣಿಪಾದುಕೇ ! ಮುರಾರೇಃ |

ಚರಣೋಪಗತಂ ಮಯೂರಪಿಂಛಂ

ಮಕುಟಾರೋಹಣಸಾಹಸಂ ಪ್ರಮಾಷ್ಟುಂ || 16.5 ||

535

ಪ್ರಭಯಾ ಹರಿನೀಲಮೌಕ್ತಿಕಾನಾಂ

ವಿಕಸಂತ್ಯಾ ದಿಶಸೀವ ಪಾದುಕೇ ! ತ್ವಂ |

ಮಧುಭಿಚ್ಚರಣಾರವಿಂದಲಕ್ಷ್ಮ್ಯಾಃ

ಸ್ರಜಮಿಂದೀವರಪುಂಡರೀಕಬದ್ಧಾಂ || 16.6 ||

536

ತವ ಮಾಧವಪಾದುಕೇ ! ಮಣೀನಾಂ

ಪ್ರಭಯಾ ದೇವಿ ! ಸಿತಾಸಿತಾರುಣಾನಾಂ |

ವಹತೇ ಗಿರಿಶಸ್ಯ ಮೌಳಿಗಂಗಾ

ಕುಮುದೇಂದೀವರಪದ್ಮಕಾನನಾನಿ || 16.7 ||

537

ಪೃಥಗ್ವಿಧಾನಾಂ ದ್ಯುತಿಭಿರ್ಮಣೀನಾಂ

ತ್ವಾಂ ಪಾದುಕೇ ! ಲೋಹಿತಶುಕ್ಲಕೃಷ್ಣಾಂ |

ವಿಹಾರಹೇತೋರಿಹ ರಂಗಭರ್ತುಃ

ಪಾದಾನುಷಕ್ತಾಂ ಪ್ರಕೃತಿಂ ಪ್ರತೀಮಃ || 16.8 ||

538

ತಮಾಲನೀಲದ್ಯುತಿಮಿಂದ್ರನೀಲೈಃ

ಮುಕ್ತಾನುವಿದ್ಧಾಂ ಮಣಿಪಾದುಕೇ ! ತ್ವಾಂ |

ಅವೈಮಿ ರಂಗೇಶ್ವರಕಾಂತಿಸಿಂಧೋಃ

ವೇಲಾಮವಿಶ್ರಾಂತಗತಾಗತಾರ್ಹಾಂ || 16.9 ||

539

ಅವೈಮಿ ರಂಗೇಶ್ವರಪಾದುಕಾಭ್ಯಾಂ

ಅಕಾಲಕಾಲ್ಯಂ ವಿಭವಂ ವಿಧಾತುಂ |

ವಜ್ರೇಂದ್ರನೀಲವ್ಯಪದೇಶದೃಶ್ಯಂ

ಬಂದೀಕೃತಂ ನೂನಮಹಸ್ತಿಯಾಮಂ || 16.10 ||

540

ಪದಸ್ಯ ಗೋಪ್ತೀ ಭವತೀ ಮುರಾರೇಃ

ಮಣಿಸ್ಪೃಶಾ ಮೌಕ್ತಿಕರತ್ನಭಾಸಾ |

- ಅಂತರ್ಧೃಶಂ ಸಾಂಜನಯಾ ಮುನೀನಾಂ
ಅನಕ್ತಿ ಕರ್ಪೂರಶಲಾಕಯೇವ || 16.11 || 541
- ಮುಕ್ತಾಮಯೂಖಪ್ರಕರೈಃ ಸುಭದ್ರಾ
ಕೃಷ್ಣಾ ಮಹೇಂದ್ರೋಪಲರಶ್ಮಿಜಾಲೈಃ |
ಮಾನ್ಯಾ ಮುರಾರೇರ್ಮಣಿಪಾದುಕೇ ! ತ್ವಂ
ವಿಹಾರಯುಕ್ತಾ ವಿಜಯಂ ವೃಣೋಷಿ || 16.12 || 542
- ವಿಚಿತ್ರವರ್ಣಾಂ ಮಣಿಪಾದುಕೇ ! ತ್ವಾಂ
ಛಂದೋಮಯೀಂ ಸಾಮನಿಬದ್ಧಗೀತಿಂ |
ಮುನೀಂದ್ರಜುಷ್ಠಾಂ ದ್ವಿಪದಾಂ ಮುರಾರೇಃ
ಪ್ರತ್ಯಾಯಿಕಾಂ ಕಾಂಚಿದೃಚಂ ಪ್ರತೀಮಃ || 16.13 || 543
- ಪ್ರಸೇದುಷೀ ಗೋತ್ರಭಿದಃ ಪ್ರಣಾಮೈಃ
ಪುಷ್ಣಾಸಿ ರಂಗೇಶ್ವರಪಾದುಕೇ ! ತ್ವಂ |
ಮಣಿಪ್ರಭಾಸಂವಲನಾಪದೇಶಾತ್
ಪ್ರಾಯಸ್ತದರ್ಹಾಣಿ ಶರಾಸನಾನಿ || 16.14 || 544
- ಶೋಣಾಶ್ಮನಾಂ ತವ ಹರಿನ್ಮಣಿರಶ್ಮಿಭಿನ್ನಂ
ಬಾಲಾತಪಂ ಬಲಿವಿಮರ್ದನಪಾದರಕ್ಷೇ ! |
ಶ್ಯಾಮೀಕೃತಂ ಶುಕಶಕುಂತಗಣಪ್ರವೇಶಾತ್
ಶಂಕೇ ಸತಾಂ ಕಿಮಪಿ ಶಾಲಿವನಂ ವಿಪಕ್ಷಂ || 16.15 || 545
- ಸಂಭಿದ್ಯಮಾನಮಣಿವಿದ್ರುಮಮೌಕ್ತಿಕಶ್ರೀಃ
ಸೈರಂಧ್ರಿಕೇವ ಭವತೀ ಮಣಿಪಾದರಕ್ಷೇ ! |
ಪ್ರಸ್ತೌತಿ ರಂಗನೃಪತೇಶ್ಚರಣಾರವಿಂದೇ
ಕಸ್ತೂರಿಕಾಘುಸೃಣಚಂದನಪಂಕಚರ್ಚಾಂ || 16.16 || 546
- ಆತನ್ವತೀಮಸುರಮರ್ದನಪಾದರಕ್ಷೇ !
ಶುದ್ಧಾಂತಪಕ್ಷ್ಮಳದೃಶಾಂ ಮದನೇಂದ್ರಜಾಲಂ |

- ವೈಹಾರಿಕೀಂ ವಿವಿಧರತ್ನಮಯೂಖಲಕ್ಷ್ಯಾತ್
ಮನ್ಯೇ ಸಮುದ್ವಹಸಿ ಮೋಹನಪಿಂಞಿಕಾಂ ತ್ವಂ || 16.17 || 547
- ರತ್ನೈರ್ವ್ಯವಸ್ಥಿತಸಿತಾಸಿತಶೋಣವರ್ಣೈಃ
ಆಲೋಕವದ್ಧಿರಜಹಚ್ಚುತಿಸನ್ನಿಕರ್ಷೈಃ |
ದ್ರಷ್ಟುಂ ಮುಕುಂದಚರಣಾವನಿಮೇಷದೃಶ್ಯಾ
ಸಂದೃಶ್ಯಸೇ ಜನನಿ ! ಸಂಬೃತನೇತ್ರಪಂಕ್ತಿಃ || 16.18 || 548
- ಗಾರುತ್ಮತಾಂತರಿತಮೌಕ್ತಿಕಪಂಕ್ತಿಲಕ್ಷ್ಯಾತ್
ದೂರ್ವಾಮಧೂಕರಚಿತಂ ದುರಿತೋಪಶಾಂತ್ಯೈ |
ಮಾತಃ ! ಸ್ವಯಂ ವಹಸಿ ಮುಗ್ಧಧಿಯಾಂ ಪ್ರಜಾನಾಂ
ಮಂಗಳ್ಯಮಾಲ್ಯಮಿವ ಮಾಧವಪಾದುಕೇ ! ತ್ವಂ || 16.19 || 549
- ರಂಗಾಧಿರಾಜಪದರಕ್ಷಿಣಿ ! ರಾಜತೇ ತೇ
ವಜ್ರೋಪಸಂಘಟಿತಮೌಕ್ತಿಕವಿದ್ರುಮಶ್ರೀಃ |
ಸಕ್ತಾ ಚಿರಂ ಮನಸಿ ಸಂಯಮಿನಾಂ ನಿವಾಸಾತ್
ಸೂರ್ಯೇಂದುವಹ್ನಿಮಯಮಂಡಲವಾಸನೇವ || 16.20 || 550
- ಆಸಕ್ತವಾಸವಶಿಲಾಶಕಲಾಸ್ತ್ವದೀಯಾಃ
ಪದ್ಮಾಸಹಾಯಪದರಕ್ಷಿಣಿ ! ಪದ್ಮರಾಗಾಃ |
ಪ್ರತ್ಯಕ್ಷಯಂತಿ ಕಮಪಿ ಭ್ರಮರಾಭಿಲೀನಂ
ಪಾದಾರವಿಂದಮಕರಂದರಸಪ್ರವಾಹಂ || 16.21 || 551
- ಅಂತಃ ಪುರಾಣಿ ಸಮಯೇಷ್ಟಭಿಗಂತುಮೇಕಾ
ರಂಗೇಶಿತುರ್ಜ್ಜಪಯಸೀವ ಪದಾವನಿ ! ತ್ವಂ |
ಮುಕ್ತಾಂಶುಜಾಲಮಿಳನಾದ್ರುಚಿರೈಃ ಪ್ರವಾಳೈಃ
ಬಿಂಬಾಧರಂ ಸ್ಮಿತವಿಶೇಷಯುತಂ ಪ್ರಿಯಾಣಾಂ || 16.22 || 552
- ರಂಗೇಶ್ವರಸ್ಯ ಮೃಗಯೋಶ್ಚರಣಾವಸಕ್ತಾಂ
ರಕ್ಷಃ ಕಪೀಂದ್ರಮಕುಟೇಷು ನಿವೇಶಯೋಗ್ಯಾಂ |

- ಮನ್ಯೇ ಪದಾವನಿ ! ನಿಬದ್ಧವಿಚಿತ್ರರತ್ನಾಂ
ಮಾಯಾಮೃಗಸ್ಯ ರಚಿತಾಮಿವ ಚರ್ಮಣಾ ತ್ವಾಂ || 16.23 || 553
- ಬಧ್ನಾಸಿ ರಂಗಪತಿವಿಭ್ರಮಪಾದುಕೇ ! ತ್ವಂ
ಮಾಯಾಕಿರಾತಮಕುಟೇ ನವಬರ್ಹಮಾಲಾಂ |
ಆಕೃಷ್ಟವಾಸವಧನುಶ್ಯಕಲೈರ್ಮಣೀನಾಂ
ಅನ್ಯೋನ್ಯಸಂಘಟಿತಕರ್ಬುರಿತ್ಯೈರ್ಮಯೂಖೈಃ || 16.24 || 554
- ಅನ್ಯೋನ್ಯಬಂಧುರಹರಿನ್ಮಣಿಪದ್ಮರಾಗಾ
ರಂಗೇಶ್ವರಸ್ಯ ಚರಣಾವನಿ ! ರಾಜಸೇ ತ್ವಂ |
ಆತ್ಮೋಪಮಾನವಿಭವಾಚ್ಚರಿತಾರ್ಥಯಂತೀ
ಶೈಲಾತ್ಮಜಾಗಿರಿಶಯೋರಿವ ಮೂರ್ತಿಮೇಕಾಂ || 16.25 || 555
- ತಾಪತ್ರಯಪ್ರಶಮನಾಯ ಸಮಾಶ್ರಿತಾನಾಂ
ಸಂದರ್ಶಿತಾರುಣಸಿತಾಸಿತರತ್ನಪಂಕ್ತಿಃ |
ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ
ಪ್ರಾಯಃ ಸರೋಜಕುಮುದೋತ್ಪಲಕಾನನಾನಿ || 16.26 || 556
- ದೇಹದ್ಯುತಿಂ ಪ್ರಕಟಯಂತಿ ಮಹೇಂದ್ರನೀಲಾಃ
ಶೌರೇಃ ಪದಾಂಬುಜರುಚಿಂ ತವ ಪದ್ಮರಾಗಾಃ |
ಅನ್ಯೋನ್ಯಲಬ್ಧಪರಭಾಗತಯಾ ತ್ವಮೀಷಾಂ
ಆಭಾತಿ ಕಾಂತಿರಪರಾ ಮಣಿಪಾದರಕ್ಷೇ ! || 16.27 || 557
- ಆಕೀರ್ಣಮೌಕ್ತಿಕಹರಿನ್ಮಣಿಪದ್ಮರಾಗಾಂ
ಅಂಭೋಜಲೋಚನಪದಾವನಿ ! ಭಾವಯೇ ತ್ವಾಂ |
ತತ್ಪಾದವಿಶ್ರಮಜುಷಾಂ ಶ್ರುತಿಸುಂದರೀಣಾಂ
ವರ್ಣೋಪಧಾನಮಿವ ಮೌಳಿನಿವೇಶಯೋಗ್ಯಂ || 16.28 || 558
- ಆಸನ್ನವಾಸವಶಿಲಾರುಚಿರಾಸ್ತ್ವದೀಯಾಃ
ಪದ್ಮೇಕ್ಷಣಸ್ಯ ಪದರಕ್ಷಣಿ ! ಪದ್ಮರಾಗಾಃ |

- ಸಂಭಾವಯಂತಿ ಸಮಯೇ ಕ್ವಚಿದುಷ್ಣಭಾನೋಃ
 ಸದ್ಯಃ ಪ್ರಸೂತಯಮುನಾಸುಭಗಾಮವಸ್ಥಾಂ || 16.29 || 559
- ಮುಕ್ತೇಂದ್ರನೀಲಮಣಿಭಿರ್ವಿಹಿತೇ ಭವತ್ಯಾಃ
 ಪಂಕ್ತೀ ದೃಢೇ ಪರಮಪೂರುಷಪಾದರಕ್ಷೇ ! |
 ಮನ್ಯೇ ಸಮಾಶ್ರಿತಜನಸ್ಯ ತವಾನುಭಾವಾತ್
 ಉನ್ನೋಚಿತೇ ಸುಕೃತದುಷ್ಕೃತಶೃಂಖಲೇ ದ್ವೇ || 16.30 || 560
- ಉದ್ಗೀರ್ಣಗಾಢತಮಸೋ ಹರಿನೀಲಭಂಗಾಃ
 ತಾರಾವಿಶೇಷರುಚಿರಾಣಿ ಚ ಮೌಕ್ತಿಕಾನಿ |
 ತ್ವತ್ಸಂಗಮಾತ್ ಸರಸಿಜೇಕ್ಷಣಪಾದರಕ್ಷೇ !
 ಸಂಯೋಜಯಂತಿ ನಿಶಯಾ ಭವಮೌಳಿಚಂದ್ರಂ || 16.31 || 561
- ವಿಷ್ಣೋಃ ಪದೇನ ಘಟಿತಾ ಮಣಿಪಾದುಕೇ ! ತ್ವಂ
 ವ್ಯಕ್ತೇಂದ್ರನೀಲರುಚಿರುಜ್ಜ್ವಲಮೌಕ್ತಿಕಶ್ರೀಃ |
 ಕಾಲೇಷು ದೀವ್ಯಸಿ ಮರುದ್ಭಿರುದೀರ್ಯಮಾಣಾ
 ಕಾದಂಬಿನೀವ ಪರಿತಃ ಸ್ಫುಟಿವಾರಿಬಿಂದುಃ || 16.32 || 562
- ಭಾಸಾ ಸ್ವಯಾ ಭಗವತೋ ಮಣಿಪಾದರಕ್ಷೇ !
 ಮುಕ್ತಾಂಚಿತಾ ಮರಕತೋಪಲಪದ್ಧತಿಸ್ತೇ |
 ನಿತ್ಯಾವಗಾಹನಸಹಂ ಸಕಲಸ್ಯ ಜಂತೋಃ
 ಗಂಗಾನ್ವಿತಂ ಜನಯತೀವ ಸಮುದ್ರಮನ್ಯಂ || 16.33 || 563
- ಸೂರ್ಯಾತ್ಮಜಾ ಹರಿಶಿಲಾಮಣಿಪಂಕ್ತಿಲಕ್ಷ್ಯಾತ್
 ತ್ವಾಂ ನಿತ್ಯಮಾಶ್ರಿತವತೀ ಮಣಿಪಾದರಕ್ಷೇ ! |
 ಆದೌ ಜನಾರ್ದನಪದೇ ಕ್ಷಣಮಾತ್ರಲಗ್ನಾಂ
 ಆಸನ್ನಮೌಕ್ತಿಕರುಚಾ ಹಸತೀವ ಗಂಗಾಂ || 16.34 || 564
- ಪರ್ಯಂತಸಂಘಟಿತಭಾಸುರಪದ್ಮರಾಗಾಃ
 ಪದ್ಮೋದರಭ್ರಮರಕಾಂತಿಮುಷಸ್ತ್ವದೀಯಾಃ |

- ತ್ವತ್ಸಂಶ್ರಯೇಣ ಚರಣಾವನಿ ! ಶಕ್ರನೀಲಾಃ
ಪೀತಾಂಬರೇಣ ಪುರುಷೇಣ ತುಲಾಂ ಲಭಂತೇ || 16.35 || 565
- ಶಂಕೇ ಪದಾವನಿ ! ಸದಾ ಪರಿಚಿನ್ವತೀ ತ್ವಂ
ರಂಗೇಶಿತುಶ್ಚರಣಪಂಕಜಸೌಕುಮಾರ್ಯಂ |
ಅಗ್ರೇ ಮಹೋಭಿರರುಣೋಪಲಮೌಕ್ತಿಕಾನಾಂ
ಪ್ರಾಜ್ಯಾಂ ವಿನಿಕ್ಷಿಪಸಿ ಪಲ್ಲವಪುಷ್ಪಪಂಕ್ತಿಂ || 16.36 || 566
- ನಿರ್ಗಚ್ಛತಾ ಚರಣರಕ್ಷಿಣಿ ! ನೀಯಮಾನಾ
ರಂಗೇಶ್ವರೇಣ ಭವತೀ ರಣದೀಕ್ಷಿತೇನ |
ಸೂತೇ ಸುರಾರಿಸುಭಟೀನಯನಾಂಬುಜಾನಾಂ
ಜ್ಯೌತ್ಸ್ನೀಂ ನಿಶಾಮಿವ ಸಿತಾಸಿತರತ್ನಭಾಸಾ || 16.37 || 567
- ಮರಕತಹರಿತಾಂಗೀ ಮೇದುರಾ ಪದ್ಮರಾಗೈಃ
ಅಭಿನವಜಲಬಿಂದುವ್ಯಕ್ತಮುಕ್ತಾಫಲಶ್ರೀಃ |
ಕಲಯಸಿ ಪದರಕ್ಷೇ ! ಕೃಷ್ಣಮೇಘಪ್ರಚಾರಾತ್
ಕನಕಸರಿದನೂಪೇ ಶಾದ್ವಲಂ ಸೇಂದ್ರಗೋಪಂ || 16.38 || 568
- ವಿರಚಿತಸುರಸಿಂಧೋರ್ವಿಷ್ಣುಪಾದಾರವಿಂದಾತ್
ಸಮಧಿಕಮನುಭಾವಂ ಪಾದುಕೇ ! ದರ್ಶಯಂತೀ |
ವಲಭಿದುಪಲಮುಕ್ತಾಪದ್ಮರಾಗಪ್ರಕಾಶೈಃ
ಪರಿಣಮಯಸಿ ನೂನಂ ಪ್ರಾಪ್ತಶೋಣಂ ಪ್ರಯಾಗಂ || 16.39 || 569
- ವಿವಿಧಮಣಿಮಯೂಖೈರ್ವ್ಯಕ್ತಪಕ್ಷಾಂ ವಿಚಿತ್ರೈಃ
ಜಲನಿಧಿದುಹಿತುಸ್ತ್ವಾಂ ವೇದ್ಮಿ ಲೀಲಾಚಕೋರೀಂ |
ಅನಿಶಮವಿಕಲಾನಾಂ ಪಾದುಕೇ ! ರಂಗಭರ್ತುಃ
ಚರಣನಖಮಣೀನಾಂ ಚಂದ್ರಿಕಾಮಾಪಿಬಂತೀಂ || 16.40 || 570
- ಚರಣಕಮಲಸೇವಾಸಂಗಿನಾಂ ರಂಗಭರ್ತುಃ
ವಿನಯಗರಿಮಭಾಜಾಂ ವರ್ಜಿತೈರಾತಪತ್ರೈಃ |

- ಪುನರಪಿ ಪದರಕ್ಷೇ ! ಪುಷ್ಯಸಿ ತ್ವಂ ಸುರಾಣಾಂ
ಬಹುವಿಧಮಣಿಕಾಂತ್ಯಾ ಬರ್ಹಿಪಿಂಛಾತಪತ್ರಂ || 16.41 || 571
- ಮರಕತರುಚಿಪತ್ರಾ ಮೌಕ್ತಿಕಸ್ಮೇರಪುಷ್ಪಾ
ಸ್ಫುಟಕಿಸಲಯಶೋಭಾ ಭಾಸುರೈಃ ಪದ್ಮರಾಗೈಃ |
ಫಲಮಖಿಲಮುದಾರಾ ರಂಗನಾಥಸ್ಯ ಪಾದೇ
ಕಲಯತಿ ಭವತೀ ನಃ ಕಲ್ಪವಲ್ಲೀವ ಕಾಚಿತ್ || 16.42 || 572
- ಬಹುಮಣಿರುಚಿರಾಂಗೀಂ ರಂಗನಾಥಸ್ಯ ಪಾದಾತ್
ನಿಜಶಿರಸಿ ಗಿರೀಶೋ ನಿಕ್ಷಿಪನ್ ಪಾದುಕೇ ! ತ್ವಾಂ |
ಸ್ಮರತಿ ಲಳಿತಮಂತರ್ಲಾಳನೀಯಂ ಭವಾನ್ಯಾಃ
ತರಳಘನಕಲಾಪಂ ಷಣ್ಮುಖಸ್ಯೌಪವಾಹ್ಯಂ || 16.43 || 573
- ವಿವಿಧಮಣಿಸಮುತ್ಥೈರ್ವ್ಯಕ್ತಮಾಪಾದಯಂತೀಂ
ದಿವಸರಜನಿಸಂಧ್ಯಾಯೌಗಪದ್ಯಂ ಮಯೂಖೈಃ |
ಉಪನಿಷದುಪಗೀತಾಂ ಪಾದುಕೇ ! ರಂಗಿಣಸ್ತ್ವಾಂ
ಅಘಟಿತಘಟನಾರ್ಹಾಂ ಶಕ್ತಿಮಾಲೋಚಯಾಮಃ || 16.44 || 574
- ಸಕಲಮಿದಮವಂಧ್ಯೇ ಶಾಸನೇ ಸ್ಥಾಪಯಂತೀ
ಮುರಮಥನಪದಸ್ಥಾ ಮೌಕ್ತಿಕಾದಿಪ್ರಕಾರಾ |
ಪ್ರಕಟಯಸಿ ವಿಶುದ್ಧಶ್ಯಾಮರಕ್ತಾದಿರೂಪಾನ್
ಫಲಪರಿಣತಿಭೇದಾನ್ ಪ್ರಾಣಿನಾಂ ಪಾದುಕೇ ! ತ್ವಂ || 16.45 || 575
- ಪ್ರದಿಶತಿ ಮುದಮಕ್ಷೋಃ ಪಾದುಕೇ ! ದೇಹಭಾಜಾಂ
ಶತಮಖಮಣಿಪಂಕ್ತಿಃ ಶಾರ್ಙ್ಗಣಸ್ತುಲ್ಯವರ್ಣಾ |
ಪರಿಸರನಿಹಿತ್ಯಿಸ್ತೇ ಪದ್ಮರಾಗಪ್ರದೀಪೈಃ
ಘನತರಪರಿಣದ್ಧಾ ಕಜ್ಜಳಶ್ಯಾಮಿಕೇವ || 16.46 || 576
- ಕಲಯಾಽಪಿ ಹಾನಿರಹಿತೇಷು ಸದಾ
ತವ ಮೌಕ್ತಿಕೇಷು ಪರಿತಃ ಪ್ರಥತೇ |

ಉಪರಜ್ಯಮಾನಹರಿಣಾಂಕತುಲಾ

ಹರಿಪಾದುಕೇ ! ಹರಿಶಿಲಾಮಹಸಾ || 16.47 ||

577

ಮರಕತಪತ್ರಳಾ ರುಚಿರವಿದ್ಯುಮಪಲ್ಲವಿತಾ

ಪೃಥುತರಮೌಕ್ತಿಕಸ್ತಬಕಿತಾ ನಿಗಮೈಃ ಸುರಭಿಃ |

ಉಪವನದೇವತೇವ ಚರಣಾವನಿ ! ರಂಗಪತೇಃ

ಅಭಿಲಷತೋ ವಿಹಾರಮಭಿಗಮ್ಯ ಪದಂ ಸ್ಪೃಶಸಿ || 16.48 ||

578

ಸದೋತ್ತುಂಗೇ ರಂಗಕ್ಷಿತಿರಮಣಪಾದಪ್ರಣಯಿನಿ !

ತ್ವದಾಲೋಕೇ ತತ್ತನ್ಮಣಿರಣಸಂಭೇದಕಲುಷೇ |

ಪ್ರತಿಸ್ತೋತೋವೃತ್ತ್ಯಾ ಪ್ರಥಿತರುಚಿಭೇದಂ ನ ಸಹತೇ

ನವಾಂಭಸ್ವಾಚ್ಛಂದ್ಯಂ ನಮದಮರಕೋಟೀರಮಕರಃ || 16.49 ||

579

ಜನಯಸಿ ಪದಾವನಿ ! ತ್ವಂ ಮುಕ್ತಾಶೋಣಮಣಿಶಕ್ರನೀಲರುಚಾ |

ನಖರುಚಿಸಂತತಿರುಚಿರಾಂ ನಂದಕನಿಸ್ತಿಂಶಸಂಪದಂ ಶೌರೇಃ || 16.50 ||

580

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಬಹುರತ್ನಪದ್ಧತಿಃ ಷೋಡಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪದ್ಮರಾಗಪದ್ಧತಿಃ ಸಪ್ತದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ರಂಗನಾಥಸ್ಯ ಪಾದುಕಾಂ ಪದ್ಮರಾಗಿನೀಂ |

ಪದ್ಯೈಕನಿಯತಾಂ ತಸ್ಯ ಪದ್ಮವಾಸಾಮಿವಾಪರಾಂ || 17.1 ||

581

ಅತಿವಾಙ್ಮನಸಂ ವಿಚಿಂತ್ಯ ಶೌರೇಃ

ಪದರಕ್ಷೇ ! ಪದಪದ್ಮಸೌಕುಮಾರ್ಯಂ |

ಪರಿಪುಷ್ಯಸಿ ಪದ್ಮರಾಗಭಾಸಾ

ಪದವೀಮಾಹಿತಪಲ್ಲವಾಮಿವ ತ್ವಂ || 17.2 ||

582

ಪದಪಲ್ಲವಸಂಗಿಭಿಃ ಪ್ರದೀಪ್ಯೈಃ

ಅಧಿಕೋಲ್ಲಾಸಿಭಿರಂಬ ! ಪದ್ಮರಾಗೈಃ |

ಅನಲೇ ಶಯನಂ ಕ್ವಚಿನ್ಮೂರಾರೇಃ

ಅವಿಸಂವಾದಯಸೀವ ಪಾದುಕೇ ! ತ್ವಂ || 17.3 ||

583

ವಿವೃಣೋತಿ ರಂಗಪತಿರತ್ನಪಾದುಕೇ !

ತ್ವಯಿ ಪದ್ಮರಾಗಮಣಿಪದ್ಧತಿಃ ಶುಭಾ |

ನಿಬಿಡೋರುಸಂಘಟನಪೀಡನಕ್ಷರನ್

ಮಧುಕೈಟಭಕ್ಷತಜಪಂಕವಾಸನಾಂ || 17.4 ||

584

ಪ್ರತಿಯಂತಿ ರಂಗಪತಿಪಾದುಕೇ ! ಜನಾಃ

ತವ ಪದ್ಮರಾಗಮಣಿರಶ್ಮಿಸಂತತಿಂ |

- ಅಭಿಜಗ್ಮುಷಾಂ ತ್ವದನುಭಾವಖಂಡಿತಾತ್
ಅಘಸಂಚಯಾದ್ವಿಗಳಿತಾಮಸೃಕ್ಱಟಾಂ || 17.5 || 585
- ಪಶ್ಯಂತಿ ರಂಗೇಶ್ವರಪಾದುಕೇ ! ತ್ವಾಂ
ಪೌರಾಂಗನಾಃ ಸ್ಪರ್ಶಿತರಾಗಬಂಧಾಂ |
ಶೃಂಗಾರಯೋನೇರ್ಜ್ವಲನಸ್ಯ ದೀಪ್ತೈಃ
ಅಂಗಾರಜಾಲೈರಿವ ಪದ್ಮರಾಗೈಃ || 17.6 || 586
- ಅವೈಮಿ ದೋಷಾಪಗಮಸ್ಯ ಹೇತುಂ
ತಮೋಪಹಾಂ ಸಂಭೃತಪದ್ಮರಾಗಾಂ |
ಅಶೇಷವಂದ್ಯಾಂ ಮಣಿಪಾದುಕೇ ! ತ್ವಾಂ
ರಂಗೇಶಸೂರ್ಯೋದಯಪೂರ್ವಸಂಧ್ಯಾಂ || 17.7 || 587
- ಅವಾಪ್ಯ ಪಾದಾವನಿ ! ರಂಗಭರ್ತುಃ
ಪಾದಾಂಬುಜೇ ಪಲ್ಲವಸಂಸ್ತರಾಭಾಂ |
ತ್ವತ್ಪದ್ಮರಾಗದ್ಯುತಯೋ ಭಜಂತೇ
ಕಾಲಾನಲತ್ವಂ ಕಲುಷಾಂಬುಧೇರ್ನಃ || 17.8 || 588
- ನಿಸರ್ಗಸಿದ್ಧಂ ಮಣಿಪಾದರಕ್ಷೇ !
ದೇವಸ್ಯ ರಂಗಾವಸಥಪ್ರಿಯಸ್ಯ |
ಬಾಲಾರ್ಕವರ್ಣಾಃ ಪದಪದ್ಮರಾಗಂ
ತ್ವತ್ಪದ್ಮರಾಗಾಃ ಪುನರುಕ್ತಯಂತಿ || 17.9 || 589
- ಪದೇನ ವಿಶ್ವಂ ಮಣಿಪಾದರಕ್ಷೇ !
ಪತ್ನ್ಯಾ ಸಮಂ ಪಾಲಯತೋ ಮುರಾರೇಃ |
ಯಶಃ ಪಯೋಧೌ ಪರಿಕಲ್ಪಯಂತಿ
ಪ್ರವಾಳಶೋಭಾಂ ತವ ಪದ್ಮರಾಗಾಃ || 17.10 || 590
- ಅರ್ಚಿಷ್ಮತೀ ಕಾಂಚನಪಾದರಕ್ಷೇ !
ಪ್ರಸ್ತೌತಿ ತೇ ಪಾಟಲರತ್ನಪಂಕ್ತಿಃ |

- ರೇಖಾರಥಾಂಗಸ್ಯ ಮಹಃ ಪ್ರಪಂಚಂ
ರಂಗೇಶಪಾದಾಂಬುಜಮಧ್ಯಭಾಜಃ || 17.11 || 591
- ತ್ವಯೈವ ಪಾದಾವನಿ ! ಶೋಣರತ್ನೈಃ
ಬಾಲಾತಪಂ ನೂನಮುದೀರಯಂತ್ಯಾ |
ಪದ್ಮಾಪತೇಃ ಪಾದತಲಪ್ರರೂಢಂ
ರೇಖಾಂಬುಜಂ ನಿತ್ಯಮಭೂದನಿದ್ರಂ || 17.12 || 592
- ನಿತ್ಯಂ ನಿಜಾಲೋಕಪಥಂ ಗತಾನಾಂ
ಶ್ರೇಯೋ ದಿಶಂತೀಂ ಶ್ರಿತಪದ್ಮರಾಗಾಂ |
ಮಹೀಯಸೀಂ ಮಾಧವಪಾದರಕ್ಷೇ !
ಮನ್ಯಾಮಹೇ ಮಂಗಳದೇವತಾಂ ತ್ವಾಂ || 17.13 || 593
- ದೇವಸ್ಯ ರಂಗರಸಿಕಸ್ಯ ವಿಹಾರಹೇತೋಃ
ಆತ್ಮಾನಮಂಘ್ರಿಕಮಲೇ ವಿನಿವೇದ್ಯ ಪೂರ್ವಂ |
ಪ್ರಾಯೋ ನಿವೇದಯಸಿ ಶೋಣಮಣಿಪ್ರಕಾಶೈಃ
ಪ್ರತ್ಯೂಷಪದ್ಮಕಲಿಕಾಂ ಪದರಕ್ಷಿಣಿ ! ತ್ವಂ || 17.14 || 594
- ಪ್ರತ್ಯಙ್ಮಯಸ್ಯ ಹವಿಷಃ ಪ್ರಣವೇನ ದೇವಿ !
ಪ್ರಕ್ಷೇಪಣಾಯ ಪರಮಾರ್ಥವಿದಾಂ ಮುನೀನಾಂ |
ಪ್ರಾಜ್ಯಾಂ ಮುಕುಂದಚರಣಾವನಿ ! ಪದ್ಮರಾಗೈಃ
ಪರ್ಯಾಯಪಾವಕಶಿಖಾಂ ಭವತೀಂ ಪ್ರತೀಮಃ || 17.15 || 595
- ಸಂಪದ್ಯತೇ ತವ ಪದಾವನಿ ! ಪದ್ಮರಾಗೈಃ
ಪ್ರಸ್ಥಾನಮಾಂಗಳಿಕಹೋಮಹುತಾಶನಶ್ರೀಃ |
ಕ್ಷೀರಾಹುತಿರ್ಭವತಿ ಯತ್ರ ವಿಕಲ್ಪಗಂಗಾ
ರಂಗೇಶ್ವರಸ್ಯ ರುಚಿರಾ ನಖರಶ್ಮಿಧಾರಾ || 17.16 || 596
- ಆಮುಂಚತಾಮರುಣಯಾವಕಪಂಕಲಕ್ಷೀಂ
ಶೋಣಾಶ್ಮನಾಂ ತವ ಪದಾವನಿ ! ಕಾಂತಿಯೋಗಾತ್ |

- ಪದ್ಮಾಸಹಾಯಪದಪದ್ಮನಖಾಃ ಶ್ರಯಂತೇ
ಸಂಧ್ಯಾನುರಂಜಿತಸುಧಾಕರಬಿಂಬಶೋಭಾಂ || 17.17 || 597
- ಸ್ಥಾನೇ ತವಾಚ್ಯುತಪದಾವನಿ ! ಪದ್ಮರಾಗಾಃ
ತೇಜೋಮಯಾಃ ಪ್ರಶಮಯಂತಿ ತಮೋ ಮದೀಯಂ |
ಚಿತ್ರಂ ತದೇತದಿಹ ಯಜ್ಜನಯಂತಿ ನಿತ್ಯಂ
ರಾಗಾತ್ಮಕೇನ ಮಹಸಾ ರಜಸೋ ನಿವೃತ್ತಿಂ || 17.18 || 598
- ಪದ್ಮಾಕರಾಂತರವಿಕಾಸಿನಿ ರಂಗಭರ್ತುಃ
ಪೀತ್ವಾ ಪದಾವನಿ ! ಮಧೂನಿ ಪದಾರವಿಂದೇ |
ಶೋಣೋಪಲದ್ಯುತಿಮಯೀಂ ಸುಭಗಪ್ರಚಾರಾಂ
ಮನ್ಯೇ ಬಿಭರ್ಷಿ ಮಹತೀಂ ಮದರಾಗಶೋಭಾಂ || 17.19 || 599
- ಪಾದಾವನಿ ! ಪ್ರಸೃಮರಸ್ಯ ಕಲೇರ್ಯುಗಸ್ಯ
ಪ್ರಾಯೇಣ ಸಂಪ್ರತಿ ನಿವಾರಯಿತುಂ ಪ್ರವೇಶಂ |
ಶ್ರೀರಂಗಸೀಮ್ನಿ ತವ ಶೋಣಮಣಿಪ್ರಸೂತಃ
ಪ್ರಾಕಾರಮಗ್ನಿಮಯಮಾರಭತೇ ಪ್ರಕಾಶಃ || 17.20 || 600
- ಲೀಲಾಗೃಹಾಂತರವಿಹಾರಿಣಿ ರಂಗನಾಥೇ
ಲಾಕ್ಷಾರಸೈರರುಣರತ್ನಮಯೂಖಲಕ್ಷ್ಮೈಃ |
ಪ್ರಾಯೇಣ ರಂಜಯತಿ ಪಾದಸರೋಜಯುಗ್ಮಂ
ಸೈರಂಧ್ರಿಕೇವ ಭವತೀ ಮಣಿಪಾದರಕ್ಷೇ ! || 17.21 || 601
- ರಂಗೇಶಿತುವಿಹರತೋ ಮಣಿಪಾದರಕ್ಷೇ !
ರಥ್ಯಾಂತರೇ ಸುಮನಸಃ ಪರಿಕೀರ್ಯಮಾಣಾಃ |
ತ್ವತ್ಪದ್ಮರಾಗಕಿರಣಚ್ಛುರಣಾದ್ಭಜಂತೇ
ಸಂಧ್ಯಾತಪಾಂತರಿತತಾರಕಪಂಕ್ತಿಲಕ್ಷ್ಮೀಂ || 17.22 || 602
- ರಂಗಾಧಿರಾಜಪದರಕ್ಷಿಣಿ ! ಬಿಭ್ರತಸ್ತ್ವಾಂ
ಗಂಗಾತರಂಗವಿಮಲೇ ಗಿರಿಶಸ್ಯ ಮೌಳೌ |

ಸಂವರ್ಧಯಂತಿ ಮಹಸಾ ತವ ಪದ್ಮರಾಗಾಃ

ಶೈಲಾತ್ಮಜಾಚರಣಯಾವಕಪಂಕಲಕ್ಷ್ಮೀಂ || 17.23 ||

603

ಶರಣಮುಪಗತಾನಾಂ ಶರ್ವರೀಂ ಮೋಹರೂಪಾಂ

ಶಮಯಿತುಮುದಯಸ್ಥಾನ್ಮನ್ಮಹೇ ಬಾಲಸೂರ್ಯಾನ್ |

ಪದಸರಸಿಜಯೋಗಾದ್ರಂಗನಾಥಸ್ಯ ಭೂಯಃ

ಪರಿಣಮದರುಣಿಮ್ನುಃ ಪಾದುಕೇ ! ಪದ್ಮರಾಗಾನ್ || 17.24 ||

604

ಹರಿಪದರುಚಿರಾಣಾಂ ಪಾದುಕೇ ! ತಾವಕಾನಾಂ

ಅರುಣಮಣಿಗಣಾನಾಂ ನೂನಮಧೇಂದುಮೌಳಿಃ |

ಪ್ರಣತಿಸಮಯಲಗ್ನಾಂ ವಾಸನಾಮೇವ ಧತ್ತೇ

ಕಳಮಕಣಿಶಕಾಂತಿಸ್ಪರ್ಧಿನೀಭಿರ್ಜಟಾಭಿಃ || 17.25 ||

605

ಪ್ರತಿವಿಹರಣಮೇತೇ ಪಾದುಕೇ ! ರಂಗಭರ್ತುಃ

ಪದಕಮಲಸಗಂಧಾಃ ಪದ್ಮರಾಗಾಸ್ತ್ವದೀಯಾಃ |

ತರುಣತಪನಮೈತ್ರೀಮುದ್ವಹದ್ಭಿರ್ಮಯೂಖೈಃ

ಸ್ಥಲಕಮಲವಿಭೂತಿಂ ಸ್ಥಾಪಯಂತ್ಯವ್ಯವಸ್ಥಾಂ || 17.26 ||

606

ಅಯಮನಿತರಭೋಗಾನ್ ರಂಜಯನ್ ವೀತರಾಗಾನ್

ಅರುಣಮಣಿಗಣಾನಾಂ ತಾವಕಾನಾಂ ಪ್ರಕಾಶಃ |

ಮಧುರಿಪುಪದರಕ್ಷೇ ! ಮಂಕ್ಷು ಜಾಜ್ವಲ್ಯಮಾನಃ

ಶಲಭಯತಿ ಜನಾನಾಂ ಶಾಶ್ವತಂ ಪಾಪರಾಶಿಂ || 17.27 ||

607

ಪ್ರಚುರನಿಗಮಗಂಧಾಃ ಪಾದುಕೇ ! ರಂಗಭರ್ತುಃ

ಪದಕಮಲಸಮೃದ್ಧಿಂ ಪ್ರತ್ಯಹಂ ಭಾವಯಂತಃ |

ದಧತಿ ಶಕಲಯಂತೋ ಗಾಢಮಂತಸ್ತಮಿಸ್ರಂ

ಸಮುಚಿತಮರುಣತ್ವಂ ತಾವಕಾಃ ಪದ್ಮರಾಗಾಃ || 17.28 ||

608

ಲಾಕ್ಷಾಲಕ್ಷ್ಮೀಮಧರರುಚಕೇ ರಂಗಿಣಃ ಪಾದರಕ್ಷೇ !

ವಕ್ತ್ರಾಂಭೋಜೇ ಮದಪರಿಣತಿಂ ಪದ್ಮರಾಗದ್ಯುತಿಸ್ತೇ |

ಕರ್ಣೋಪಾಂತೇ ಕಿಸಲಯರುಚಿಂ ದೇವಿ ! ಸೇವಾನತಾನಾಂ

ಸೀಮಂತೇ ಚ ತ್ರಿದಶಸುದೃಶಾಂ ಸೌತಿ ಸಿಂದೂರಶೋಭಾಂ || 17.29 ||

609

ಅರುಣಮಣಯಸ್ತವೈತೇ ಹರಿಪದರಾಗೇಣ ಲಬ್ಧಮಹಿಮಾನಃ |

ಗಮಯಂತಿ ಚರಣರಕ್ಷೇ ! ದ್ಯುಮಣಿಗಣಂ ಜ್ಯೋತಿರಿಂಖಣತಾಂ || 17.30 ||

610

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಪದ್ಮರಾಗಪದ್ಧತಿಃ ಸಪ್ತದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಮುಕ್ತಾಪದ್ಧತಿಃ ಅಷ್ಟಾದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಬದ್ಧಾನಾಂ ಯತ್ರ ನಿತ್ಯಾನಾಂ ಮುಕ್ತಾನಾಮೀಶ್ವರಸ್ಯ ಚ |

ಪ್ರತ್ಯಕ್ಷಂ ಶೇಷಶೇಷಿತ್ವಂ ಸಾ ಮೇ ಸಿದ್ಧ್ಯತು ಪಾದುಕಾ || 18.1 ||

611

ತವ ರಂಗಧುರೀಣಪಾದರಕ್ಷೇ !

ವಿಮಲಾ ಮೌಕ್ತಿಕಪದ್ಧತಿವಿಭಾತಿ |

ಸುಹೃದಿ ತ್ವಯಿ ಸಾಧಿತಾಪವರ್ಗೈಃ

ಸಮಯೇ ಸಂಕ್ರಮಿತೇವ ಸಾಧುಕೃತ್ಯಾ || 18.2 ||

612

ಶರಣಾಗತಸಸ್ಯಮಾಲಿನೀಯಂ

ತವ ಮುಕ್ತಾಮಣಿರಶ್ಮಿನಿರ್ಝರೌಘೈಃ |

ನನು ರಂಗಧುರೀಣಪಾದರಕ್ಷೇ !

ಜಗತೀ ನಿತ್ಯಮದೈವಮಾತೃಕಾಽಭೂತ್ || 18.3 ||

613

ಅಧಿವಿಷ್ಟುಪದಂ ಪರಿಸ್ಪುರಂತೀ

ನವಮುಕ್ತಾಮಣಿನಿರ್ಮಲಪ್ರಕಾಶಾ |

ಪರಿಪುಷ್ಯಸಿ ಮಂಗಳಾನಿ ಪುಂಸಾಂ

ಪ್ರತಿಪಚ್ಚಂದ್ರಕಲೇವ ಪಾದುಕೇ ! ತ್ವಂ || 18.4 ||

614

ನಿಹಿತಾ ನವಮೌಕ್ತಿಕಾವಳಿಸ್ತ್ವಾಂ

ಅಭಿತಃ ಕಾಂಚನಪಾದುಕೇ ! ಮುರಾರೇಃ |

ನಖಚಂದ್ರಮಸಾಂ ಪದಾಶ್ರಿತಾನಾಂ

ಪ್ರತಿಮಾಚಂದ್ರಪರಂಪರೇವ ಭಾತಿ || 18.5 ||

615

ಸಮತಾಮುಪೈತಿ ವಪುಷಾಽಪಿ ಸದಾ

ಭವದೀಯಮೌಕ್ತಿಕಮಹಶ್ಫುರಿತಾ |

ಹರಿಪಾದುಕೇ ! ಹರಿಪದೋದ್ಭವಯಾ

ಕನಕಾಪಗಾ ಸುರಪುರಾಪಗಯಾ || 18.6 ||

616

ತವ ರಂಗಚಂದ್ರತಪನೀಯಪಾದುಕೇ !

ವಿಮಲಾ ಸಮುದ್ವಹತಿ ಮೌಕ್ತಿಕಾವಳಿಃ |

ಚರಣಾರವಿಂದನಖಚಂದ್ರಮಂಡಲ -

ಪ್ರಣಯೋಪಯಾತನವತಾರಕಾರುಚಿಂ || 18.7 ||

617

ಚಂದ್ರಚೂಡಮಕುಟೇನ ಲಾಳಿತಾ

ಚಾರುಮೌಕ್ತಿಕಮಯೂಖಪಾಂಡರಾ |

ರಂಗನಾಥಪದಪದ್ಮಸಂಗಿನೀ

ಲಕ್ಷ್ಯಸೇ ಸುರಧುನೀವ ಪಾದುಕೇ ! || 18.8 ||

618

ಯೇ ಭಜಂತಿ ಭವತೀಂ ತವೈವ ತೇ

ಮೌಕ್ತಿಕದ್ಯುತಿವಿಕಲ್ಪಗಂಗಯಾ |

ವರ್ಧಯಂತಿ ಮಧುವೈರಿಪಾದುಕೇ !

ಮೌಳಿಚಂದ್ರಶಕಲಸ್ಯ ಚಂದ್ರಿಕಾಂ || 18.9 ||

619

ಮುಕ್ತಾಮಯೂಖೈರ್ನಿಯತಂ ತ್ವದೀಯೈಃ

ಆಪೂರಯಿಷ್ಯನ್ನವತಂಸಚಂದ್ರಂ |

ಬಿಭರ್ತಿ ರಂಗೇಶ್ವರಪಾದರಕ್ಷೇ !

ದೇವೋ ಮಹಾನ್ ದರ್ಶಿತಸನ್ನತಿಸ್ತ್ವಾಂ || 18.10 ||

620

ಪರಿಷ್ಕೃತಾ ಮೌಕ್ತಿಕರಶ್ಮಿಜಾಲೈಃ

ಪದಸ್ಯ ಗೋಪ್ತೀ ಭವತೀ ಮುರಾರೇಃ |

ಭವತ್ಯನೇಕೋರ್ಮಿಸಮಾಕುಲಾನಾಂ

ಪುಂಸಾಂ ತಮಃ ಸಾಗರಪೋತಪಾತ್ರೀ || 18.11 ||

621

ರಂಗೇಶಪಾದಪ್ರತಿಪನ್ನಭೋಗಾಂ

ರತ್ನಾನುವಿದ್ಧೈರ್ಮಹಿತಾಂ ಶಿರೋಭಿಃ |

ಮುಕ್ತಾವದಾತಾಂ ಮಣಿಪಾದುಕೇ ! ತ್ವಾಂ

ಮೂರ್ತಿಂ ಭುಜಂಗಾಧಿಪತೇಃ ಪ್ರತೀಮಃ || 18.12 ||

622

ಮುಕುಂದಪಾದಾವನಿ ! ಮೌಕ್ತಿಕೈಸ್ತೇ

ಜ್ಯೋತ್ಸ್ನಾಮಯಂ ವಿಶ್ವಮಿದಂ ದಿವಾಽಪಿ |

ವೈಮಾನಿಕಾನಾಂ ನ ಭಜಂತಿ ಯೇನ

ವ್ಯಾಕೋಚತಾಮಂಜಲಿಪದ್ಮಕೋಶಾಃ || 18.13 ||

623

ಸಮಾಶ್ರಿತಾನಾಮನಘಾಂ ವಿಶುದ್ಧಿಂ

ತ್ರಾಸವ್ಯಪಾಯಂ ಚ ವಿತನ್ವತೀ ತ್ವಂ |

ಸಾಯುಜ್ಯಮಾಪಾದಯಸಿ ಸ್ವಕೀಯೈಃ

ಮುಕ್ತಾಫಲೈರ್ಮಾರ್ಧವಪಾದುಕೇ ! ನಃ || 18.14 ||

624

ಅವೈಮಿ ಪಾದಾವನಿ ! ಮೌಕ್ತಿಕಾನಾಂ

ಕೀರ್ಣಾಮುದಗ್ರೈಃ ಕಿರಣಪ್ರರೋಹೈಃ |

ಯಾತ್ರೋತ್ಸವಾರ್ಥಂ ವಿಹಿತಾಂ ಮುರಾರೇಃ

ಅಭಂಗುರಾಮಂಕುರಪಾಲಿಕಾಂ ತ್ವಾಂ || 18.15 ||

625

ಶಿವತ್ವಹೇತುಂ ಸಕಲಸ್ಯ ಜಂತೋಃ

ಸ್ರೋತೋವಿಶೇಷೈಃ ಸುಭಗಾಮಸಂಖ್ಯೈಃ |

ಮುಕ್ತಾಮಯೂಖೈಃ ಸುರಸಿಂಧುಮನ್ಯಾಂ

ಪುಷ್ಣಾಸಿ ರಂಗೇಶ್ವರಪಾದುಕೇ ! ತ್ವಂ || 18.16 ||

626

ರಂಗೇ ಶಯಾನಸ್ಯ ಪದಾವನಿ ! ತ್ವಾಂ

ಲಾವಣ್ಯಸಿಂಧೋಃ ಸವಿಧೇ ನಿಷಣ್ಣಾಂ |

- ಪರಿಸ್ಪುರನೌಕ್ತಿಕಜಾಲದೃಶ್ಯಾಂ
ಪ್ರಸೂತಿಭಿನ್ನಾಂ ಪ್ರತಿಯಂತಿ ಶುಕ್ತಿಂ || 18.17 || 627
- ಅವೈಮಿ ರಂಗೇಶ್ವರಪಾದರಕ್ಷೇ !
ಮುಕ್ತಾಫಲಾನಿ ತ್ವಯಿ ನಿಸ್ತುಲಾನಿ |
ತೇನೈವ ಕಲ್ಪಾಂತರತಾರಕಾಣಾಂ
ಉಪ್ತಾನಿ ಬೀಜಾನಿ ಜಗದ್ವಿಧಾತ್ರಾ || 18.18 || 628
- ವಿಕ್ರಮ್ಯಮಾಣಮಭವತ್ ಕ್ಷಣಮಂತರಿಕ್ಷಂ
ಮಾಯಾವಿನಾ ಭಗವತಾ ಮಣಿಪಾದರಕ್ಷೇ ! |
ವ್ಯೋಮಾಪಗಾವಿಪುಲಬುದ್ಬದದರ್ಶನೀಯೈಃ
ಮುಕ್ತಾಫಲೈಸ್ತವ ಶುಭೈಃ ಪುನರುಕ್ತತಾರಂ || 18.19 || 629
- ಲಕ್ಷ್ಮೀವಿಹಾರರಸಿಕೇನ ಪದಾವನಿ ! ತ್ವಂ
ರಕ್ಷಾವಿಧೌ ಭಗವತಾ ಜಗತೋ ನಿಯುಕ್ತಾ |
ಸತ್ತ್ವಂ ತದರ್ಹಮಿವ ದರ್ಶಯಸಿ ಪ್ರಭೂತಂ
ಮುಕ್ತಾಮಯೂಖನಿಕರೇಣ ವಿಸೃತ್ವರೇಣ || 18.20 || 630
- ಪಾದಾರ್ಪಣೇನ ಭವತೀಂ ಪ್ರತಿಪದ್ಯಮಾನೇ
ಶ್ರೀರಂಗಚಂದ್ರಮಸಿ ಸಂಭೃತಮೌಕ್ತಿಕಶ್ರೀಃ |
ಅಂಗೀಕರೋಷಿ ಚರಣಾವನಿ ! ಕಾಂತಿಮಗ್ರ್ಯಾಂ
ಉದ್ಭಿದ್ಯಮಾನಕುಮುದೇವ ಕುಮುದ್ವತೀ ತ್ವಂ || 18.21 || 631
- ತ್ರಯ್ಯಂತಹರ್ಮ್ಯತಲವರ್ಣಸುಧಾಯಿತೇನ
ಜ್ಯೋತ್ಸ್ನಾವಿಕಲ್ಪಿತರುಚಾ ಮಣಿಪಾದುಕೇ ! ತ್ವಂ |
ಮುಕ್ತಾಮಯೀ ಮುರಭಿದಂಘ್ರಿಸರೋಜಭಾಜಾಂ
ವರ್ಣೇನ ತೇ ಶಮಯಸೀವ ಸತಾಮವರ್ಣಂ || 18.22 || 632
- ವೈಕುಂಠಪಾದನಖವಾಸನಯೇವ ನಿತ್ಯಂ
ಪಾದಾವನಿ ! ಪ್ರಸುವತೇ ತವ ಮೌಕ್ತಿಕಾನಿ |

- ಅಚ್ಚಿನ್ನತಾಪಶಮನಾಯ ಸಮಾಶ್ರಿತಾನಾಂ
ಆಲೋಕಮಂಡಲಮಿಷಾದಮೃತಪ್ರವಾಹಂ || 18.23 || 633
- ರಾಮಾನುವೃತ್ತಿಜಟಿಲೇ ಭರತಸ್ಯ ಮೌಳೌ
ರಂಗಾಧಿರಾಜಪದಪಂಕಜರಕ್ಷಿಣಿ ! ತ್ವಂ |
ಏಕಾತಪತ್ರಿತಜಗತ್ಪ್ರಿತಯಾ ದ್ವಿತೀಯಂ
ಮುಕ್ತಾಂಶುಭಿಃ ಕೃತವತೀ ನವಮಾತಪತ್ರಂ || 18.24 || 634
- ಪಾದಾವನಿ ! ಸ್ಫುಟಮಯೂಖಮಧುಪ್ರವಾಹಾ
ಮುಗ್ಧಾ ಪರಿಸ್ಫುರತಿ ಮೌಕ್ತಿಕಪದ್ಧತಿಸ್ತೇ |
ರೂಢಸ್ಯ ರಂಗಪತಿಪಾದಸರೋಜಮಧ್ಯೇ
ರೇಖಾತ್ಮನಃ ಸುರತರೋರಿವ ಪುಷ್ಪಪಂಕ್ತಿಃ || 18.25 || 635
- ಆಮ್ರೇಡಿತ್ಯೈಃ ಪದನಖೀಂದುರುಚಾ ಮನೋಜ್ಞೈಃ
ಮುಕ್ತಾಂಶುಭಿರ್ಮುರಭಿದೋ ಮಣಿಪಾದುಕೇ ! ತ್ವಂ |
ಸ್ವಾಭಾವಿಕೀಂ ಸಕಲಜಂತುಷು ಸಾರ್ವಭೌಮೀಂ
ಪ್ರಾಯಃ ಪ್ರಸತ್ತಿಮಮಲಾಂ ಪ್ರಕಟೀಕರೋಷಿ || 18.26 || 636
- ನಿಸ್ಸೀಮಪಂಕಮಲಿನಂ ಹೃದಯಂ ಮದೀಯಂ
ನಾಥಸ್ಯ ರಂಗವಸತೇರಧಿರೋಡುಮಿಚ್ಛೋಃ |
ಮಾತಸ್ತವೈವ ಸಹಸಾ ಮಣಿಪಾದರಕ್ಷೇ !
ಮುಕ್ತಾಂಶವಃ ಸ್ಫಟಿಕಸೌಧತುಲಾಂ ನಯಂತಿ || 18.27 || 637
- ಶ್ಯಾಮಾ ತನುರ್ಭಗವತಃ ಪ್ರತಿಪನ್ನತಾರಾ
ತ್ವಂ ಚಂದ್ರಿಕಾ ವಿಮಲಮೌಕ್ತಿಕದರ್ಶನೀಯಾ |
ಸ್ಥಾನೇ ತದೇತದುಭಯಂ ಮಣಿಪಾದರಕ್ಷೇ !
ಬೋಧಂ ಕ್ಷಣಾನ್ನಯತಿ ಬುದ್ಧಿಘನಮುದ್ವತೀಂ ನಃ || 18.28 || 638
- ಉದ್ಗಾಢಪಂಕಶಮನೈರ್ಮಣಿಪಾದರಕ್ಷೇ !
ಮುಕ್ತಾಂಶುಭಿರ್ಮುರಭಿದೋ ನಖರಶ್ಮಿಭಿನ್ನೈಃ |

ಚೂಡಾಪದೇಷು ನಿಹಿತಾ ತ್ರಿದಶೇಶ್ವರಾಣಾಂ

ತೀರ್ಥೋದಕೈಃ ಸ್ವಪಯಸೀವ ಪದಾರ್ಥಿನಸ್ತಾನ್ || 18.29 ||

639

ರಂಗೇಶಪಾದನಖಚಂದ್ರಸುಧಾನುಲೇಪಂ

ಸಂಪ್ರಾಪ್ಯ ಸಿದ್ಧಗುಳಿಕಾ ಇವ ತಾವಕೀನಾಃ |

ಸಂಸಾರಸಂಜ್ವರಜುಷಾಂ ಮಣಿಪಾದರಕ್ಷೇ !

ಸಂಜೀವನಾಯ ಜಗತಾಂ ಪ್ರಭವಂತಿ ಮುಕ್ತಾಃ || 18.30 ||

640

ಭಾವೋತ್ತರೈರಧಿಗತಾ ಭರತಪ್ರಧಾನೈಃ

ಪ್ರತ್ಯುಪ್ತಮೌಕ್ತಿಕಮಿಷೇಣ ವಿಕೀರ್ಣಪುಷ್ಪಾ |

ರಂಗೇಶ್ವರಸ್ಯ ನಿಯತಂ ತ್ವಯಿ ಲಾಸ್ಯಭಾಜೋ

ರಂಗಸ್ಥಲೀವ ಲಳಿತಾ ಮಣಿಪಾದುಕೇ ! ತ್ವಂ || 18.31 ||

641

ಮನ್ಯೇ ಮುಕುಂದಚರಣಾವನಿ ! ಮೌಳಿದೇಶೇ

ವಿನ್ಯಸ್ಯ ದೇವಿ ! ಭವತೀಂ ವಿನತಸ್ಯ ಶಂಭೋಃ |

ಆಪಾದಯಂತ್ಯಧಿಕೃತಾಃ ಪ್ರತಿಪನ್ನತಾರಂ

ಚೂಡಾತುಷಾರಕಿರಣಂ ತವ ಮೌಕ್ತಿಕೌಘೈಃ || 18.32 ||

642

ಪದ್ಮಾಪತೇರ್ವಿಹರತಃ ಪ್ರಿಯಮಾಚರಂತೀ

ಮುಕ್ತಾಮಯೂಖನಿವಹೈಃ ಪುರತೋ ವಿಕೀರ್ಣೈಃ |

ಕಂದಾನಿ ಕಾಂಚನಪದಾವನಿ ! ಪದ್ಮಿನೀನಾಂ

ಮನ್ಯೇ ವಿನಿಕ್ಷಿಪಸಿ ಮಂದಿರದೀರ್ಘಿಕಾಸು || 18.33 ||

643

ಆಶಾಸ್ಯ ನೂನಮನಘಾಂ ಮಣಿಪಾದರಕ್ಷೇ !

ಚಂದ್ರಸ್ಯ ವಾರಿಧಿಸುತಾಸಹಜಸ್ಯ ವೃದ್ಧಿಂ |

ಧಾತ್ರೀಂ ಮುಕುಂದಪದಯೋರನಪಾಯಿನೀಂ ತ್ವಾಂ

ಜ್ಯೋತ್ಸ್ನಾ ಸಮಾಶ್ರಯತಿ ಮೌಕ್ತಿಕಪಂಕ್ತಿಲಕ್ಷ್ಯಾತ್ || 18.34 ||

644

ಯೇ ನಾಮ ಕೇಽಪಿ ಭವತೀಂ ವಿನಯಾವನಮೈಃ

ಉತ್ತಂಸಯಂತಿ ಕೃತಿನಃ ಕ್ಷಣಮುತ್ತಮಾಂಗೈಃ |

ಇಚ್ಛಂತಿ ರಂಗನೃಪತೇರ್ಮಣಿಪಾದರಕ್ಷೇ !

ತ್ವನ್ಮೌಕ್ತಿಕೌಘನಿಯತಾಮಿಹ ತೇ ವಿಶುದ್ಧಿಂ || 18.35 ||

645

ಅನುದಿನಲಳಿತಾನಾಮಂಗುಲೀಪಲ್ಲವಾನಾಂ

ಜನಿತಮುಕುಳಶೋಭೈರ್ದೇವಿ ! ಮುಕ್ತಾಫಲೈಸ್ತ್ವಂ |
ಪ್ರಕಟಯಸಿ ಜನಾನಾಂ ಪಾದುಕೇ ! ರಂಗಭರ್ತುಃ

ಪದಸರಸಿಜರೇಖಾ ಪಾಂಚಜನ್ಯಪ್ರಸೂತಿಂ || 18.36 ||

646

ಬಲಿವಿಮಥನವೇಲಾವ್ಯಾಪಿನಸ್ತಸ್ಯ ವಿಷ್ಣೋಃ

ಪದಸರಸಿಜಮಾಧ್ವೀ ಪಾವನೀ ದೇವಿ ! ನೂನಂ |

ಜನನಸಮಯಲಗ್ನಾಂ ಜಾಹ್ನವೀ ತಾವಕಾನಾಂ

ವಹತಿ ಚರಣರಕ್ಷೇ ! ವಾಸನಾಂ ಮೌಕ್ತಿಕಾನಾಂ || 18.37 ||

647

ಮಧುರಿಪುಪದಮಿತ್ರೈರ್ವೈರಮಿಂದೋಃ ಸರೋಜೈಃ

ಶಮಯಿತುಮಿವ ತಾರಾಃ ಸೇವಮಾನಾಶ್ಚಿರಂ ತ್ವಾಂ |

ಪ್ರಚುರಕಿರಣಪೂರಾಃ ಪಾದುಕೇ ! ಸಂಶ್ರಿತಾನಾಂ

ಕಲಿಕಲುಷಮಶೇಷಂ ಕ್ಷಾಳಯಂತೀವ ಮುಕ್ತಾಃ || 18.38 ||

648

ಮುಕುಳಿತಪರಿತಾಪಾಂ ಪ್ರಾಣಿನಾಂ ಮೌಕ್ತಿಕೈಃ ಸ್ವೈಃ

ಅಮೃತಮಿವ ದುಹಾನಾಮಾದ್ರಿಯೇ ಪಾದುಕೇ ! ತ್ವಾಂ |

ವಿಷಧರಫಣಪಂಕ್ತಿಯತ್ಪ್ರಭಾವೇನ ಮನ್ಯೇ

ಲಳಿತನಟನಯೋಗ್ಯಂ ರಂಗಮಾಸೀನ್ಮೂರಾರೇಃ || 18.39 ||

649

ಸಕೃದಪಿ ವಿನತಾನಾಂ ತ್ರಾಸಮುನ್ಮೂಲಯಂತೀಂ

ತ್ರಿಭುವನಮಹನೀಯಾಂ ತ್ವಾಮುಪಾಶ್ರಿತ್ಯ ನೂನಂ |

ನ ಜಹತಿ ನಿಜಕಾಂತಿಂ ಪಾದುಕೇ ! ರಂಗಭರ್ತುಃ

ಚರಣನಖಮಣೀನಾಂ ಸನ್ನಿಧೌ ಮೌಕ್ತಿಕಾನಿ || 18.40 ||

650

ಭುವನಮಿದಮಶೇಷಂ ಬಿಭೃತೋ ರಂಗಭರ್ತುಃ

ಪದಕಮಲಮಿದಂ ತೇ ಪಾದುಕೇ ! ಧಾರಯಂತ್ಯಾಃ |

- ಚಿರವಿಹರಣಖೇದಾತ್ ಸಂಭೃತಾನಾಂ ಭಜಂತಿ
ಶ್ರಮಜಲಕಣಿಕಾನಾಂ ಸಂಪದಂ ಮೌಕ್ತಿಕಾನಿ || 18.41 || 651
- ಪ್ರಕಟಿತಯಶಸಾಂ ತೇ ಪಾದುಕೇ ! ರಂಗಭರ್ತುಃ
ದ್ವಿಗುಣಿತನಖಚಂದ್ರಜ್ಯೋತಿಷಾಂ ಮೌಕ್ತಿಕಾನಾಂ |
ಕರಣವಿಲಯವೇಳಾಕಾತರಸ್ಯಾಸ್ಯ ಜಂತೋಃ
ಶಮಯತಿ ಪರಿತಾಪಂ ಶಾಶ್ವತೀ ಚಂದ್ರಿಕೇಯಂ || 18.42 || 652
- ದಿವ್ಯಂ ಧಾಮ ಸ್ಥಿರಮಭಿಯತಾಂ ದೇವಿ ! ಮುಕ್ತಾಮಣೀನಾಂ
ಮಧ್ಯೇ ಕಶ್ಚಿದ್ಭವತಿ ಮಧುಜಿತ್ಪಾದುಕೇ ! ತಾವಕಾನಾಂ |
ನೃಸೋ ನಿತ್ಯಂ ನಿಜಗುಣಗಣವ್ಯಕ್ತಿಹೇತೋರ್ಭವತ್ಯಾಂ
ಆತ್ಮಜ್ಯೋತಿಶ್ಯಮಿತತಮಸಾಂ ಯೋಗಿನಾಮಂತರಾತ್ಮಾ || 18.43 || 653
- ಶುದ್ಧೇ ನಿತ್ಯಂ ಸ್ಥಿರಪರಿಣತಾಂ ದೇವಿ ! ವಿಷ್ಣೋಃ ಪದೇ ತ್ವಾಂ
ಆಸ್ಥಾನೀಂ ತಾಮಮಿತವಿಭವಾಂ ಪಾದುಕೇ ! ತರ್ಕಯಾಮಿ |
ಆಲೋಕೈಃ ಸ್ವೈರ್ಭುವನಮಖಿಲಂ ದೀಪವದ್ವ್ಯಾಪ್ಯ ಕಾಮಂ
ಮುಕ್ತಾಃ ಶುದ್ಧಿಂ ಯದುಪಸದನಾದ್ ಬಿಭೃತಿ ತ್ರಾಸಹೀನಾಃ || 18.44 || 654
- ಪ್ರಾಪ್ತಾ ಶೌರೇಶ್ಚರಣಕಮಲಂ ಪಾದುಕೇ ! ಭಕ್ತಿಭಾಜಾಂ
ಪ್ರತ್ಯಾದೇಷ್ಟುಂ ಕಿಮಪಿ ವೃಜಿನಂ ಪ್ರಾಪಿತಾ ಮೌಳಿಭಾಗಂ |
ದೇವೇನ ತ್ವಂ ದಶಶತದೃಶಾ ದಂತಿರಾಜಸ್ಯ ಧತ್ಸೇ
ಮೂರ್ಧ್ನಿ ನೃಸ್ತಾ ಮುಖಪಟರುಚಿಂ ಮೌಕ್ತಿಕಾನಾಂ ಪ್ರಭಾಭಿಃ || 18.45 || 655
- ತವ ಹರಿಪಾದುಕೇ ! ಪೃಥುಳಮೌಕ್ತಿಕರತ್ನಭುವಃ
ಪ್ರಚಲದಮರ್ತ್ಯಸಿಂಧುಲಹರೀಸಹಧರ್ಮಚರಾಃ |
ಪದಮಜರಾಮರಂ ವಿದಧತೇ ಕಥಮಂಬ ! ಸತಾಂ
ಪ್ರಣತಸುರೇಂದ್ರಮೌಳಿಪಲಿತಂಕರಣಾಃ ಕಿರಣಾಃ || 18.46 || 656
- ಕಪರ್ದೇ ಕಸ್ಯಾಪಿ ಕ್ಷಿತಿಧರಪದತ್ರಾಯಿಣಿ ! ತಥಾ
ಮುಹುರ್ಗಂಗಾಮನ್ಯಾಂ ಕ್ಷರತಿ ತವ ಮುಕ್ತಾಮಣಿಮಹಃ |

ಮುಧಾರಂಭಃ ಕುಂಭಸ್ಥಲಮನುಕಲಂ ಸಿಂಚತಿ ಯಥಾ

ನಿರಾಲಂಬೋ ಲಂಬೋದರಕಳಭಶುಂಡಾಲಚುಳಕಃ || 18.47 ||

657

ಮುಕುಂದಪದರಕ್ಷಿಣಿ ! ಪ್ರಗುಣದೀಪ್ತಯಸ್ತಾವಕಾಃ

ಕ್ಷರಂತ್ಯಮೃತನಿರ್ಝರಂ ಕಮಪಿ ಮೌಕ್ತಿಕಗ್ರಂಥಯಃ |

ಮನಾಗಪಿ ಮನೀಷಿಣೋ ಯದನುಷಂಗಿಣಸ್ತತ್ಕ್ಷಣಾತ್

ಜರಾಮರಣದಂತುರಂ ಜಹತಿ ಹಂತ ತಾಪತ್ರಯಂ || 18.48 ||

658

ದೇವಃ ಶ್ರೀಪದಲಾಕ್ಷಯಾ ತಿಲಕಿತಸ್ತಿಷ್ಠತ್ಯುಪಯೇವ ತೇ

ಗೌರೀವಾದಸರೋಜಯಾವಕಧನೀ ಮೂಲೇ ಸಮಾಲಕ್ಷ್ಯತೇ |

ಇತ್ಥಂ ಜಲ್ಪತಿ ದುರ್ಮದಾನ್ಮೂರಭಿದಃ ಶುದ್ಧಾಂತಚೇಟೀಜನೇ

ಪ್ರಾಯಸ್ತ್ವಂ ಮಣಿಪಾದುಕೇ ! ಪ್ರಹಸಿತಾ ಮುಕ್ತಾಮಯೂಖ -

ಚ್ಛಲಾತ್ || 18.49 || 659

ರಂಗೇಶಚರಣರಕ್ಷಾ ಸಾ ಮೇ ವಿದಧಾತು ಶಾಶ್ವತೀಂ ಶುದ್ಧಿಂ |

ಯನ್ಮೌಕ್ತಿಕಪ್ರಭಾಭಿಃ ಶ್ವೇತದ್ವೀಪಮಿವ ಸಹ್ಯಜಾದ್ವೀಪಂ || 18.50 ||

660

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಮುಕ್ತಾಪದ್ಧತಿಃ ಅಷ್ಟಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಮರಕತಪದ್ಧತಿಃ ಏಕೋನವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ಗಾರುತ್ಮತೀಂ ವೃತ್ತ್ಯಾ ಮಣಿಸ್ತೋಮೈಶ್ಚ ಪಾದುಕಾಂ |
ಯಯಾ ನಿತ್ಯಂ ತುಳಸ್ಯೇವ ಹರಿತತ್ವಂ ಪ್ರಕಾಶ್ಯತೇ || 19.1 ||

661

ಸವಿಲಾಸಗತೇಷು ರಂಗಭರ್ತುಃ

ತ್ವದಧೀನೇಷು ಬಹಿಷ್ಕೃತೋ ಗರುತ್ಮಾನ್ |

ಅಧಿಗಚ್ಛತಿ ನಿರ್ವೃತಿಂ ಕಥಂಚಿತ್

ನಿಜರತ್ನೈಸ್ತ್ವಯಿ ಪಾದುಕೇ ! ನಿವಿಷ್ಟೈಃ || 19.2 ||

662

ಸಮಯೇ ಮಣಿಪಾದುಕೇ ! ಮುರಾರೇಃ

ಮುಹುರಂತಃ ಪುರಮುಗ್ಧಚೇಟಿಕಾಸ್ತೇ |

ಹರಿತಾನ್ ಹರಿದಶ್ಮನಾಂ ಮಯೂಖಾನ್

ತುಳಸೀಪಲ್ಲವಶಂಕಯಾ ಕ್ಷಿಪಂತಿ || 19.3 ||

663

ಹರಿತಃ ಸಹಸಾ ಹರಿನ್ಮಣೀನಾಂ

ಪ್ರಭಯಾ ರಂಗನರೇಂದ್ರಪಾದರಕ್ಷೇ ! |

ತುಳಸೀದಲಸಂಪದಂ ದಧಾತಿ

ತ್ವಯಿ ಭಕ್ತೈರ್ನಿಹಿತಃ ಪ್ರಸೂನರಾಶಿಃ || 19.4 ||

664

ಪ್ರಸಾದಯಂತೀ ಮಣಿಪಾದುಕೇ ! ತ್ವಂ

ವಿಕ್ಷೇಪಯೋಗೇನ ವಿಹಾರವೇಲಾಂ |

- ಹರಿನ್ಮನೋಜ್ಞಾ ಹರಿಕಾಂತಿಸಿಂಧೋಃ
ಸಂದೃಶ್ಯಸೇ ಶೈವಲಮಂಜರೀವ || 19.5 || 665
- ಬಧ್ನಾಸಿ ರಂಗೇಶ್ವರಪಾದರಕ್ಷೇ !
ಹರಿನ್ಮಣೀನಾಂ ಪ್ರಭಯಾ ಸ್ಫುರಂತ್ಯಾ |
ಚೂಡಾಪದೇಷು ಶ್ರುತಿಸುಂದರೀಣಾಂ
ಮಾಂಗಳ್ಯದೂರ್ವಾಂಕುರಮಾಲ್ಯಪಂಕ್ತಿಂ || 19.6 || 666
- ಅಚ್ಛೇದ್ಯರಶ್ಮಿನಿಯತೈರ್ಘಟಿತಾ ಹರಿದ್ಭಿಃ
ಸದ್ವರ್ತನಾ ಗತಿಮತೀ ಮಣಿಪಾದರಕ್ಷೇ ! |
ಸಂದೃಶ್ಯಸೇ ಸವಿತೃಮಂಡಲಮಧ್ಯಭಾಜೋ
ರಂಗೇಶ್ವರಸ್ಯ ರಥಸಂಪದಿವಾಪರಾ ತ್ವಂ || 19.7 || 667
- ಶ್ಯಾಮಾಯಮಾನನಿಗಮಾಂತವನೋಪಕಂತಾಃ
ಸ್ಥಾನೇ ಪದಾವನಿ ! ಹರಿನ್ಮಣಯಸ್ತ್ವದೀಯಾಃ |
ಪರ್ಯಂತಶಾಡ್ವಲವತೀಂ ಪ್ರಥಯಂತಿ ನಿತ್ಯಂ
ನಾರಾಯಣಸ್ಯ ರುಚಿರಾಂ ನಖರಶ್ಮಿಗಂಗಾಂ || 19.8 || 668
- ಉದ್ದಿಶ್ಯ ಕಾಮಪಿ ಗತಿಂ ಮಣಿಪಾದರಕ್ಷೇ !
ರಂಗೇಶ್ವರಸ್ಯ ಚರಣೇ ವಿನಿವೇಶಿತಾತ್ಮಾ |
ಪ್ರಾಯೋ ಹರಿನ್ಮಣಿರುಚಾ ದೃಢಭಕ್ತಿಬಂಧಾ
ಪ್ರಾದುಷ್ಕರೋತಿ ಭವತೀ ತುಳಸೀವನಾನಿ || 19.9 || 669
- ಸೇವಾರ್ಥಮಾಗತವತಾಂ ತ್ರಿದಶೇಶ್ವರಾಣಾಂ
ಚೂಡಾಮಣಿಪ್ರಕರಶಾಲಿಷು ಮೌಳಿಷು ತ್ವಂ |
ಸಂವರ್ತಯಸ್ಯಸುರಮರ್ದನಪಾದರಕ್ಷೇ !
ಸ್ವೇನಾಶ್ಮಗರ್ಭಮಹಸಾ ಶುಕಪಂಕ್ತಿಶೋಭಾಂ || 19.10 || 670
- ದರಪರಿಣತದೂರ್ವಾ ವಲ್ಲರೀನಿರ್ವಿಶೇಷೈಃ
ಮರಕತಶಕಲಾನಾಂ ಮಾಂಸಲೈರಂಶುಜಾಲೈಃ |

- ಪಶುಪತಿವಿದ್ಯತಾ ತ್ವಂ ತಸ್ಯ ಪಾಣೌ ನಿಷಣ್ಣಂ
ಮಧುರಿಪುಪದರಕ್ಷೇ ! ವಂಚಯಸ್ಯೇಣಶಾಬಂ || 19.11 || 671
- ಹರಿಚರಣಸರೋಜನ್ಯಾಸಯೋಗ್ಯಂ ಭವತ್ಯಾಃ
ಪ್ರಗುಣಮಭಿಲಷಂತ್ಯೋ ವರ್ಣಲಾಭಂ ತುಳಸ್ಯಃ |
ಪ್ರತಿದಿನಮುಪಹಾರೈಃ ಪಾದುಕೇ ! ತಾವಕಾನಾಂ
ಮರಕತಶಕಲಾನಾಮಾಶ್ರಯಂತೇ ಮಯೂಖಾನ್ || 19.12 || 672
- ಹರಿತಮಣಿಮಯೂಖೈರಂಚಿತಾಧ್ಯಾತ್ಮಗಂಧೈಃ
ದಿಶಸಿ ಚರಣರಕ್ಷೇ ! ಜಾತಕೌತೂಹಲಾ ತ್ವಂ |
ದನುಜಮಥನಲೀಲಾದಾರಿಕಾಣಾಮುದಾರಾಂ
ದಮನಕದಳಪಂಕ್ತಿಂ ದೇವಿ ! ಮೌಲೌ ಶ್ರುತೀನಾಂ || 19.13 || 673
- ಅಧಿಗತಬಹುಶಾಖೈರಶ್ಮಗರ್ಭಪ್ರಸೂತೈಃ
ಮಧುರಿಪುಪದರಕ್ಷೇ ! ಮೇಚಕೈರಂಶುಜಾಲೈಃ |
ಅನಿತರಶರಣಾನಾಂ ನೂನಮಾರಣ್ಯಕಾನಾಂ
ಕಿಮಪಿ ಜನಯಸಿ ತ್ವಂ ಕೀಚಕಾರಣ್ಯದುರ್ಗಂ || 19.14 || 674
- ಪ್ರಚುರನಿಗಮಶಾಖಾಂ ಪಾದುಕೇ ! ರಂಗಿಣಸ್ತ್ವಾಂ
ಚರಣನಖಮಯೂಖೈಶ್ಚಾರುಪುಷ್ಪಾನುಬಂಧಾಂ |
ಮರಕತದಳರಮ್ಯಾಂ ಮನ್ಮಹೇ ಸಂಚರಂತೀಂ
ಕನಕಸರಿದನೂಪೇ ಕಾಂಚಿದುದ್ಯಾನಲಕ್ಷ್ಮೀಂ || 19.15 || 675
- ನಖಕಿರಣನಿಕಾಯೈರ್ನಿತ್ಯಮಾವಿರ್ಮುಣಾಲೇ
ಮಹಿತರಸವಿಶೇಷೇ ಮೇಚಕೈರಂಶುಭಿಸ್ತೇ |
ಪರಿಕಲಯಸಿ ರಮ್ಯಾಂ ಪಾದುಕೇ ! ರಂಗಭರ್ತುಃ
ಪದಕಮಲಸಮೀಪೇ ಪದ್ಮಿನೀಪತ್ರಪಂಕ್ತಿಂ || 19.16 || 676
- ಅನಿಮಿಷಯುವತೀನಾಮಾರ್ತನಾದೋಪಶಾಂತ್ಯೈ
ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ |

ದಧತಿ ಚರಣರಕ್ಷೇ ! ದೈತ್ಯಸೌಧಾನಿ ನೂನಂ

ಮರಕತರುಚಿಭಿಸ್ತೇ ಮಂಕ್ಷು ದೂರ್ವಾಂಕುರಾಣಿ || 19.17 ||

677

ವಿಪುಲತಮಮಹೋಭಿವೀತದೋಷಾನುಷಂಗಂ

ವಿಲಸದುಪರಿನೈಲ್ಯಂ ದೇವಿ ! ವಿಷ್ಣೋಃ ಪದಂ ತತ್ |

ಪೃಥುಮರಕತದೃಶ್ಯಾಂ ಪ್ರಾಪ್ಯ ಪಾದಾವನಿ ! ತ್ವಾಂ

ಪ್ರಕಟಯತಿ ಸಮಂತಾತ್ ಸಂಪ್ರಯೋಗಂ ಹರಿದ್ಭಿಃ || 19.18 ||

678

ಪದ್ಮಾಭೂಮ್ಯೋಃ ಪ್ರಣಯಸರಣೀರ್ಯತ್ರ ಪರ್ಯಾಯಹೀನಾ

ಯತ್ಸಂಸರ್ಗಾದನಘಚರಿತಾಃ ಪಾದುಕೇ ! ಕಾಮಚಾರಾಃ |

ತಾರಾಸಕ್ತಂ ತಮಿಹ ತರುಣಂ ಪ್ರೀಣಯಂತೇ ಜರತ್ಯೋ

ನಿತ್ಯಶ್ಯಾಮಾಸ್ತವ ಮರಕತೈರ್ನೂನಮಾಮ್ನಾಯವಾಚಃ || 19.19 ||

679

ಸ್ಥಲಕಮಲಿನೀವ ಕಾಚಿತ್ ಚರಣಾವನಿ ! ಭಾಸಿ ಕಮಲವಾಸಿನ್ಯಾಃ |

ಯನ್ಮರಕತದಳಮಧ್ಯೇ ಯಃ ಕಶ್ಚಿದಸೌ ಸಮೀಕ್ಷ್ಯತೇ ಶೌರಿಃ || 19.20 ||

680

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಮರಕತಪದ್ಧತಿಃ ಏಕೋನವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಇಂದ್ರನೀಲಪದ್ಮತಿಃ ವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಹರಿಣಾ ಹರಿನೀಲೈಶ್ಚ ಪ್ರತಿಯತ್ನವತೀಂ ಸದಾ |

ಅಯತ್ನಲಭ್ಯನಿರ್ವಾಣಾಂ ಆಶ್ರಯೇ ಮಣಿಪಾದುಕಾಂ || 20.1 ||

681

ಹರಿರತ್ನಮರೀಚಯಸ್ತವೈತೇ

ನವನೀಲೀರಸನಿರ್ವಿಶೇಷವರ್ಣಾಃ |

ಶ್ರುತಿಮೂರ್ಧನಿ ಶೌರಿಪಾದರಕ್ಷೇ !

ಪಲಿತಾನುದ್ಭವಭೇಷಜಂ ಭವಂತಿ || 20.2 ||

682

ಅಳಕೈರಿವ ಬಿಂಬಿತೈಃ ಶ್ರುತೀನಾಂ

ಹರಿನೀಲೈಃ ಸೃಜಸಿ ತ್ವಮುನ್ಮಯೂಖೈಃ |

ಕಮಲಾದಯಿತಸ್ಯ ಪಾದರಕ್ಷೇ !

ಕರುಣೋದನ್ವತಿ ಶೈವಲಪ್ರರೋಹಾನ್ || 20.3 ||

683

ಅನಘೈರ್ಹರಿನೀಲಪದ್ಮತೀನಾಂ

ಪ್ರಥಮಾನೈರ್ಮಣಿಪಾದುಕೇ ! ಮಯೂಖೈಃ |

ಅಧರೀಕುರುಷೇ ರಥಾಂಗಪಾಣೇಃ

ಅಮಿತಾಮೂರ್ಧ್ವಮವಸ್ಥಿತಸ್ಯ ಕಾಂತಿಂ || 20.4 ||

684

ಚರಣಾವನಿ ! ಭಾತಿ ಸಹ್ಯಕನ್ಯಾ

ಹರಿನೀಲದ್ಯುತಿಭಿಸ್ತವಾನುವಿದ್ಧಾ |

ವಸುದೇವಸುತಸ್ಯ ರಂಗವೃತ್ತೇಃ

ಯಮುನೇವ ಸ್ವಯಮಾಗತಾ ಸಮೀಪಂ || 20.5 ||

685

ಅವಧೀರಿತದೇವತಾಂತರಾಣಾಂ

ಅನಘೈಸ್ತ್ವಂ ಮಣಿಪಾದುಕೇ ! ಮಯೂಖೈಃ |

ಹರಿನೀಲಸಮುದ್ಭವೈರ್ವಿಧತ್ನೇ

ಹರಿಸಾರೂಪ್ಯಮಯತ್ನತೋ ಜನಾನಾಂ || 20.6 ||

686

ನೇತ್ರೇಷು ಪುಂಸಾಂ ತವ ಪಾದರಕ್ಷೇ !

ನೀಲಾಶ್ಮಭಾಸಾ ನಿಹಿತಾಂಜನೇಷು |

ಶ್ರಿಯಾ ಸಮಂ ಸಂಶ್ರಿತರಂಗಕೋಶೋ

ನಿಧಿಃ ಸ್ವಯಂ ವ್ಯಕ್ತಿಮುಪೈತಿ ನಿತ್ಯಂ || 20.7 ||

687

ಅಭಂಗುರಾಮಚ್ಯುತಪಾದರಕ್ಷೇ !

ಮಾನ್ಯಾಂ ಮಹಾನೀಲರುಚಿಂ ತ್ವದೀಯಾಂ |

ನಿಃ ಶ್ರೇಯಸದ್ವಾರಕವಾಟಿಕಾಯಾಃ

ಶಂಕೇ ಸಮುತ್ಪಾಟನಕುಂಚಿಕಾಂ ನಃ || 20.8 ||

688

ಜೀವಯತ್ಯಮೃತವರ್ಷಿಣೀ ಪ್ರಜಾಃ

ತಾವಕೀ ದನುಜವೈರಿಪಾದುಕೇ ! |

ಘೋರಸಂಸರಣಘರ್ಮನಾಶಿನೀ

ಕಾಳಿಕೇವ ಹರಿನೀಲಪದ್ಮತಿಃ || 20.9 ||

689

ಶತಮಖೋಪಲಭಂಗಮನೋಹರಾ

ವಿಹರಸೇ ಮುರಮರ್ದನಪಾದುಕೇ ! |

ಮಣಿಕಿರೀಟಗಣೇಷು ದಿವೌಕಸಾಂ

ಮಧುಕರೀವ ಮನೋರಮಪಂಕ್ತಿಷು || 20.10 ||

690

ಅನ್ವಿಚ್ಛತಾಂ ಕಿಮಪಿ ತತ್ತ್ವಮನನ್ಯದೃಶ್ಯಂ

ಸಮ್ಯಕ್ಪ್ರಕಾಶಜನನೀ ಧೃತಕೃಷ್ಣರೂಪಾ |

- ಪಾದಾವನಿ ! ಸ್ಫುರಸಿ ವಾಸವರತ್ನರಮ್ಯಾ
ಮಧ್ಯೇ ಸಮಾಧಿನಯನಸ್ಯ ಕನೀನಿಕೇವ || 20.11 || 691
- ಮಾತಃ ! ಸಲೀಲಮಧಿಗಮ್ಯ ವಿಹಾರವೇಲಾಂ
ಕಾಂತಿಂ ಸಮುದ್ವಹಸಿ ಕಾಂಚನಪಾದುಕೇ ! ತ್ವಂ |
ಲಕ್ಷ್ಮೀಕಟಾಕ್ಷರುಚಿರೈರ್ಹರಿನೀಲರತ್ನೈಃ
ಲಾವಣ್ಯಸಿಂಧುಪೃಷ್ಠೈರಿವ ರಂಗಧಾಮ್ನಃ || 20.12 || 692
- ಕೃಪ್ತಾವಕುಂಠನವಿಧಿರ್ಮಣಿಪಾದರಕ್ಷೇ !
ನೀಲಾಂಶುಕೈರ್ವಲಭಿದಶ್ಮಸಮುದ್ಭವೈಸ್ತೇ |
ಸಂಗಚ್ಛತೇ ಮುನಿಜನಸ್ಯ ಮತಿಃ ಸಮಾಧೌ
ರಾತ್ರೌ ಸಮಸ್ತಜಗತಾಂ ರಮಣೇನ ಲಕ್ಷ್ಮ್ಯಾಃ || 20.13 || 693
- ದ್ರಷ್ಟುಂ ಕದಾಚನ ಪದಾವನಿ ! ನೈವ ಜಂತುಃ
ಶಕ್ಷೋತಿ ಶಾಶ್ವತನಿಧಿಂ ನಿಹಿತಂ ಗುಹಾಯಾಂ |
ಕೃಷ್ಣಾನುರೂಪಹರಿನೀಲವಿಶೇಷದೃಶ್ಯಾ
ಸಿದ್ಧಾಂಜನಂ ತ್ವಮಸಿ ಯಸ್ಯ ನ ದೇವಿ ! ದೃಷ್ಟೇಃ || 20.14 || 694
- ಪ್ರತ್ಯೇಮಿ ರಂಗನೃಪತೇರ್ಮಣಿಪಾದುಕೇ ! ತ್ವಾಂ
ಕೃಷ್ಣಾಂತರಂಗರುಚಿಭಿರ್ಹರಿನೀಲರತ್ನೈಃ |
ವಿಶ್ವಾಪರಾಧಸಹನಾಯ ಪದಂ ತದೀಯಂ
ವಿಶ್ವಂಭರಾಂ ಭಗವತೀಂ ಸಮಯೇ ಭಜಂತೀಂ || 20.15 || 695
- ಮತ್ವಾ ಮಷೀಂ ಪರಿಮಿತಾಂ ಭವತೀ ತದನ್ಯಾಂ
ವೈಕುಂಠಪಾದರಸಿಕೇ ಮಣಿಪಾದುಕೇ ! ಸ್ವಾನ್ |
ಅಂಕ್ತೇ ಸ್ವಯಂ ಕಿರಣಲೇಪಿಭಿರಿಂದ್ರನೀಲೈಃ
ಆಶಾತಟೇಷು ಲಳಿತಾನಪದಾನವರ್ಣಾನ್ || 20.16 || 696
- ವಲಮಥನಮಣೀನಾಂ ಧಾಮಭಿಸ್ತಾವಕಾನಾಂ
ಮಧುರಿಪುಪದರಕ್ಷೇ ! ವಾಸರೈರವ್ಯಪೇತಾ |

- ಅಭಿಸರಣಪರಾಣಾಂ ವಲ್ಲವೀನಾಂ ತದಾಽಽಸೀತ್
ಶಮಿತಗುರುಭಯಾರ್ತಿಃ ಶರ್ವರೀ ಕಾಚಿದನ್ಯಾ || 20.17 || 697
- ಶತಮಖಮಣಿಭಂಗೈರುನ್ಮಯೂಖೈರ್ದಿಶಂತೀ
ಶರಣಮುಪಗತಾನಾಂ ರಂಗನಾಥೇನ ಸಾಮ್ಯಂ |
ಪ್ರಥಯಸಿ ಜಗತಿ ತ್ವಂ ಪಾದುಕೇ ! ಹೈತುಕಾನಾಂ
ಉಪನಿಷದುಪಗೀತಾಂ ತತ್ಕೃತುನ್ಯಾಯವಾರ್ತಾಂ || 20.18 || 698
- ಪರಿಚರತಿ ವಿಧೌ ತ್ವಾಂ ಪಾದುಕೇ ! ರಂಗಭರ್ತುಃ
ಪದಸರಸಿಜಭೃಂಗೈರ್ಭಾಸುರೈರಿಂದ್ರನೀಲೈಃ |
ಪ್ರಕಟಿತಯಮುನೌಘಾ ಭಕ್ತಿನಮ್ರಸ್ಯ ಶಂಭೋಃ
ಪರಿಣಮಯಸಿ ಚೂಡಾವಿಷ್ಣುಪದ್ಯಾಃ ಪ್ರಯಾಗಂ || 20.19 || 699
- ಪದಕಿಸಲಯಸಂಗಾತ್ ಪಾದುಕೇ ! ಪತ್ರಳಶ್ರೀಃ
ನಖಮಣಿಭಿರುದಾರೈರ್ನಿತ್ಯನಿಷ್ಪನ್ನಪುಷ್ಪಾ |
ಶತಮಖಮಣಿನೀಲಾ ಶೌರೀಲಾವಣ್ಯಸಿಂಧೋಃ
ನಿಬಿಡತಮತಮಾಲಾ ಕಾಽಪಿ ವೇಲಾವನೀ ತ್ವಂ || 20.20 || 700
- ತ್ವಯಿ ವಿನಿಹಿತಮೇತತ್ ಕೇಽಪಿ ಪಶ್ಯಂತಿ ಮಂದಾಃ
ಶತಮಖಮಣಿಜಾಲಂ ಶಾರ್ಭಣಃ ಪಾದರಕ್ಷೇ ! |
ವಯಮಿದಮಿಹ ವಿದ್ಮಃ ಪ್ರಾಣಿನಾಂ ಭಾವುಕಾನಾಂ
ಹೃದಯಗೃಹಗುಹಾಭ್ಯಃ ಪೀತಮಂಧಂ ತಮಿಸ್ರಂ || 20.21 || 701
- ಕೃಪ್ತಶ್ಯಾಮಾ ಮಣಿಭಿರಸಿತ್ಯೈಃ ಕೃಷ್ಣಪಕ್ಷೇಣ ಜುಷ್ವಾ
ಶ್ರೇಯಃ ಪುಂಸಾಂ ಜನಯಸಿ ಗತಿಂ ದಕ್ಷಿಣಾಮುದ್ವಹಂತೀ |
ತೇನಾಸ್ಮಾಕಂ ಪ್ರಥಯಸಿ ಪರಂ ಪಾದುಕೇ ! ತತ್ತ್ವವಿದ್ಭಿಃ
ಮೌಳೌ ದೃಷ್ಟಾಂ ನಿಗಮವಚಸಾಂ ಮುಕ್ತಿಕಾಲಾವ್ಯವಸ್ಥಾಂ || 20.22 || 702

ಸದ್ಭಿರ್ಜುಷ್ಣಾ ಸಮುದಿತವಿದುರ್ಜೈತ್ರಯಾತ್ರಾವಿನೋದೇ -

ಷ್ಣಾತನ್ವಾನಾ ರಜನಿಮನಘಾಮಿಂದ್ರನೀಲಾಂಶುಜಾಲೈಃ |
ಚಿತ್ರಂ ಖ್ಯಾತಾ ಕುಮುದವನತಃ ಪಾದುಕೇ ! ಪುಷ್ಯಸಿ ತ್ವಂ
ವ್ಯಾಕೋಚತ್ವಂ ವಿಬುಧವನಿತಾವಕ್ತ್ರಪಂಕೇರುಹಾಣಾಂ || 20.23 ||

703

ನಿತ್ಯಂ ಲಕ್ಷ್ಮೀನಯನರುಚಿರೈಃ ಶೋಭಿತಾ ಶಕ್ರನೀಲೈಃ

ಸಾಲಗ್ರಾಮಕ್ಷಿತಿರಿವ ಶುಭೈಃ ಶಾರ್ಙ್ಗೋ ರೂಪಭೇದೈಃ |
ಸಾಕೇತಾದೇಃ ಸಮಧಿಕಗುಣಾಂ ಸಂಪದಂ ದರ್ಶಯಂತೀ
ಮುಕ್ತಿಕ್ಷೇತ್ರಂ ಮುನಿಭಿರಖಿಲೈರ್ಗೀಯಸೇ ಪಾದುಕೇ ! ತ್ವಂ || 20.24 ||

704

ಪಾದನ್ಯಾಸಪ್ರಿಯಸಹಚರೀಂ ಪಾದುಕೇ ! ವಾಸಗೇಹಾತ್

ತ್ವಾಮಾರುಹ್ಯ ತ್ರಿಚತುರಪದಂ ನಿರ್ಗತೇ ರಂಗನಾಥೇ |
ಅಂತಃ ಸ್ನಿಗ್ಧೈರಸುರಮಹಿಳಾವೇಣಿವಿಕ್ಷೇಪಮಿತ್ರೈಃ
ಶ್ಯಾಮಚ್ಛಾಯಂ ಭವತಿ ಭವನಂ ಶಕ್ರನೀಲಾಂಶುಭಿಸ್ತೇ || 20.25 ||

705

ಯಾ ತೇ ಬಾಹ್ಯಾಂಗಣಮಭಿಯತಃ ಪಾದುಕೇ ! ರಂಗಭರ್ತುಃ

ಸಂಚಾರೇಷು ಸ್ಫುರತಿ ವಿತತಿಃ ಶಕ್ರನೀಲಪ್ರಭಾಯಾಃ |
ವಿಷ್ವಕ್ಸೇನಪ್ರಭೃತಿಭಿರಸೌ ಗೃಹ್ಯತೇ ವೇತ್ರಹಸ್ತೈಃ
ಭ್ರೂವಿಕ್ಷೇಪಸ್ತವ ದಿವಿಷದಾಂ ನೂನಮಾಹ್ವಾನಹೇತುಃ || 20.26 ||

706

ಅಕ್ಷೋರಂಜನಕಲ್ಪನಾ ಯವನಿಕಾ ಲಾಸ್ಯಪ್ರಸೂತೇರ್ಗತೇಃ

ಚಿದ್ಗಂಗಾಯಮುನಾ ಮುಕುಂದಜಲಧೇವೇಲಾತಮಾಲಾಟವೀ |
ಕಾಂತಾಕುಂತಳಸಂತತಿಃ ಶ್ರುತಿವಧೂಕಸ್ತೂರಿಕಾಲಂಕ್ರಿಯಾ
ನಿತ್ಯಂ ರತ್ನಪದಾವನಿ ! ಸ್ಫುರತಿ ತೇ ನೀಲಾ ಮಣಿಶ್ರೇಣಿಕಾ || 20.27 ||

707

ನಿರಂತರಪುರಂದರೋಪಲಭುವಂ ದ್ಯುತಿಂ ತಾವಕೀಂ

ಅವೈಮಿ ಮಣಿಪಾದುಕೇ ! ಸರಣಿಸಂಗಿನೀಂ ರಂಗಿಣಃ |
ತದೀಯನವಯೌವನದ್ವಿರದಮಲ್ಲಗಂಡಸ್ಥಲೀ
ಗಳನ್ಮದರುಲಂಝಲಾಬಹುಳಕಜ್ಜಳಶ್ಯಾಮಿಕಾಂ || 20.28 ||

708

ಪ್ರತೀಮಸ್ತ್ವಾಂ ಪಾದಾವನಿ ! ಭಗವತೋ ರಂಗವಸತೇಃ

ಘನೀಭೂತಾಮಿತ್ಥಂ ಪದಕಮಲಮಾಧ್ವೀಪರಿಣತಿಂ |

ಸ್ಫುರಂತಃ ಪರ್ಯಂತೇ ಮದಗರಿಮನಿಷ್ಠಂದಮಧುಪ -

ಪ್ರಸಕ್ತಿಂ ಯತ್ರೈತೇ ವಿದಧತಿ ಮಹಾನೀಲಮಣಯಃ || 20.29 ||

709

ನಮತಾಂ ನಿಜೇಂದ್ರನೀಲಪ್ರಭವೇನ ಮುಕುಂದಪಾದುಕೇ ! ಭವತೀ |

ತಮಸಾ ನಿರಸ್ಯತಿ ತಮಃ ಕಂಟಕಮಿವ ಕಂಟಕೇನೈವ || 20.30 ||

710

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥವಾದುಕಾಸಹಸ್ರೇ ಇಂದ್ರನೀಲಪದ್ಮತಿಃ ವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಶುದ್ಧಾಂತನಾರೀಣಾಂ ವಿಹಾರಮಣಿದರ್ಪಣಂ |

ಪ್ರಸತ್ತೇರಿವ ಸಂಸ್ಥಾನಂ ಪದತ್ರಾಣಮುಪಾಸ್ಮಹೇ || 21.1 ||

711

ಕಮಲಾಪತಿಪಾದುಕೇ ! ಕದಾಚಿತ್

ವಿಹಗೇಂದ್ರಸ್ವಯಿ ಬಿಂಬಿತೋ ವಿಭಾತಿ |

ಸವಿಲಾಸಗತೇಽಪಿ ರಂಗಭರ್ತುಃ

ನಿಜಮಾತ್ಮಾನಮಿವೋಪಧಾತುಕಾಮಃ || 21.2 ||

712

ಮಣಿಪಂಕ್ತಿಷು ತೇ ದಿಶಾಮಧೀಶಾಃ

ಪ್ರತಿಬಿಂಬಾನಿ ನಿಜಾನಿ ವೀಕ್ಷಮಾಣಾಃ |

ಅಭಿಯಂತಿ ಮುಕುಂದಪಾದುಕೇ ! ತ್ವಾಂ

ಅಧಿಕಾರಾಂತರಸೃಷ್ಟಿಶಂಕಯೇವ || 21.3 ||

713

ಮಣಿಮೌಳಿಶತೇನ ಬಿಂಬಿತೇನ

ಪ್ರಣತಾನಾಂ ಪರಿತಃ ಸುರಾಸುರಾಣಾಂ |

ಮುರಭಿನ್ಮಣಿಪಾದುಕೇ ! ಮಹಿಮ್ನಾ

ಯುಗಪತ್ತೇಷು ಸಮರ್ಪಿತೇವ ಭಾಸಿ || 21.4 ||

714

ಉಪನೀತಮುಪಾಯನಂ ಸುರೇಂದ್ರೈಃ

ಪ್ರತಿಬಿಂಬಚ್ಛಲತಸ್ತ್ವಯಿ ಪ್ರವಿಷ್ಟಂ |

- ಸ್ವಯಮೇವ ಕಿಲ ಪ್ರಸಾದಭೂಮ್ನಾ
ಪ್ರತಿಗೃಹ್ಣಾಸಿ ಮುಕುಂದಪಾದುಕೇ ! ತ್ವಂ || 21.5 || 715
- ರಂಗೇಶ್ವರಸ್ಯ ನವಪಲ್ಲವಲೋಭನೀಯೌ
ಪಾದೌ ಕಥನ್ನು ಕಠಿನಾ ಸ್ವಯಮುದ್ವಹೇಯಂ |
ಇತ್ಯಾಕಲಯ್ಯ ನಿಯತಂ ಮಣಿಪಾದುಕೇ ! ತ್ವಂ
ಪದ್ಮಾಸ್ತರಂ ವಹಸಿ ತತ್ಪ್ರತಿಬಿಂಬಲಕ್ಷಾತ್ || 21.6 || 716
- ಪಾದಾರ್ಪಣಾತ್ ಪ್ರಥಮತೋ ಹರಿದಶ್ಮರಮ್ಯೇ
ಮಧ್ಯೇ ತವ ಪ್ರತಿಫಲನ್ಮಣಿಪಾದರಕ್ಷೇ ! |
ಮನ್ಯೇ ನಿದರ್ಶಯತಿ ರಂಗಪತಿಯುರ್ಗಾಂತೇ
ನ್ಯಗ್ರೋಧಪತ್ರಶಯಿತಂ ನಿಜಮೇವ ರೂಪಂ || 21.7 || 717
- ಯಾತ್ರಾವಸಾನಮಧಿಗಚ್ಛತಿ ರಂಗನಾಥೇ
ವಿಶ್ರಾಣಯಸ್ಯನುಪದಂ ಮಣಿಪಾದುಕೇ ! ತ್ವಂ |
ಪ್ರಾಯಃ ಪ್ರಯಾಣಸಮಯೇ ಪ್ರತಿಬಿಂಬಿತಾನಾಂ
ತೀರ್ಥಾವಗಾಹಮಪರಂ ತ್ರಿದಶೇಶ್ವರಾಣಾಂ || 21.8 || 718
- ಉಚ್ಚಾವಚೇಷು ತವ ರತ್ನಗಣೇಷು ಮಾತಃ !
ವೇಧಾಃ ಪ್ರಯಾಣಸಮಯೇ ಪ್ರತಿಬಿಂಬಿತಾಂಗಃ |
ಆಶಂಕತೇ ಮುರಭಿದೋ ಮಣಿಪಾದುಕೇ ! ತ್ವಾಂ
ಆಗಾಮಿಕಲ್ಪಕಮಲಾಸನಪಂಕ್ತಿಗರ್ಭಾಂ || 21.9 || 719
- ಆಲೋಲರಶ್ಮಿನಿಯತಾಂ ಮಣಿಪಾದುಕೇ ! ತ್ವಾಂ
ಆರುಹ್ಯ ಸಂಚರತಿ ರಂಗಪತೌ ಸಲೀಲಂ |
ಅಂತಃ ಪುರೇಷು ಯುಗಪತ್ಸುದೃಶೋ ಭಜಂತೇ
ಡೋಳಾಧಿರೋಹಣರಸಂ ತ್ವಯಿ ಬಿಂಬಿತಾಂಗ್ಯಃ || 21.10 || 720
- ಕಾಲೇಷು ರಾಘವಪದಾವನಿ ! ಭಕ್ತಿನಮ್ರಃ
ಕಾರ್ಯಾಣಿ ದೇವಿ ! ಭರತೋ ವಿನಿವೇದಯಂಸ್ತೇ |

- ತ್ವದ್ರತ್ವಬಿಂಬಿತತಯಾಽಪಿ ಮುಹುಃ ಸ್ವಕೀಯಾಂ
ರಾಜಾಸನಸ್ಥಿತಿಮವೇಕ್ಷ್ಯ ಭೃಶಂ ಲಲಜ್ಜೇ || 21.11 || 721
- ಪ್ರತ್ಯಾಗತೇ ವಿಜಯಿನಿ ಪ್ರಥಮೇ ರಘೂಣಾಂ
ವಿನ್ಯಸ್ಯತಿ ತ್ವಯಿ ಪದಂ ಮಣಿಪಾದರಕ್ಷೇ ! |
ರತ್ನಾಘಬಿಂಬಿತನಿಶಾಚರವಾನರಾಂ ತ್ವಾಂ
ಪೂರ್ವಕ್ಷಣಸ್ಥಮಿವ ಪುಷ್ಪಕಮನ್ವಪಶ್ಯನ್ || 21.12 || 722
- ವೈಯಾಕುಲೀಂ ಶಮಯಿತುಂ ಜಗತೋ ವಹಂತ್ಯಾ
ರಕ್ಷಾಧುರಾಂ ರಘುಧುರಂಧರಪಾದರಕ್ಷೇ ! |
ಪ್ರಾಜ್ಯಂ ಯಶಃ ಪ್ರಚುರಚಾಮರಬಿಂಬಲಕ್ಷಾತ್
ಪ್ರಾಯಸ್ತ್ವಯಾ ಕಬಳಿತಂ ಪ್ರತಿಭೂಪತೀನಾಂ || 21.13 || 723
- ಪ್ರತಿದಿಶಮುಪಯಾತೇ ದೇವಿ ! ಯಾತ್ರೋತ್ಸವಾರ್ಥಂ
ತ್ವಯಿ ವಿಹರಣಕಾಲೇ ಬಿಂಬಿತೇ ಜೀವಲೋಕೇ |
ವಹಸಿ ಮಣಿಗಣೈಸ್ತ್ವಂ ಪಾದುಕೇ ! ರಂಗಭರ್ತುಃ
ಕಬಳಿತಸಕಲಾರ್ಥಾಂ ಕಾಂಚಿದನ್ಯಾಮವಸ್ಥಾಂ || 21.14 || 724
- ಭಗವತಿ ಗರುಡಸ್ಥೇ ವಾಹನಸ್ಥಾಃ ಸುರೇಂದ್ರಾಃ
ತ್ವಯಿ ವಿನಿಹಿತಪಾದೇ ಭೂಮಿಮೇವಾಶ್ರಯಂತಿ |
ತದಪಿ ಚರಣರಕ್ಷೇ ! ರತ್ನಜಾಲೇ ತ್ವದೀಯೇ
ಪ್ರತಿಫಲಿತನಿಜಾಂಗಾಸ್ತುಲ್ಯವಾಹಾ ಭವಂತಿ || 21.15 || 725
- ಸ್ವಚ್ಛಾಕಾರಾಂ ಸುರಯುವತಯಃ ಸ್ವಪ್ರತಿಚ್ಛಂದಲಕ್ಷ್ಯಾತ್
ಗಾಹಂತೇ ತ್ವಾಂ ಪ್ರಣತಿಸಮಯೇ ಪಾದುಕೇ ! ಸಾಭಿಮಾನಾಃ |
ಸ್ತ್ರೀರತ್ನಾನಾಂ ಪರಿಭವವಿಧೌ ಸೃಷ್ಟಿಮಾತ್ರೇಣ ದಕ್ಷಾಂ
ನೀಚೈಃ ಕರ್ತುಂ ನರಸಖಮುನೇರೂರ್ವಶೀಮೂರುಜಾತಾಂ || 21.16 || 726
- ಸ್ವೇಚ್ಛಾಕೇಳಿಪ್ರಿಯಸಹಚರೀಂ ಸ್ವಚ್ಛರತ್ನಾಭಿರಾಮಾಂ
ಸ್ಥಾನೇ ಸ್ಥಾನೇ ನಿಹಿತಚರಣೋ ನಿರ್ವಿಶನ್ ರಂಗನಾಥಃ |

ಸಂಚಾರಾಂತೇ ಸಹ ಕಮಲಯಾ ಶೇಷಶಯ್ಯಾಧಿರೂಢಃ

ತ್ಯಕ್ತ್ವಾಽಪಿ ತ್ವಾಂ ತ್ಯಜತಿ ನ ಪುನಃ ಸ್ವಪ್ರತಿಚ್ಛಂದಲಕ್ಷಾತ್ || 21.17 ||

727

ತ್ವಾಮೇವೈಕಾಮಧಿಗತವತಃ ಕೇಳಿಸಂಚಾರಕಾಲೇ

ಪಾರ್ಶ್ವೇ ಸ್ಥಿತ್ವಾ ವಿನಿಹಿತದೃಶೋಃ ಪಾದುಕೇಽನನ್ಯಲಕ್ಷ್ಯಂ |

ತ್ವದ್ರತ್ನೇಷು ಪ್ರತಿಫಲಿತಯೋರ್ನಿತ್ಯಲಕ್ಷ್ಯಪ್ರಸಾದಾ

ಪದ್ಮಾಭೂಮ್ಯೋರ್ದಿಶತಿ ಭವತೀ ಪಾದಸೇವಾಂ ಮುರಾರೇಃ || 21.18 ||

728

ಏಕಾಮೇಕಃ ಕಿಲ ನಿರವಿಶತ್ಪಾದುಕೇ ! ದ್ವಾರಕಾಯಾಂ

ಕ್ರೀಡಾಯೋಗೀ ಕೃತಬಹುತನುಃ ಷೋಡಶಸ್ತ್ರೀಸಹಸ್ರೇ |

ಶುದ್ಧೇ ದೇವಿ ! ತ್ವದುಪನಿಹಿತೇ ಬಿಂಬಿತೋ ರತ್ನಜಾಲೇ

ಭುಂಕ್ತೇ ನಿತ್ಯಂ ಸ ಖಲು ಭವತೀಂ ಭೂಮಿಕಾನಾಂ ಸಹಸ್ರೈಃ || 21.19 ||

729

ಹರಿಪದನಖೇಷು ಭವತೀ ಪ್ರತಿಫಲತಿ ತವ ತದಪಿ ರತ್ನೇಷು |

ಉಚಿತಾ ಮಿಥಃ ಪದಾವನಿ ! ಬಿಂಬಪ್ರತಿಬಿಂಬತಾ ಯುವಯೋಃ || 21.20 ||

730

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಕಾಂಚನಪದ್ಧತಿಃ ದ್ವಾವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕಲ್ಯಾಣಪ್ರಕೃತಿಂ ವಂದೇ ಭಜಂತೀಂ ಕಾಂಚನಶ್ರಿಯಂ |

ಪದಾರ್ಹಾಂ ಪಾದುಕಾಂ ಶೌರೇಃ ಪದ ಏವ ನಿವೇಶಿತಾಂ || 22.1 ||

731

ಮಧುಜಿತ್ತನುಕಾಂತಿತಸ್ಕರಾಣಾಂ

ಜಲದಾನಾಮಭಯಂ ವಿಧಾತುಕಾಮಾ |

ಚಪಲೇವ ತದಂಘ್ರಿಮಾಶ್ರಯಂತೀ

ಭವತೀ ಕಾಂಚನಪಾದುಕೇ ! ವಿಭಾತಿ || 22.2 ||

732

ನಿಕಷೀಕೃತರಮ್ಯಕೃಷ್ಣರತ್ನಾ

ಭವತೀ ಕಾಂಚನಸಂಪದಂ ವ್ಯನಕ್ತಿ |

ಪರಿಪುಷ್ಯತಿ ಪಾದುಕೇ ! ಯದೀಕ್ಷಾ

ಸಹಸಾ ನಃ ಸಮಲೋಷ್ಯಕಾಂಚನತ್ವಂ || 22.3 ||

733

ಸುರಭಿನಿಗಮೈಃ ಸಮಗ್ರಕಾಮಾ

ಕನಕೋತ್ಕರ್ಷವತೀ ಪದಾವನಿ ! ತ್ವಂ |

ದಿಶಸಿ ಪ್ರತಿಪನ್ನಮಾಧವಶ್ರೀಃ

ಅನಿಶೋನ್ನಿದ್ರಮಶೋಕವೈಭವಂ ನಃ || 22.4 ||

734

ಸತಿ ವರ್ಣಗುಣೇ ಸುವರ್ಣಜಾತೇಃ

ಜಗತಿ ಖ್ಯಾತಮಸೌರಭಾದವರ್ಣಂ |

- ಶ್ರುತಿಸೌರಭಶಾಲಿನಾ ಸ್ವಹೇಮ್ನಾ
ಭವತೀ ಶೌರಿಪದಾವನಿ ! ವ್ಯುದಾಸ್ಥತ್ || 22.5 || 735
- ಪ್ರತಿಪನ್ನಮಯೂರಕಂಠಧಾಮ್ನಾ
ಪರಿಶುದ್ಧೇನ ಪದಾವನಿ ! ಸ್ವಕೇನ |
ಕಮಲಾಸ್ತನಭೂಷಣೋಚಿತಂ ತತ್
ಭವತೀ ರತ್ನಮಲಂಕರೋತಿ ಹೇಮ್ನಾ || 22.6 || 736
- ಕಾಂತ್ಯಾ ಪರಂ ಪುರುಷಮಾಪ್ರಣಖಾತ್ ಸುವರ್ಣಂ
ಕರ್ತುಂ ಕ್ಷಮಾ ತ್ವಮಸಿ ಕಾಂಚನಪಾದರಕ್ಷೇ ! |
ಅನ್ಯಾದೃಶೀಂ ದಿಶಸಿ ಯಾ ವಿನತಸ್ಯ ದೂರಾತ್
ಆರಗ್ಧಸ್ತಬಕಸಂಪದಮಿಂದುಮೌಳೇಃ || 22.7 || 737
- ಚಂದ್ರಾಕೃತಿಃ ಕಥಮಕಲ್ಪಯಥಾಸ್ತದಾನೀಂ
ವೈಮಾನಿಕಪ್ರಣಯಿನೀವದನಾಂಬುಜಾನಾಂ |
ವಿಕ್ರಾಂತಿಕಾಲವಿತತೇನ ನಿಜೇನ ಧಾಮ್ನಾ
ಬಾಲಾತಪಂ ಬಲಿವಿಮರ್ದನಪಾದುಕೇ ! ತ್ವಂ || 22.8 || 738
- ಲೇಭೇ ತದಾಪ್ರಭೃತಿ ನೂನಮಿಯಂ ಭವತ್ಯಾಃ
ಕಾಂತ್ಯಾ ಕವೇರತನಯಾ ಕನಕಾಪಗಾತ್ವಂ |
ಯಾವನ್ಮುಕುಂದಪದಹೇಮಪದಾವನಿ ! ತ್ವಂ
ಪುಣ್ಯಂ ವಿಭೂಷಿತವತೀ ಪುಳಿನಂ ತದೀಯಂ || 22.9 || 739
- ಚಿತ್ರಂ ಸರೋಜನಿಲಯಾಸಹಿತಸ್ಯ ಶೌರೇಃ
ವಾಸೋಚಿತಾನಿ ಚರಣಾವನಿ ! ಸಂವಿಧಿತ್ಸೋಃ |
ಸದ್ಯೋ ವಿಕಾಸಮುಪಯಾಂತಿ ಸಮಾಧಿಭಾಜಾಂ
ಚಂದ್ರಾತಪೇನ ತವ ಮಾನಸಪಂಕಜಾನಿ || 22.10 || 740
- ತ್ವಯ್ಯೇವ ಪಾದಮಧಿರೋಪ್ಯ ನವಂ ಪ್ರವಾಹಂ
ನಾಥೇ ಪದಾವನಿ ! ನಿಶಾಮಯಿತುಂ ಪ್ರವೃತ್ತೇ |

- ಆತ್ಮೀಯಕಾಂಚನರುಚಾ ಭವತೀ ವಿಧತ್ತೇ
ಹೇಮಾರವಿಂದಭರಿತಾಮಿವ ಹೇಮಸಿಂಧುಂ || 22.11 || 741
- ವಿಹರತಿ ಪುಳಿನೇಷು ತ್ವತ್ಸಖೇ ರಂಗನಾಥೇ
ಕನಕಸರಿದಿಯಂ ತೇ ಪಾದುಕೇ ! ಹೇಮಧಾಮ್ನಾ |
ವಹತಿ ಸಲಿಲಕೇಳೀಸ್ರಸ್ತಚೋಳಾವರೋಧ -
ಸ್ತನಕಲಶಹರಿದ್ರಾಪಂಕಪಿಂಗಾಮವಸ್ಥಾಂ || 22.12 || 742
- ಸುರಭಿನಿಗಮಗಂಧಾ ಸೌಮ್ಯಪದ್ಮಾಕರಸ್ಥಾ
ಕನಕಕಮಲಿನೀವ ಪ್ರೇಕ್ಷ್ಯಸೇ ಪಾದುಕೇ ! ತ್ವಂ |
ಭ್ರಮರ ಇವ ಸದಾ ತ್ವಾಂ ಪ್ರಾಪ್ತನಾನಾವಿಹಾರಃ
ಶತಮಖಮಣಿನೀಲಃ ಸೇವತೇ ಶಾರ್ಙ್ಗಧನ್ವಾ || 22.13 || 743
- ಕನಕರುಚಿರವರ್ಣಾಂ ಪಾದುಕೇ ! ಸಹ್ಯಸಿಂಧುಃ
ಶ್ರಿಯಮಿವ ಮಹನೀಯಾಂ ಸಿಂಧುರಾಜಸ್ಯ ಪತ್ನೀ |
ಸ್ವಯಮಿಹ ಸವಿಧಸ್ಥಾ ಸೌಮ್ಯಜಾಮಾತ್ಯಯುಕ್ತಾಂ
ಉಪಚರತಿ ರಸೇನ ತ್ವಾಮಪತ್ಯಾಭಿಮಾನಾತ್ || 22.14 || 744
- ಅನುಕಲಮುಪಜೀವ್ಯಾ ದೃಶ್ಯಸೇ ನಿರ್ಜರಾಣಾಂ
ತ್ರಿಪುರಮಥನಮೌಳೌ ಶೇಖರತ್ವಂ ದಧಾಸಿ |
ಪ್ರತಿಪದಮಧಿಗಮ್ಯ ಪ್ರಾಪ್ತಶೃಂಗಾಸಿ ಶೌರೇಃ
ತದಪಿ ಚರಣರಕ್ಷೇ ! ಪೂರ್ಣಚಂದ್ರಾಕೃತಿಸ್ತ್ವಂ || 22.15 || 745
- ಕನಕಮಪಿ ತೃಣಂ ಯೇ ಮನ್ವತೇ ವೀತರಾಗಾಃ
ತೃಣಮಪಿ ಕನಕಂ ತೇ ಜಾನತೇ ತ್ವತ್ಪ್ರಕಾಶೈಃ |
ಮಧುರಿಪುಪದರಕ್ಷೇ ! ಯತ್ ತ್ವದರ್ಥೋಪನೀತಾನ್
ಪರಿಣಮಯಸಿ ಹೈಮಾನ್ ದೇವಿ ! ದೂರ್ವಾಂಕುರಾದೀನ್ || 22.16 || 746
- ವಿಶುದ್ಧಿಮಧಿಗಚ್ಛತಿ ಜ್ವಲನಸಂಗಮಾತ್ ಕಾಂಚನಂ
ವಿದಂತಿ ಚ ಜಗಂತಿ ತನ್ನ ಖಲು ತದ್ವಿಪರ್ಯಸ್ಯತಿ |

ಕಥಂ ಕನಕಪಾದುಕೇ ! ಕಮಲಲೋಚನೇ ಸಾಕ್ಷಿಣಿ
 ತ್ವಯೈವ ಪರಿಶುದ್ಧತಾ ಹುತಭುಜೋಽಪಿ ಜಾಘಟ್ಟತೇ || 22.17 || 747

ತಾರಾಸಂಗಪ್ರಥಿತವಿಭವಾಂ ಚಾರುಜಾಂಬೂನದಾಭಾಂ
 ತ್ವಾಮಾರೂಢಸ್ತ್ರಿದಶಮಹಿತಾಂ ಪಾದುಕೇ ! ರಂಗನಾಥಃ |
 ಸಂಚಾರಿಣ್ಯಾಂ ಸುರಶಿಖರಿಣಸ್ತಸ್ಥುಷಾ ಮೇಖಲಾಯಾಂ
 ಧತ್ತೇ ಮತ್ತದ್ವಿರದಪತಿನಾ ಸಾಮ್ಯಕಕ್ಷ್ಯಾಂ ಸಮೀಕ್ಷ್ಯಾಂ || 22.18 || 748

ಕನಕರುಚಿರಾ ಕಾವ್ಯಾಖ್ಯಾತಾ ಶನೈಶ್ಚರಣೋಚಿತಾ
 ಶ್ರಿತಗುರುಬುಧಾ ಭಾಸ್ವದ್ರೂಪಾ ದ್ವಿಜಾಧಿಪಸೇವಿತಾ |
 ವಿಹಿತವಿಭವಾ ನಿತ್ಯಂ ವಿಷ್ಣೋಃ ಪದೇ ಮಣಿಪಾದುಕೇ !
 ತ್ವಮಸಿ ಮಹತೀ ವಿಶ್ವೇಷಾಂ ನಃ ಶುಭಾ ಗ್ರಹಮಂಡಲೀ || 22.19 || 749

ಪ್ರಜ್ವಲಿತಪಂಚಹೇತಿಃ ಹಿರಣ್ಮಯೀಂ ತ್ವಾಂ ಹಿರಣ್ಯವಿಲಯಾರ್ಹಃ |
 ಆವಹತು ಜಾತವೇದಾಃ ಶ್ರಿಯಮಿವ ನಃ ಪಾದುಕೇ ! ನಿತ್ಯಂ || 22.20 || 750

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ಕಾಂಚನಪದ್ಧತಿಃ ದ್ವಾವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಶೇಷಪದ್ಧತಿಃ ತ್ರಯೋವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸೃಷ್ಟಾಂ ಭೂಮಾವನಂತೇನ

ನಿತ್ಯಂ ಶೇಷಸಮಾಧಿನಾ |

ಅಹಂ ಸಂಭಾವಯಾಮಿ ತ್ವಾಂ

ಆತ್ಮಾನಮಿವ ಪಾದುಕೇ ! || 23.1 ||

751

ಪದ್ಮಾಭೋಗಾತ್ ಪಾದುಕೇ ! ರಂಗಭರ್ತುಃ

ಪಾದಸ್ಪರ್ಶಾದ್ಭೋಗಮನ್ಯಂ ಪ್ರಪಿತೋಃ |

ಶೇಷಸ್ಯೈಕಾಂ ಭೂಮಿಕಾಮಬ್ರವೀತ್ ತ್ವಾಂ

ಆಚಾರ್ಯಾಣಾಮಗ್ರಣೀರ್ಯಾಮುನೇಯಃ || 23.2 ||

752

ಶೇಷತ್ವಮಂಬ ! ಯದಿ ಸಂಶ್ರಯತಿ ಪ್ರಕಾಮಂ

ತ್ವದ್ಭೂಮಿಕಾಂ ಸಮಧಿಗಮ್ಯ ಭುಜಂಗರಾಜಃ |

ತ್ವಾಮೇವ ಭಕ್ತಿವಿನತೈರ್ವಹತಾಂ ಶಿರೋಭಿಃ

ಕಾಷ್ಠಾಂ ಗತಂ ತದಿಹ ಕೇಶವಪಾದರಕ್ಷೇ ! || 23.3 ||

753

ಮಾ ಭೂದಿಯಂ ಮಯಿ ನಿಷಣ್ಣಪದಸ್ಯ ನಿತ್ಯಂ

ವಿಶ್ವಂಭರಸ್ಯ ವಹನಾದ್ವ್ಯಧಿತೇತಿ ಮತ್ವಾ |

ಧತ್ನೇ ಬಲಾಭ್ಯಧಿಕಯಾ ಮಣಿಪಾದುಕೇ ! ತ್ವಂ

ಶೇಷಾತ್ಮನಾ ವಸುಮತೀಂ ನಿಜಯೈವ ಮೂರ್ತ್ಯಾ || 23.4 ||

754

ತತ್ತಾದೃಶಾ ನಿಜಬಲೇನ ನಿರೂಢಕೀರ್ತಿಃ

ಶೇಷಸ್ತವೈವ ಪರಿಣಾಮವಿಶೇಷ ಏಷಃ |

ರಾಮೇಣ ಸತ್ಯವಚಸಾ ಯದನನ್ಯವಾಹ್ಯಾಂ

ವೋಢುಂ ಪುರಾ ವಸುಮತೀಂ ಭವತೀ ನಿಯುಕ್ತಾ || 23.5 ||

755

ಶೇಷತ್ವಸೀಮನಿಯತಾಂ ಮಣಿಪಾದರಕ್ಷೇ !

ತ್ವಾಮಾಗಮಾಃ ಕುಲವಧೂಮಿವ ಬಾಲಪುತ್ರಾಃ |

ತ್ವದ್ರೂಪಭೇದಶಯಿತಸ್ಯ ಪರಸ್ಯ ಪುಂಸಃ

ಪಾದೋಪಧಾನಶಯಿತಾಮುಪಧಾನಯಂತಿ || 23.6 ||

756

ಭರತಶಿರಸಿ ಲಗ್ನಾಂ ಪಾದುಕೇ ! ದೂರತಸ್ತ್ವಾಂ

ಸ್ವತನುಮಪಿ ವವಂದೇ ಲಕ್ಷ್ಮಣಃ ಶೇಷಭೂತಃ |

ಕಿಮಿದಮಿಹ ವಿಚಿತ್ರಂ ನಿತ್ಯಯುಕ್ತಃ ಸಿಷೇವೇ

ದಶರಥತನಯಃ ಸನ್ ರಂಗನಾಥಃ ಸ್ವಮೇವ || 23.7 ||

757

ಭೂಯೋಭೂಯಃ ಸ್ತಿಮಿತಚಲಿತೇ

ಯಸ್ಯ ಸಂಕಲ್ಪಸಿಂಧೌ

ಬ್ರಹ್ಮೇಶಾನಪ್ರಭೃತಯ ಇಮೇ

ಬುದ್ಬದತ್ವಂ ಭಜಂತಿ |

ತಸ್ಯಾನಾದೇರ್ಯುಗಪರಿಣತೌ

ಯೋಗನಿದ್ರಾನುರೂಪಂ

ಕ್ರೀಡಾತಲ್ಪಂ ಕಿಮಪಿ ತನುತೇ

ಪಾದುಕೇ ! ಭೂಮಿಕಾನ್ಯಾ || 23.8 ||

758

ಅಹೀನಾತ್ಮಾ ರಂಗಕ್ಷಿತಿರಮಣಪಾದಾವನಿ ! ಸದಾ

ಸತಾಮಿತ್ಥಂ ತ್ರಾಣಾತ್ ಪ್ರಥಿತನಿಜಸತ್ರತ್ವವಿಭವಾ |

ಅವಿದ್ಯಾಯಾಮಿನ್ಯಾಃ ಸ್ಪೃಶಸಿ ಪುನರೇಕಾಹಪದವೀಂ

ಕ್ರತೂನಾಮಾರಾಧ್ಯಾ ಕ್ರತುರಪಿ ಚ ಸರ್ವಸ್ತ್ವಮಸಿ ನಃ || 23.9 ||

759

ಬಹುಮುಖಭೋಗಸಮೇತ್ಯೈಃ
ನಿರ್ಮುಕ್ತತಯಾ ವಿಶುದ್ಧಿಮಾಪನ್ನೈಃ |
ಶೇಷಾತ್ಮಿಕಾ ಪದಾವನಿ !
ನಿಷೇವ್ಯಸೇ ಶೇಷಭೂತೈಸ್ತ್ವಂ || 23.10 ||

760

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಶೇಷಪದ್ಧತಿಃ ತ್ರಯೋವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ದ್ವಂದ್ವಪದ್ಧತಿಃ ಚತುರ್ವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ಪಾದುಕಾರೂಪಂ ಪ್ರಣವಸ್ಯ ಕಲಾದ್ವಯಂ |

ಓತಂ ಮಿತಮಿದಂ ಯಸ್ಮಿನ್ ಅನಂತಸ್ಯಾಪಿ ತತ್ಪದಂ || 24.1 ||

761

ಮಣಿಪಾದುಕಯೋರ್ಯುಗಂ ಮುರಾರೇಃ

ಮಮ ನಿತ್ಯಂ ವಿದಧಾತು ಮಂಗಳಾನಿ |

ಅಧಿಕೃತ್ಯ ಚರಾಚರಸ್ಯ ರಕ್ಷಾಂ

ಅನುಕಂಪಾಕ್ಷಮಯೋರಿವಾವತಾರಃ || 24.2 ||

762

ಚರಣೌ ಮಣಿಪಾದುಕೇ ! ಮುರಾರೇಃ

ಪ್ರಣತಾನ್ ಪಾಲಯಿತುಂ ಪ್ರಪದ್ಯಮಾನಂ |

ವಿಪದಾಮಿಹ ದೈವಮಾನುಷೀಣಾಂ

ಪ್ರತಿಕಾರಂ ಯುವಯೋರ್ಧ್ವಯಂ ಪ್ರತೀಮಃ || 24.3 ||

763

ಮುರಭಿನ್ಮಣಿಪಾದುಕೇ ! ಭವತ್ಯೋಃ

ವಿಹಿತೋ ನೂನಮಸೌ ಮಿಥೋ ವಿಭಾಗಃ |

ಭಜತಾಮಪರಸ್ಪರಪ್ರಿಯಾಣಾಂ

ಅವಿರೋಧಾಯ ಸುರಾಸುರೇಶ್ವರಾಣಾಂ || 24.4 ||

764

ಅಹಿತೋನ್ಮಥನಾಯ ಸಂಶ್ರಿತಾನಾಂ

ಅಲಮಾಲೋಕವಶೇನ ಶಬ್ದತೋ ವಾ |

- ಕರಯೋಶ್ಚ ರಥಾಂಗಪಾಂಚಜನ್ಯೌ
ಮಧುಹಂತುಃ ಪದಯೋಶ್ಚ ಪಾದುಕೇ ಯೇ || 24.5 || 765
- ಅವಧೀರಿತಸಾಧುಪದ್ಧತೀನಾಂ
ಅಲಸಾನಾಂ ಮಧುವೈರಿಪಾದುಕೇ ದ್ವೇ |
ಇತರೇತರಸಾಹಚರ್ಯಮಿತ್ಲಂ
ಪ್ರತಿಪನ್ನೇ ಇವ ದೈವಪೌರುಷೇ ನಃ || 24.6 || 766
- ಪಾರ್ಶ್ವಯೋಃ ಸರಸಿಜಾವಸುಂಧರೇ
ಪಾದಯೋಶ್ಚ ಮಣಿಪಾದುಕೇ ! ಯುವಾಂ |
ಸನ್ನಿಕರ್ಷಥ ನ ಚೇನ್ಮಧುದ್ವಿಷಃ
ಕಿಂ ಕರಿಷ್ಯತಿ ಕೃತಾಗಸಾಂ ಗಣಃ || 24.7 || 767
- ಪಾದುಕೇ ! ಭವಭಯಪ್ರತೀಪಯೋಃ
ಭಾವಯಾಮಿ ಯುವಯೋಃ ಸಮಾಗಮಂ |
ಸಕ್ತಯೋರ್ದನುಜವೈರಿಣಃ ಪದೇ
ವಿದ್ಯಯೋರಿವ ಪರಾವರಾತ್ಮನೋಃ || 24.8 || 768
- ರಂಗಸೀಮನಿ ರಥಾಂಗಲಕ್ಷ್ಮಣಃ
ಚಿಂತಯಾಮಿ ತಪನೀಯಪಾದುಕೇ ! |
ಶಾಪದೋಷಶಮನಾಯ ತತ್ಪದೇ
ಚಕ್ರವಾಕಮಿಥುನಂ ಕೃತಾಸ್ಪದಂ || 24.9 || 769
- ಮಾನಯಾಮಿ ಜಗತಸ್ತಮೋಪಹೇ
ಮಾಧವಸ್ಯ ಮಣಿಪಾದುಕೇ ! ಯುವಾಂ |
ದಕ್ಷಿಣೋತ್ತರಗತಿಕ್ರಮೋಚಿತೇ
ಪದ್ಧತೀ ಇವ ಮಯೂಖಮಾಲಿನಃ || 24.10 || 770
- ರಂಗನಾಥಪದಯೋರಲಂಕ್ರಿಯಾ
ರಾಜತೇ ಕನಕಪಾದುಕಾದ್ವಯೇ |

ತದ್ವಿಭೂತಿಯುಗಳೀವ ತಾದೃಶೀ

ಛಂದತಃ ಸಮವಿಭಾಗಮಾಶ್ರಿತಾ || 24.11 ||

771

ಸಾಕ್ಷಾತ್ಪದಂ ಮಧುಭಿದಃ ಪ್ರತಿಪಾದಯಂತ್ಯಾ
ಮಾನೋಪಪತ್ತಿನಿಯತೇ ಮಣಿಪಾದುಕೇ ದ್ವೇ |

ಅನ್ಯೋನ್ಯಸಂಗತಿವಶಾದುಪಪನ್ನಚರ್ಯಾಂ

ಆಜ್ಞಾಂ ಶ್ರುತಿಸ್ಮೃತಿಮಯೀಮವಧಾರಯಾಮಿ || 24.12 ||

772

ವಿಶ್ವೋಪಕಾರಮಧಿಕೃತ್ಯ ವಿಹಾರಕಾಲೇ -

ಷ್ವನ್ಯೋನ್ಯತಃ ಪ್ರಥಮಮೇವ ಪರಿಸ್ಪುರಂತ್ಯೋಃ |

ದೃಷ್ಟಾಂತಯಂತಿ ಯುವಯೋರ್ಮಣಿಪಾದರಕ್ಷೇ !

ದಿವ್ಯಂ ತದೇವ ಮಿಥುನಂ ದಿವಿಷನ್ನಿಷೇವ್ಯಂ || 24.13 ||

773

ದ್ವಾವೇವ ಯತ್ರ ಚರಣೌ ಪರಮಸ್ಯ ಪುಂಸಃ

ತತ್ರ ದ್ವಿಧಾ ಸ್ಥಿತವತೀ ಮಣಿಪಾದುಕೇ ! ತ್ವಂ |

ಯತ್ರೈವ ದರ್ಶಯತಿ ದೇವಿ ! ಸಹಸ್ರಪಾತ್ತ್ವಂ

ತತ್ರಾಪಿ ನೂನಮಸಿ ದರ್ಶಿತತಾವದಾತ್ಮಾ || 24.14 ||

774

ಪರ್ಯಾಯತೋ ಗತಿವಶಾನ್ಮಣಿಪಾದರಕ್ಷೇ !

ಪೂರ್ವಾಪರತ್ವನಿಯಮಂ ವ್ಯತಿವರ್ತಯಂತ್ಯಾ |

ಮನ್ಯೇ ಯುವಾಂ ಮಹತಿ ವಿಷ್ಣುಪದೇ ಸ್ಪುರಂತ್ಯಾ

ಸಂದ್ಧೇ ಸಮಸ್ತಜಗತಾಮಭಿವಂದನೀಯೇ || 24.15 ||

775

ಅಶ್ರಾಂತಸಂಚರಣಯೋರ್ನಿಜಸಂಪ್ರಯೋಗಾತ್

ಅಮ್ಲಾನತಾಂ ಚರಣಪಂಕಜಯೋರ್ದಿಶಂತ್ಯಾ |

ಮಾನ್ಯೇ ಯುವಾಂ ರಘುಪತೇರ್ಮಣಿಪಾದರಕ್ಷೇ !

ವಿದ್ಯೇ ಬಲಾಮತಿಬಲಾಂ ಚ ವಿಚಿಂತಯಾಮಿ || 24.16 ||

776

ಅಂತರ್ಮೋಹಾದವಿದಿತವತಾಮಾತ್ಮತತ್ತ್ವಂ ಯಥಾವತ್

ಪದ್ಯಾಮಿತ್ಥಂ ಪರಿಚಿತವತಾಂ ಪಾದುಕೇ ! ಪಾಪಲೋಕ್ಯಾಂ |

ನಿತ್ಯಂ ಭಕ್ತೇರನುಗುಣತಯಾ ನಾಥ ಪಾದಂ ಭಜಂತೌ
 ನಿಷ್ಠೇ ಸಾಕ್ಷಾತ್ ಸ್ವಯಮಿಹ ಯುವಾಂ ಜ್ಞಾನಕರ್ಮಾತ್ಮಿಕೇ ನಃ || 24.17 || 777

ನೃಸ್ತಂ ವಿಷ್ಣೋಃ ಪದಮಿಹ ಮಹತ್ ಸ್ವೇನ ಭೂಮ್ನಾ ವಹಂತ್ಯೋಃ
 ಆಮ್ನಾಯಾಖ್ಯಾಮವಿಹತಗತಿಂ ವರ್ತಯಂತ್ಯೋರ್ನಿಜಾಜ್ಞಾಂ |
 ಆಸನ್ನಾನಾಂ ಪ್ರಣಯಪದವೀಮಾತ್ಮನಾ ಪೂರಯಂತ್ಯೋಃ
 ದ್ವೈರಾಜ್ಯಶ್ರೀರ್ಭವತಿ ಜಗತಾಮೈಕರಾಜ್ಯೇ ಭವತ್ಯೋಃ || 24.18 || 778

ಅಪ್ರಾಪ್ತಾನಾಮುಪಜನಯಥಃ ಸಂಪದಾಂ ಪ್ರಾಪ್ತಿಮೇವಂ
 ಸಂಪ್ರಾಪ್ತಾನಾಂ ಸ್ವಯಮಿಹ ಪುನಃ ಪಾಲನಾರ್ಥಂ ಯತೇಥೇ |
 ಸಾಕ್ಷಾದ್ರಂಗಕ್ಷಿತಿಪತಿಪದಂ ಪಾದುಕೇ ! ಸಾಧಯಂತೌ
 ಯೋಗಕ್ಷೇಮೌ ಸುಚರಿತವಶಾನ್ಮೂರ್ತಿಮಂತೌ ಯುವಾಂ ನಃ || 24.19 || 779

ಬದ್ಧಹರಿಪಾದಯುಗಳಂ ಯುಗಳಂ ತಪನೀಯಪಾದುಕೇ ! ಯುವಯೋಃ |
 ಮೋಚಯತಿ ಸಂಶ್ರಿತಾನಾಂ ಪುಣ್ಯಾಪುಣ್ಯಮಯಶೃಂಖಲಾಯುಗಳಂ || 24.20 || 780

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಶ್ರೀರಂಗನಾಥಪಾದುಕಾಸಹಸ್ರೇ ದ್ವಂದ್ವಪದ್ಧತಿಃ ಚತುರ್ವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸನ್ನಿವೇಶಪದ್ಧತಿಃ ಪಂಚವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಣೋರಣೀಯಸೀಂ ವಿಷ್ಣೋಃ ಮಹತೋಽಪಿ ಮಹೀಯಸೀಂ |

ಪ್ರಪದ್ಯೇ ಪಾದುಕಾಂ ನಿತ್ಯಂ ತತ್ಪದೇನೈವ ಸಮ್ಮಿತಾಂ || 25.1 ||

781

ಪ್ರತಿತಿಷ್ಠತಿ ಪಾದಸಂಮಿತಾಯಾಂ

ತ್ವಯಿ ನಿತ್ಯಂ ಮಣಿಪಾದುಕೇ ! ಮುಕುಂದಃ |

ಇತರೇ ತು ಪರಿಚ್ಛದಾಸ್ತ ಏತೇ

ವಿಭವವ್ಯಂಜನಹೇತವೋ ಭವಂತಿ || 25.2 ||

782

ತವ ರಂಗನರೇಂದ್ರಪಾದರಕ್ಷೇ !

ಪ್ರಕೃತಿಃ ಸನ್ನಪಿ ಭಕ್ತಿಪಾರತಂತ್ರ್ಯಾತ್ |

ಭವತೀಂ ವಹತೀವ ಪನ್ನಗೇಂದ್ರಃ

ಪ್ರಥಿತಸ್ವಸ್ತಿಕಲಕ್ಷಣೈಃ ಶಿರೋಭಿಃ || 25.3 ||

783

ಪರಸ್ಯ ಪುಂಸಃ ಪದಸನ್ನಿವೇಶಾನ್

ಪ್ರಯುಂಜತೇ ಭಾವಿತಪಂಚರಾತ್ರಾಃ |

ಅಘಪ್ರತೀಪಾನಪದಿಶ್ಯ ಪುಂತ್ರಾನ್

ಅಂಗೇಷು ರಂಗೇಶಯಪಾದುಕೇ ! ತ್ವಾಂ || 25.4 ||

784

ವಿಮೃಶ್ಯ ರಂಗೇಂದ್ರಪತಿಂವರಾಯಾಃ

ಶ್ರುತೇಃ ಸ್ಥಿತಾಂ ಮೂರ್ಧನಿ ಪಾದುಕೇ ! ತ್ವಾಂ |

- ಬದ್ಧಂತಿ ವೃದ್ಧಾಃ ಸಮಯೇ ವಧೂನಾಂ
ತ್ವನ್ಮುದ್ರಿತಾನ್ಯಾಭರಣಾನಿ ಮೌಳೌ || 25.5 || 785
- ವಹಂತಿ ರಂಗೇಶ್ವರಪಾದರಕ್ಷೇ !
ದೀರ್ಘಾಯುಷಾಂ ದರ್ಶಿತಭಕ್ತಿಬಂಧಾಃ |
ಆಶಾಧಿಪಾನಾಮವರೋಧನಾರ್ಯಃ
ತ್ವನ್ಮುದ್ರಿಕಾಂ ಮಂಗಳಹೇಮಸೂತ್ರೈಃ || 25.6 || 786
- ವ್ಯೂಹಕ್ರಮೇಣ ಪ್ರಥಿತಾರಮಗ್ರೇ
ಸಂದರ್ಶಯಂತೀಂ ಮಣಿಪಾದುಕೇ ! ತ್ವಾಂ |
ಪಾತುಂ ತ್ರಿಲೋಕೀಂ ಪದಪದ್ಮಭಾಜಂ
ಸೌದರ್ಶನೀಂ ಶಕ್ತಿಮವೈಮಿ ಶೌರೇಃ || 25.7 || 787
- ಬದ್ಧಾಸಿಕಾ ಕನಕಪಂಕಜಕರ್ಣಿಕಾಯಾಂ
ಮಧ್ಯೇ ಕೃಶಾ ಮುರರಿಪೋರ್ಮಣಿಪಾದುಕೇ ! ತ್ವಂ |
ಸಂದೃಶ್ಯಸೇ ಸರಸಿಜಾಸನಯಾ ಗೃಹೀತಂ
ರೂಪಾಂತರಂ ಕಿಮಪಿ ರಂಗವಿಹಾರಯೋಗ್ಯಂ || 25.8 || 788
- ಮಾನೋಚಿತಸ್ಯ ಮದಧೀನಜನಸ್ಯ ನಿತ್ಯಂ
ಮಾ ಭೂದತಃ ಕೃಪಣತೇತಿ ವಿಚಿಂತಯಂತ್ಯಾ |
ಬಂದೀಕೃತಂ ಧ್ರುವಮವೈಮಿ ವಲಗ್ನದೇಶೇ
ಕಾರ್ಶ್ಯಂ ತ್ವಯಾ ಕಮಲಲೋಚನಪಾದರಕ್ಷೇ ! || 25.9 || 789
- ಮಧ್ಯೇ ಕೃಶಾಮುಭಯತಃ ಪ್ರತಿಪನ್ನವೃದ್ಧಿಂ
ಮನ್ಯೇ ಸಮೀಕ್ಷ್ಯ ಭವತೀಂ ಮಣಿಪಾದರಕ್ಷೇ ! |
ನಿತ್ಯಂ ಮುಕುಂದಪದಸಂಗಮವಿಪ್ರಯೋಗೌ
ನಿಶ್ಚಿನ್ವತೇ ಕೃತಧಿಯಃ ಸುಖದುಃಖಕಾಷ್ಠಾಂ || 25.10 || 790
- ರಂಗೇಶಿತುಶ್ಚರಣಪಂಕಜಯೋರ್ಭಜಂತೀ
ರಕ್ಷಾಪ್ರಸಾಧನವಿಕಲ್ಪಸಹಾಮವಸ್ಥಾಂ |

- ಮಾನ್ಯಾಕೃತಿನಿವಿಶಸೇ ಮಣಿಪಾದರಕ್ಷೇ !
ಮಧ್ಯೇ ಪರಿಚ್ಛದವಿಭೂಷಣವರ್ಗಯೋಸ್ತ್ವಂ || 25.11 || 791
- ಅಂಗಾಂತರೇಷು ನಿಹಿತಾನ್ಯಖಿಲಾನಿ ಕಾಮಂ
ಪರ್ಯಾಯಕಲ್ಪನಸಹಾನಿ ವಿಭೂಷಣಾನಿ |
ನಿತ್ಯಂ ಮುಕುಂದಪದಪದ್ಮತಲಾನುರೂಪಂ
ನೈಪಥ್ಯಮಂಬ ! ಭವತೀ ನಯನಾಭಿರಾಮಂ || 25.12 || 792
- ಯೇ ನಾಮ ಭಕ್ತಿನಿಯತೈಸ್ತವ ಸನ್ನಿವೇಶಂ
ನಿವಿಶ್ಯ ನೇತ್ರಯುಗೈರ್ನ ಭಜಂತಿ ತೃಪ್ತಿಂ |
ಕಾಲಕ್ರಮೇಣ ಕಮಲೇಕ್ಷಣಪಾದರಕ್ಷೇ !
ಪ್ರಾಯೇಣ ತೇ ಪರಿಣಮಂತಿ ಸಹಸ್ರನೇತ್ರಾಃ || 25.13 || 793
- ಪದಮಪ್ರಮಾಣಮಿತಿ ವಾದಿನಾಂ ಮತಂ
ಮಧುಜಿತ್ಪದೇ ಮಹತಿ ಮಾಸ್ಮ ಭೂದಿತಿ |
ವ್ಯದಪಾದಿ ತಸ್ಯ ಚರಣಾವನಿ ! ತ್ವಯಾ
ನಿಗಮಾತ್ಮನಸ್ತವ ಸಮಪ್ರಮಾಣತಾ || 25.14 || 794
- ಅಪ್ರಭೂತಮಭವಜ್ಜಗತ್ತಯಂ
ಯಸ್ಯ ಮಾತುಮುದಿತಸ್ಯ ಪಾದುಕೇ ! |
ಅಪ್ರಮೇಯಮಮಿತಸ್ಯ ತತ್ಪದಂ
ನಿತ್ಯಮೇವ ನನು ಸಮ್ನಿತಂ ತ್ವಯಾ || 25.15 || 795
- ಆಲವಾಲಮಿವ ಭಾತಿ ಪಾದುಕೇ !
ಪಾದಪಸ್ಯ ಭವತೀ ಮಧುದ್ವಿಷಃ |
ಯತ್ಸಮೀಪವಿನತಸ್ಯ ಶೂಲಿನಃ
ಸಾರಿಣೀ ಭವತಿ ಮೌಳಿನಿಮ್ಮಗಾ || 25.16 || 796
- ಮೋದಮಾನಮುನಿಬೃಂದಷಟ್ಪದಾ
ಭಾತಿ ಮುಕ್ತಿಮಕರಂದವರ್ಷಿಣೀ |

ಕಾಽಪಿ ರಂಗನೃಪತೇಃ ಪದಾಂಬುಜೇ

ಕರ್ಣಿಕಾ ಕನಕಪಾದುಕಾಮಯೀ || 25.17 ||

797

ಯುಗಪದನುವಿಧಾಸ್ಯನ್ ಯೌವತಂ ತುಲ್ಯರಾಗಂ

ಯದುಪತಿರಧಿಚಕ್ರೇ ಯಾವತೋ ರೂಪಭೇದಾನ್ |

ತದಿದಮತಿವಿಕಲ್ಪಂ ಬಿಭ್ರತೀ ಸನ್ನಿವೇಶಂ

ತವ ಖಲು ಪದರಕ್ಷೇ ! ತಾವತೀ ಮೂರ್ತಿರಾಸೀತ್ || 25.18 ||

798

ತತ್ತದ್ವೃತ್ತೇರನುಗುಣತಯಾ ವಾಮನೀಂ ವ್ಯಾಪಿನೀಂ ವಾ

ಪ್ರಾಪ್ತೇ ರಂಗಪ್ರಥಿತವಿಭವೇ ಭೂಮಿಕಾಂ ಸೂತ್ರಧಾರೇ |

ಮನ್ಯೇ ವಿಶ್ವಸ್ಥಿತಿಮಯಮಹಾನಾಟಿಕಾಂ ನೇತುಕಾಮಾ

ನಾನಾಸಂಸ್ಥಾ ಭವತಿ ಭವತೀ ಪಾದುಕೇ ! ನರ್ತಕೀವ || 25.19 ||

799

ಮಾನೇ ಪರಂ ಸಮಾನೇ ಪ್ರತ್ಯಕ್ಷೇಣಾಗಮೇನಾಪಿ |

ಹರಿಚರಣಸ್ಯ ತವಾಪಿ ತು ವೈಷಮ್ಯಂ ರಕ್ಷ್ಯರಕ್ಷಕತ್ವಾಭ್ಯಾಂ || 25.20 ||

800

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಸನ್ನಿವೇಶಪದ್ಧತಿಃ ಪಂಚವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಯಂತ್ರಿಕಾಪದ್ಧತಿಃ ಷಡ್ವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉದಗ್ರಯಂತ್ರಿಕಾಂ ವಂದೇ ಪಾದುಕಾಂ ಯನ್ನಿವೇಶನಾತ್ |

ಉಪರ್ಯಪಿ ಪದಂ ವಿಷ್ಣೋಃ ಪ್ರತ್ಯಾದಿಷ್ಟಪ್ರಸಾಧನಂ || 26.1 ||

801

ಪ್ರಸಭಂ ಪ್ರತಿರುದ್ಯ ಕಂಟಕಾದೀನ್

ಭವತೀ ಶೌರಿಪದಾಂಬುಜಾದಧಸ್ತಾತ್ |

ಚರಣಾವನಿ ! ಧಾರಯತ್ಯಮುಷ್ಮಿನ್

ಉಚಿತಚ್ಛಾಯಮುಪರ್ಯಪಿ ಪ್ರತೀಕಂ || 26.2 ||

802

ಮುರಭಿನ್ಮಣಿಪಾದುಕೇ ! ತ್ವದೀಯಾಂ

ಅನಘಾಮಂಗುಲಿಯಂತ್ರಿಕಾಮವೈಮಿ |

ಸ್ವಯಮುನ್ನಮಿತಾಂ ಪ್ರದೇಶಿನೀಂ ತೇ

ಪರಮಂ ದೈವತಮೇಕಮಿತ್ಯಚಂತೀಂ || 26.3 ||

803

ಸ್ವದತೇ ಮಣಿಪಾದುಕೇ ! ತ್ವದೀಯಾ

ಪದಶಾಖಾಯುಗಯಂತ್ರಿಕಾ ವಿಚಿತ್ರಾ |

ಪರಮಂ ಪುರುಷಂ ಪ್ರಕಾಶಯಂತೀ

ಪ್ರಣವಸ್ಯೇವ ಪರೇಯಮರ್ಥಮಾತ್ರಾ || 26.4 ||

804

ಅನುಯಾತಮನೋರಥಾ ಮುರಾರೇಃ

ಭವತೀ ಕೇಳಿರಥಶ್ರಿಯಂ ದಧಾತಿ |

ಚರಣಾವನಿ ! ಯಂತ್ರಿಕಾ ತವೈಷಾ

ತನುತೇ ಕೂಬರಸಂಪದಂ ಪುರಸ್ತಾತ್ || 26.5 ||

805

ಶಂಕೇ ಭವತ್ಯಾಃ ಸುಭಗಂ ಪ್ರತೀಕಂ

ರಂಗೇಶಪಾದಾಂಗುಳಿಸಂಗ್ರಹಾರ್ಥಂ |

ತ್ರಾಣಾಯ ಪಾದಾವನಿ ! ವಿಷ್ಣುಪಾನಾಂ

ಆಜ್ಞಾಕರೀಮಂಗುಳಿಮುದ್ರಿಕಾಂ ತೇ || 26.6 ||

806

ಅಲಂಕೃತಂ ಕರ್ಣಿಕಯೋಪರಿಷ್ಠಾತ್ ಉದಗ್ರನಾಳಂ ತವ ಯಂತ್ರಿಕಾಂಶಂ |

ಪದ್ಮಾಪತೇಃ ಪಾದಸರೋಜಲಕ್ಷ್ಮ್ಯಾಃ ಪ್ರತ್ಯೇಮಿ ಪಾದಾವನಿ ! ಕೇಳಿಪದ್ಮಂ || 26.7 || 807

ಉಪರಿ ವಿನಿಹಿತಸ್ಯ ಕೇಶವಾಂಘ್ರೀಃ

ಉಪರಿ ಪದಾವನಿ ! ಯಂತ್ರಿಕಾತ್ಮಿಕಾ ತ್ವಂ |

ಇತಿ ತವ ಮಹಿಮಾ ಲಘೂಕರೋತಿ

ಪ್ರಣತಸುರೇಶ್ವರಶೇಖರಾಧಿರೋಹಂ || 26.8 ||

808

ನಿತ್ಯಂ ಪದಾವನಿ ! ನಿಬದ್ಧಕಿರೀಟಶೋಭಂ

ಪದ್ಮಾಲಯಾಪರಿಚಿತಂ ಪದಮುದ್ವಹಂತ್ಯಾಃ |

ಅಂಗೀಕರೋತಿ ರುಚಿಮಂಗುಳಿಯಂತ್ರಿಕಾ ತೇ

ಸಾಮ್ರಾಜ್ಯಸಂಪದನುರೂಪಮಿವಾತಪತ್ರಂ || 26.9 ||

809

ಪ್ರಥಮಾ ಕಲೇವ ಭವತೀ ಚರಣಾವನಿ ! ಭಾತಿ ರಂಗಚಂದ್ರಮಸಃ |

ಶೃಂಗೋನ್ನತಿರಿವ ಯತ್ರ ಶ್ರಿಯಂ ವಿಭಾವಯತಿ ಯಂತ್ರಿಕಾಯೋಗಃ || 26.10 || 810

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಯಂತ್ರಿಕಾಪದ್ಧತಿಃ ಷಡ್ವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

॥ ರೇಖಾಪದ್ಧತಿಃ ಸಪ್ತವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸೂಚಯಂತೀಂ ಸ್ವರೇಖಾಭಿಃ ಅನಾಲೇಖ್ಯಸರಸ್ವತೀಂ |

ಅಲೇಖನೀಯಸೌಂದರ್ಯಾಂ ಆಶ್ರಯೇ ಶೌರಿಪಾದುಕಾಂ || 27.1 ||

811

ಮಣಿಮೌಳಿನಿಘರ್ಷಣಾತ್ ಸುರಾಣಾಂ

ವಹಸೇ ಕಾಂಚನಪಾದುಕೇ ! ವಿಚಿತ್ರಂ |

ಕಮಲಾಪತಿಪಾದಪದ್ಮಯೋಗಾತ್

ಅಪರಂ ಲಕ್ಷಣಮಾಧಿರಾಜ್ಯಸಾರಂ || 27.2 ||

812

ಅಭಿತೋ ಮಣಿಪಾದುಕೇ ! ಸ್ಫುರಂತ್ಯಾಃ

ತವ ರೇಖಾವಿತತೇಸ್ತಥಾವಿಧಾಯಾಃ |

ಮುರವೈರಿಪದಾರವಿಂದರೂಢ್ಯೈಃ

ಅನುಕಲ್ಪಾಯಿತಮಾಧಿರಾಜ್ಯಚಿಹ್ನೈಃ || 27.3 ||

813

ರೇಖಯಾ ವಿನಮತಾಂ ದಿವೌಕಸಾಂ ಮೌಳಿರತ್ನಮಕರೀಮುಖೋತ್ಥಯಾ |

ಪಾದುಕೇ ! ವಹಸಿ ನೂನಮದ್ಭುತಂ ಶೌರಿಪಾದಪರಿಭೋಗಲಕ್ಷಣಂ || 27.4 ||

814

ತ್ರಿದಶಮಕುಟರತ್ನೋಲ್ಲೇಖರೇಖಾಪದೇಶಾತ್

ಪರಿಣಮಯಸಿ ಪುಂಸಾಂ ಪಾದುಕೇ ! ಮೂರ್ಧ್ನಿ ಲಗ್ನಾ |

ನರಕಮಥನಸೇವಾಸಂಪದಂ ಸಾಧಯಿತ್ರೀ

ನಿಯತಿವಿಲಿಖಿತಾನಾಂ ನಿಷ್ಕ್ರೃತಿಂ ದುರ್ಲಿಪೀನಾಂ || 27.5 ||

815

ಪದಕಮಲತಲಾಂತಃ ಸಂಶ್ರಿತಾನ್ಯಾತಪತ್ರ -

ಧ್ವಜಸರಸಿಜಮುಖ್ಯಾನ್ಯೈಶ್ಚರೀಲಕ್ಷಣಾನಿ |
ಅವಗಮಯಸಿ ಶೌರೇಃ ಪಾದುಕೇ ! ಮಾದೃಶಾನಾಂ
ಉಪರಿ ಪರಿಣತೈಃ ಸ್ವೈರ್ದೇವಿ ! ರೇಖಾವಿಶೇಷೈಃ || 27.6 ||

816

ಸ್ನಾತಾ ಪದಾವನಿ ಚಿರಂ ಪರಿಭುಜ್ಯ ಮುಕ್ತಾ
ಪಾದೇನ ರಂಗನೃಪತೇಃ ಶುಭಲಕ್ಷಣೇನ |
ರೇಖಾಂತರೈರ್ನವನವೈರುಪಶೋಭಸೇ ತ್ವಂ
ಸಂಸ್ಕಾರಚಂದನವಿಲೇಪನಪಂಕಲಗ್ನೈಃ || 27.7 ||

817

ಭಕ್ತ್ಯಾ ಮುಹುಃ ಪ್ರಣಮತಾಂ ತ್ರಿದಶೇಶ್ವರಾಣಾಂ
ಕೋಟೀರಕೋಟಿಕಷಣಾದುಪಜಾಯಮಾನೈಃ |
ಆಭಾತಿ ಶೌರಿಚರಣಾದಧಿಕಾನುಭಾವಾ
ರೇಖಾಶತೈಸ್ತವ ಪದಾವನಿ ! ಕಾಽಪಿ ರೇಖಾ || 27.8 ||

818

ಪಾದಾವನಿ ! ಪ್ರತಿಪದಂ ಪರಮಸ್ಯ ಪುಂಸಃ
ಪಾದಾರವಿಂದಪರಿಭೋಗವಿಶೇಷಯೋಗ್ಯಾ |
ಸ್ವಾಭಾವಿಕಾನ್ ಸುಭಗಭಕ್ತಿವಿಶೇಷದೃಶ್ಯಾನ್
ರೇಖಾತ್ಮಕಾನ್ ವಹಸಿ ಪತ್ರಲತಾವಿಶೇಷಾನ್ || 27.9 ||

819

ರೇಖಾಪದೇಶತಸ್ತ್ವಂ ಪ್ರಶಮಯಿತುಂ ಪ್ರಳಯವಿಪ್ಲವಾಶಂಕಾಂ |
ವಹಸಿ ಮಧುಜಿತ್ಪದಾವನಿ ! ಮನ್ಯೇ ನಿಗಮಸ್ಯ ಮಾತೃಕಾಲೇಖ್ಯಂ || 27.10 ||

820

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ರೇಖಾಪದ್ಧತಿಃ ಸಪ್ತವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸುಭಾಷಿತಪದ್ಧತಿಃ ಅಷ್ಟಾವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕಲಾಸು ಕಾಷ್ಠಾಮಾತಿಷ್ಠನ್ ಭೂಮ್ನೇ ಸಂಬಂಧಿನಾಮಪಿ |

ಪಾದುಕಾ ರಂಗಧುರ್ಯಸ್ಯ ಭರತಾರಾಧ್ಯತಾಂ ಗತಾ || 28.1 ||

821

ಸಂತಃ ಸ್ವದೇಶಪರದೇಶವಿಭಾಗಶೂನ್ಯಂ

ಹಂತ ಸ್ವವೃತ್ತಿಮನಘಾಂ ನ ಪರಿತ್ಯಜಂತಿ |

ರಾಜ್ಯೇ ವನೇ ಚ ರಘುಪುಂಗವಪಾದರಕ್ಷಾ

ನೈಜಂ ಜಹೌ ನ ಖಲು ಕಂಟಕಶೋಧನಂ ತತ್ || 28.2 ||

822

ಬ್ರಹ್ಮಾಸ್ತ್ರತಾಮಧಿಜಗಾಮ ತೃಣಂ ಪ್ರಯುಕ್ತಂ

ಪುಣ್ಯಂ ಶರವ್ಯಮಭವತ್ ಪಯಸಾನ್ನಿಧಿರ್ವಾ |

ಪೃಥ್ವೀಂ ಶಶಾಸ ಪರಿಮುಕ್ತಪದಂ ಪದತ್ರಂ

ಕಿಂ ವಾ ನ ಕಿಂ ಭವತಿ ಕೇಳಿವಿಧೌ ವಿಭೂನಾಂ || 28.3 ||

823

ಅನ್ಯೇಷು ಸತ್ಸ್ವಪಿ ನರೇಂದ್ರಸುತೇಷು ದೈವಾತ್

ಭ್ರಷ್ಟಃ ಪದಾದಧಿಕರೋತಿ ಪದಂ ಪದಾರ್ಹಃ |

ಪ್ರಾಯೋ ನಿರರ್ಶಯತಿ ತತ್ ಪ್ರಥಮೋ ರಘೂಣಾಂ

ತತ್ಪಾದಯೋಃ ಪ್ರತಿನಿಧೀ ಮಣಿಪಾದುಕೇ ವಾ || 28.4 ||

824

ಚರಣಮನಘವೃತ್ತೇಃ ಕಸ್ಯಚಿತ್ಪಾಪ್ಯ ನಿತ್ಯಂ

ಸಕಲಭುವನಗುಪ್ತೈಃ ಸತ್ಪಥೇ ವರ್ತತೇ ಯಃ |

ನರಪತಿಬಹುಮಾನಂ ಪಾದುಕೇವಾಧಿಗಚ್ಛನ್

ಸ ಭವತಿ ಸಮಯೇಷು ಪ್ರೇಕ್ಷಿತಜ್ಞೈರುಪಾಸ್ಯಃ || 28.5 ||

825

ರಾಮೇ ರಾಜ್ಯಂ ಪಿತುರಭಿಮತಂ ಸಮೃತಂ ಚ ಪ್ರಜಾನಾಂ

ಮಾತಾ ವವ್ರೇ ತದಿಹ ಭರತೇ ಸತ್ಯವಾದೀ ದದೌ ಚ |

ಚಿಂತಾತೀತಃ ಸಮಜನಿ ತದಾ ಪಾದುಕಾಗ್ರ್ಯಾಭಿಷೇಕೋ

ದುವಿಜ್ಞಾನಸ್ವಹೃದಯಮಹೋ ದೈವಮತ್ರ ಪ್ರಮಾಣಂ || 28.6 ||

826

ನಾತಿಕ್ರಾಮೇಚ್ಚರಣವಹನಾತ್ಪಾದುಕಾ ಪಾದಪೀಠಂ

ಯದ್ವಾಸನಂ ಪರಮಿಹ ಸದಾ ಭಾತಿ ರಾಜಾಸನಸ್ಯ |

ಪೂರ್ವತ್ರೈವ ಪ್ರಣಿಹಿತಮಭೂದ್ಧಂತ ರಾಮೇಣ ರಾಜ್ಯಂ

ಶಂಕೇ ಭರ್ತುರ್ಬಹುಮತಿಪದಂ ವಿಕ್ರಮೇ ಸಾಹಚರ್ಯಂ || 28.7 ||

827

ಪ್ರತಿಪದಚಪಲಾಽಪಿ ಪಾದುಕಾ

ರಘುಪತಿನಾ ಸ್ವಪದೇ ನಿವೇಶಿತಾ |

ಸಮಜನಿ ನಿಭೃತಸ್ಥಿತಿಸ್ತದಾ

ಭವತಿ ಗುಣಃ ಶ್ರಿಯಮಭ್ಯುಪೇಯುಷಾಂ || 28.8 ||

828

ಗತಿಹೇತುರಭೂತ್ ಕ್ವಚಿತ್ಪದೇ ಸ್ಥಿತಿಹೇತುರ್ಮಣಿಪಾದುಕಾ ಕ್ವಚಿತ್ |

ನ ಹಿ ವಸ್ತುಷು ಶಕ್ತಿನಿಶ್ಚಯೋ ನಿಯತಿಃ ಕೇವಲಮೀಶ್ವರೇಚ್ಛಯಾ || 28.9 ||

829

ಅಧರೀಕೃತೋಽಪಿ ಮಹತಾ ತಮೇವ ಸೇವೇತ ಸಾದರಂ ಭೂಷ್ಣುಃ |

ಅಲಭತ ಸಮಯೇ ರಾಮಾತ್ ಪಾದಾಕ್ರಾಂತಾಽಪಿ ಪಾದುಕಾ ರಾಜ್ಯಂ || 28.10 ||

830

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಸುಭಾಷಿತಪದ್ಧತಿಃ ಅಷ್ಟಾವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಧೌ ಪ್ರವೃತ್ತೇ ಯದ್ಧ್ರವ್ಯಂ ಗುಣಸಂಸ್ಕಾರನಾಮಭಿಃ |

ಶ್ರೇಯಃ ಸಾಧನಮಾಮ್ನಾತಂ ತತ್ಪದತ್ರಂ ತಥಾಸ್ತು ಮೇ || 29.1 ||

831

ಮಧುರಸ್ಮಿತರಮ್ಯಮೌಕ್ತಿಕಶ್ರೀಃ

ವಿಶಸಿ ವ್ಯಂಜಿತಮಂಜುಳಪ್ರಣಾದಾ |

ಸಹ ರಂಗನೃಪೇಣ ವಾಸಗೇಹಂ

ತನುಮಧ್ಯಾ ಮಣಿಪಾದುಕೇ ! ತ್ವಮೇಕಾ || 29.2 ||

832

ಶುಭಶಬ್ದವಿಶೇಷಸಂಶ್ರಿತಾಭಿಃ

ಭವತೀ ಶೌರಿಪದಾವನಿ ! ಕ್ರಿಯಾಭಿಃ |

ಅನುತಿಷ್ಠತಿ ನೂನಮಾಶ್ರಿತಾನಾಂ

ಅಖಿಲೋಪದ್ರವಶಾಂತಿಕಂ ನವೀನಂ || 29.3 ||

833

ಮಣಿಭಿರ್ಮಧುವೈರಿಪಾದರಕ್ಷೇ !

ಭವತೀ ವಿಕ್ರಮಣೇ ಪ್ರವರ್ಧಮಾನಾ |

ಯುಗಪದ್ಭವತಾಂ ಯುಗಾಂತಕಾಲೇ

ದಿವಿ ಲಕ್ಷ್ಮೀಂ ವಿದಧೇ ದಿವಾಕರಾಣಾಂ || 29.4 ||

834

ಮಂಜುಸ್ವನಾಂ ಮಣಿಮಯೂಖಕಲಾಪಿನೀಂ ತ್ವಾಂ

ದೃಷ್ಟ್ವಾ ಕಪರ್ಧಸವಿಧೇ ವಿನಿವೇಶ್ಯಮಾನಾಂ |

ಗೂಢೀಭವಂತಿ ಗರುಡಧ್ವಜಪಾದರಕ್ಷೇ !

ಫೂತ್ಕಾರವಂತಿ ಪುರವೈರಿವಿಭೂಷಣಾನಿ || 29.5 ||

835

ಮಧ್ಯೇ ಪರಿಸ್ಫುರಿತನಿರ್ಮಲಚಂದ್ರತಾರಾ

ಪ್ರಾಂತೇಷು ರತ್ನನಿಕರೇಣ ವಿಚಿತ್ರವರ್ಣಾ |

ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ

ಚಕ್ಷುರ್ವಶೀಕರಣಯಂತ್ರವಿಶೇಷಶಂಕಾಂ || 29.6 ||

836

ಪಾದೇನ ರಂಗನೃಪತೇಃ ಪರಿಭುಜ್ಯಮಾನಾ

ಮುಕ್ತಾಫಲಪ್ರಕಟಿತಶ್ರಮವಾರಿಬಿಂದುಃ |

ಉತ್ಕಂಟಕಾ ಮಣಿಮಯೂಖಶತೈರುದಗ್ರೈಃ

ಸೀತ್ಕಾರಿಣೀವ ಚರಣಾವನಿ ! ಶಿಂಜಿತೈಸ್ತ್ವಂ || 29.7 ||

837

ದೂರಪ್ರಸಾರಿತಕರಾ ನಿನದೈರ್ಮಣೀನಾಂ

ಆಯಾತಿ ದೈತ್ಯರಿಪುರಿತ್ಯಸಕೃದ್ಭ್ರವಾಣಾ |

ದೈತ್ಯೇಶ್ವರಾನಭಿಮುಖಾನ್ ಜನಿತಾನುಕಂಪಾ

ಮನ್ಯೇ ನಿವಾರಯಸಿ ಮಾಧವಪಾದುಕೇ ! ತ್ವಂ || 29.8 ||

838

ಅಚ್ಛೇದ್ಯರಶ್ಮಿನಿಯತಕ್ರಮರತ್ನಧುರ್ಯಾ

ನಿಷ್ಕಂಪಕೂಬರನಿಭಂ ದಧತೀ ಪ್ರತೀಕಂ |

ಕ್ರೀಡಾಗತೇಷು ಮಧುಜಿತ್ಪದಪದ್ಮಲಕ್ಷ್ಮ್ಯೈಃ

ಕರ್ಣೀರಥಸ್ತ್ವಮಸಿ ಕಾಂಚನಪಾದರಕ್ಷೇ ! || 29.9 ||

839

ಮಂಜುಸ್ವನಾ ಮರಕತೋಪಲಮೇಚಕಾಂಗೀ

ಶೋಣಾಶ್ಮತುಂಡರುಚಿರಾ ಮಣಿಪಾದುಕೇ ! ತ್ವಂ |

ಪದ್ಮಾವಿಹಾರರಸಿಕಸ್ಯ ಪರಸ್ಯ ಯೂನಃ

ಪರ್ಯಾಯತಾಂ ಭಜಸಿ ಪಂಜರಶಾರಿಕಾಣಾಂ || 29.10 ||

840

ಶೋಣೋಪಲೈಶ್ಚರಣರಕ್ಷಿಣಿ ! ಸಂಶ್ರಿತೇಷು

ಛಾಯಾತ್ಮನಾ ಮರಕತೇಷು ತವಾವಗಾಢಃ |

ಅನ್ವೇತಿ ಶೌರಿರಭಿತಃ ಫಲಪಂಕ್ತಿಶೋಭಿ -

ನ್ಯಾತ್ಮಾನಮೇವ ಶಯಿತುಂ ವಟಪತ್ರಮಧ್ಯೇ || 29.11 ||

841

ಸ್ಥೀತಂ ಪದಾವನಿ ! ತವ ಸ್ವಪನಾದ್ರ್ವಮೂರ್ತೇಃ

ಆಸಾಗರಂ ತತಮಭೂನ್ಮಣಿರಶ್ಮಿಜಾಲಂ |

ಲೀಲೋಚಿತಂ ರಘುಸುತಸ್ಯ ಶರವ್ಯಮಾಸನ್

ಯಾತೂನಿ ಯಸ್ಯ ವಲಯೇನ ವಿವೇಷ್ಟಿತಾನಿ || 29.12 ||

842

ರತ್ನಾಂಶುಭಿಸ್ತವ ತದಾ ಮಣಿಪಾದರಕ್ಷೇ !

ಸಂರಜ್ಯಮಾನವಪುಷಾಂ ರಜನೀಮುಖೇಷು |

ಆಕಸ್ಮಿಕಾಗತಮದರ್ಶಿ ಮಹೌಷಧಿತ್ವಂ

ಸಾಕೇತಪತ್ತನಸಮೀಪರುಹಾಂ ದ್ರುಮಾಣಾಂ || 29.13 ||

843

ರಾಮೇ ವನಂ ದಶರಥೇ ಚ ದಿವಂ ಪ್ರಯಾತೇ

ನಿರ್ಧೂತವಿಶ್ವತಿಮಿರಾ ಸಹಸಾ ಬಭೂವ |

ಭೂಯಿಷ್ಠರತ್ನಕಿರಣಾ ಭವತೀ ರಘೂಣಾಂ

ಭೂಯಃ ಪ್ರತಾಪತಪನೋದಯಪೂರ್ವಸಂಧ್ಯಾ || 29.14 ||

844

ಪ್ರೀತೇನ ದೇವಿ ! ವಿಭುನಾ ಪ್ರತಿಪಾದನೀಯಾಂ

ಪಾದಾವನಿ ! ಪ್ರತಿಪದೋದಿತಮಂಜುನಾದಾಂ |

ವಿದ್ಯಾಂ ವಿದುರ್ಭಗವತಃ ಪ್ರತಿಪಾದನಾರ್ಹಾಂ

ಪಾರಾಯಣಾಗಮಪಯೋನಿಧಿಪಾರಗಾಸ್ತ್ವಾಂ || 29.15 ||

845

ಮುಕ್ತಾಂಶುಕೇಸರವತೀ ಸ್ಥಿರವಜ್ರದಂಷ್ಟ್ರಾ

ಪ್ರಹ್ಲಾದಸಂಪದನುರೂಪಹಿರಣ್ಯಭೇದಾ |

ಮೂರ್ತಿಃ ಶ್ರಿಯೋ ಭವಸಿ ಮಾಧವಪಾದರಕ್ಷೇ !

ನಾಥಸ್ಯ ನೂನಮುಚಿತಾ ನರಸಿಂಹಮೂರ್ತೇಃ || 29.16 ||

846

ಸಂಭಾವಯಂತಿ ಕವಯಶ್ಚತುರಪ್ರಚಾರಾಂ

ಮಂಜುಸ್ವನಾಂ ಮಹಿತಮೌಕ್ತಿಕಪತ್ರಳಾಂಗೀಂ |

- ಸ್ವಾಧೀನಸರ್ವಭುವನಾಂ ಮಣಿಪಾದುಕೇ ! ತ್ವಾಂ
ರಂಗಾಧಿರಾಜಪದಪಂಕಜರಾಜಹಂಸೀಂ || 29.17 || 847
- ಮುಕ್ತಾಮಯೂಖರುಚಿರಾಂ ಮಣಿಪಾದರಕ್ಷೇ !
ಮಂಜುಸ್ವನಾಂ ಮಣಿಭಿರಾಹಿತವರ್ಣವರ್ಗಾಂ |
ಮನ್ಯೇ ಮುಕುಂದಪದಪದ್ಮಮಧುವ್ರತೀನಾಂ
ಅನ್ಯಾಮಕೃತ್ರಿಮಗಿರಾಮಧಿದೇವತಾಂ ತ್ವಾಂ || 29.18 || 848
- ಆಸಾದ್ಯ ಕೇಕಯಸುತಾವರದಾನಮೂಲಂ
ಕಾಲಂ ಪ್ರದೋಷಮನಿರೀಕ್ಷ್ಯ ರಮಾಸಹಾಯಂ |
ಮಂಜುಪ್ರಣಾದರಹಿತಾ ಮಣಿಪಾದರಕ್ಷೇ !
ಮೌನವ್ರತಂ ಕಿಮಪಿ ನೂನಮವರ್ತಯಸ್ತ್ವಂ || 29.19 || 849
- ವೈಡೂರ್ಯರಮ್ಯಸಲಿಲಾ ಮಹಿತಾ ಮರುದ್ಭಿಃ
ಛಾಯಾವತೀ ಮರಕತೋಪಲರಶ್ಮಿಜಾಲೈಃ |
ಅಶ್ರಾಂತಮೋಹಪದವೀಪಥಿಕಸ್ಯ ಜಂತೋಃ
ವಿಶ್ರಾಂತಿಭೂಮಿರಿವ ಶೌರಿಪದಾವನಿ ! ತ್ವಂ || 29.20 || 850
- ಆದ್ಯೋ ರಘುಕ್ಷಿತಿಭುಜಾಮಭಿಷೇಕದೀಪೈಃ
ಆಪ್ಯಾಯಿತಸ್ತವ ಪದಾವನಿ ! ರಶ್ಮಿಜಾಲೈಃ |
ಮಂದೀಚಕಾರ ತಪನೋ ವ್ಯಪನೀತಭೀತಿಃ
ಮಂದೋದರೀವದನಚಂದ್ರಮಸೋ ಮಯೂಖಾನ್ || 29.21 || 851
- ಮಾನ್ಯಾ ಸಮಸ್ತಜಗತಾಂ ಮಣಿಭಂಗನೀಲಾ
ಪಾದೇ ನಿಸರ್ಗಘಟಿತಾ ಮಣಿಪಾದುಕೇ ! ತ್ವಂ |
ಅಂತಃ ಪುರೇಷು ಲಳಿತಾನಿ ಗತಾಗತಾನಿ
ಛಾಯೇವ ರಂಗನೃಪತೇರನುವರ್ತಸೇ ತ್ವಂ || 29.22 || 852
- ರಂಗಾಧಿರಾಜಪದಪಂಕಜಮಾಶ್ರಯಂತೀ
ಹೈಮೀ ಸ್ವಯಂ ಪರಿಗತಾ ಹರಿನೀಲರತ್ನೈಃ |

- ಸಂಭಾವ್ಯಸೇ ಸುಕೃತಿಭಿರ್ಮಣಿಪಾದುಕೇ ! ತ್ವಂ
ಸಾಮಾನ್ಯಮೂರ್ತಿರಿವ ಸಿಂಧುಸುತಾಧರಣ್ಯೋಃ || 29.23 || 853
- ಅಭ್ಯರ್ಚಿತಾ ಸುಮನಸಾಂ ನಿವಹೈರಜಸ್ರಂ
ಮುಕ್ತಾರುಣೋಪಲನಖಾಂಗುಳಿಪಲ್ಲವಶ್ರೀಃ |
ಶ್ರೇಯಸ್ಕರೀಂ ಮುರಭಿದಶ್ಚರಣದ್ವಯೀವ
ಕಾಂತಿಂ ಸಮಾಶ್ರಯಸಿ ಕಾಂಚನಪಾದುಕೇ ! ತ್ವಂ || 29.24 || 854
- ನಿರ್ಮೃಷ್ಟಗಾತ್ರರುಚಿರಾ ಮಣಿಪಾದುಕೇ ! ತ್ವಂ
ಸ್ನಾತಾನುಲೇಪಸುರಭಿರ್ನವಮಾಲ್ಯಚಿತ್ರಾ |
ಪ್ರಾಪ್ತೇ ವಿಹಾರಸಮಯೇ ಭಜಸೇ ಮುರಾರೇಃ
ಪಾದಾರವಿಂದಪರಿಭೋಗಮನನ್ಯಲಭ್ಯಂ || 29.25 || 855
- ನಾದೇ ಪದಾವನಿ ! ತಥಾ ತವ ಸನ್ನಿವೇಶೇ
ನಿವೇಶನಕ್ರಮಮಸಹ್ಯಮಪಾಚಿಕೀರ್ಷುಃ |
ಯೈರೇವ ಲೋಚನಶತೈರಭಿವೀಕ್ಷತೇ ತ್ವಾಂ
ತೈರೇವ ಪನ್ನಗಪತಿಃ ಶ್ರುತಿಮಾನ್ ಬಭೂವ || 29.26 || 856
- ಪಾದಾವನಿ ! ಸ್ಫುಟಮಯೂಖಸಹಸ್ರದೃಶ್ಯಾ
ವಿಷ್ಣೋಃ ಪದೇನ ಭವತೀ ವಿಹಿತಪ್ರಚಾರಾ |
ತ್ವದ್ಭಕ್ತಿಯಂತ್ರಿತಜನಪ್ರಥಮಸ್ಯ ಶಂಭೋಃ
ವೈಕರ್ತನೀಮನುಕರೋತಿ ವಿಹಾರಮೂರ್ತಿಂ || 29.27 || 857
- ರಾಜ್ಯೇ ವನೇಽಪಿ ರಘುವೀರಪದೋಚಿತಾಯಾಃ
ಸಂಸ್ಕೃತ್ಯ ಗೌತಮವಧೂಪರಿರಕ್ಷಣಂ ತೇ |
ಮನ್ಯೇ ಸಮಾಹಿತಧಿಯೋ ಮಣಿಪಾದುಕೇ ! ತ್ವಾಂ
ಮೂರ್ಧ್ನಾ ಭಜಂತ್ಯನುದಿನಂ ಮುನಿಧರ್ಮದಾರಾಃ || 29.28 || 858
- ತ್ವಾಮಾಶ್ರಿತೋ ಮಣಿಮಯೂಖಸಹಸ್ರದೃಶ್ಯಾಂ
ತ್ವಚ್ಛಿಂಜಿತೇನ ಸಹ ರಂಗಪತಿಃ ಸಮುದ್ಯನ್ |

ಆಶಂಕ್ಯತೇ ಸುಮತಿಭಿರ್ಮಣಿಪಾದರಕ್ಷೇ !

ವಿದ್ಯಾಸಖಃ ಸವಿತೃಮಂಡಲಮಧ್ಯವರ್ತೀ || 29.29 ||

859

ರತ್ನಾಶ್ರಿತ್ಯೈರ್ಹರಿಪದಂ ಮಣಿಪಾದುಕೇ ! ತ್ವಂ

ಸ್ಪೃಷ್ಟ್ವಾ ಕರೈಃ ಶ್ರುತಿರಸಾಯನಮಂಜುನಾದಾ |

ತತ್ತ್ವಂ ತದೇತದಿತಿ ಬೋಧಯಸೀವ ಸಮ್ಯಕ್

ವೇದಾನ್ ಪ್ರತಾರಿತವತೋ ವಿವಿಧಾನ್ ಕುದೃಷ್ಟ್ವೀನ್ || 29.30 ||

860

ಆನಂದಸೂಃ ಪ್ರಣಯಿನಾಮನಘಪ್ರಸಾದಾ

ರಂಗಾಧಿರಾಜಪದರಕ್ಷಿಣಿ ! ರತ್ನಭಾಸಾ |

ನ್ಯಸ್ತೇ ಮುಹುರ್ನಿಜಭರೇ ಸ್ಥಿರತಾಂ ಭಜಂತ್ಯಾಃ

ವರ್ಣಾಂಶುಕಂ ವಿತರಸೀವ ವಸುಂಧರಾಯಾಃ || 29.31 ||

861

ತ್ವಂ ಚಿತ್ರಭಾನುರಸಿ ರತ್ನವಿಶೇಷಯೋಗಾತ್

ಭೂಮ್ನಾ ನಿಜೇನ ಪರಿಪುಷ್ಯಸಿ ಪಾವಕತ್ವಂ |

ಸ್ವೇನೈವ ಶೌರಿಚರಣಾವನಿ ! ಚಂದ್ರರೂಪಾ

ತೇಜಸ್ತ್ರಯೀವ ಮಿಳಿತಾಸಿ ತಮೋಪಹಾ ನಃ || 29.32 ||

862

ಪ್ರೌಢಪ್ರವಾಳರುಚಿರಾ ಭುವನೈಕವಂದ್ಯಾ

ರಂಗಾಧಿರಾಜಚರಣಾವನಿ ! ರಮ್ಯಚಂದ್ರಾ |

ಸಂಭಿನ್ನಮೌಕ್ತಿಕರುಚಿಃ ಸತತಂ ಪ್ರಜಾನಾಂ

ತಾಪಾತ್ಯಯಂ ದಿಶಸಿ ತಾರಕಿತೇವ ಸಂಧ್ಯಾ || 29.33 ||

863

ರಂಗೇಶ್ವರಸ್ಯ ಪುರತೋ ಮಣಿಪಾದುಕೇ ! ತ್ವಂ

ರತ್ನಾಂಶುಭಿರ್ವಿಕಿರಸಿ ಸ್ಫುಟಭಕ್ತಿಬಂಧಾ |

ಪಾದೌ ವಿಹಾರಯಿತುಮದ್ಭುತಸೌಕುಮಾರ್ಯೌಃ

ಪ್ರಾಯಃ ಸರೋಜಕುಮುದೋತ್ಪಲಪತ್ರಪಂಕ್ತಿಂ || 29.34 ||

864

ಆಸನ್ನವೃತ್ತಿರವರೋಧಗೃಹೇಷು ಶೌರೇಃ

ಆಪಾದಯಸ್ಯನುಪದಂ ವರವರ್ಣಿನೀನಾಂ |

- ಆಲಗ್ನುರತ್ನಕಿರಣಾ ಮಣಿಪಾದುಕೇ ! ತ್ವಂ
ಮಂಜುಸ್ವನಾ ಮದನಬಾಣನಿಘರ್ಷಶಂಕಾಂ || 29.35 || 865
- ಪರ್ಯಾಪ್ತಮೌಕ್ತಿಕನಖಾ ಸ್ಫುಟಪದ್ಮರಾಗಾ
ರೇಖಾವಿಶೇಷರುಚಿರಾ ಲಳಿತಪ್ರಚಾರಾ |
ರಂಗಾಧಿರಾಜಪದಯೋರ್ಮಣಿಪಾದುಕೇ ! ತ್ವಂ
ಸಾಯುಜ್ಯಮಾಶ್ರಿತವತೀವ ಸಮಸ್ತವಂದ್ಯಾ || 29.36 || 866
- ಪ್ರಾಪ್ತಾಭಿಷೇಕಾ ಮಣಿಪಾದುಕೇ ! ತ್ವಂ
ಪ್ರದೀಪ್ತರತ್ನಾ ರಘುರಾಜಧಾನ್ಯಾಃ |
ಪ್ರದಕ್ಷಿಣಪ್ರಕ್ರಮಣಾದಕಾರ್ಷೀಃ
ಪ್ರಾಕಾರಮಾಗ್ನೇಯಮಿವ ಪ್ರಭಾಭಿಃ || 29.37 || 867
- ರತ್ನಾಸನೇ ರಾಘವಪಾದರಕ್ಷೇ !
ಪ್ರದೀಪ್ಯಮಾನಾಸ್ತವ ಪದ್ಮರಾಗಾಃ |
ಪ್ರಾಯೋ ನರೇಂದ್ರಾನ್ ಭರತಸ್ಯ ಜೇತುಃ
ಪ್ರತಾಪವಹ್ನೇರಭವನ್ ಪ್ರರೋಹಾಃ || 29.38 || 868
- ಶುಭಪ್ರಣಾದಾ ಭವತೀ ಶ್ರುತೀನಾಂ
ಕಂಠೇಷು ವೈಕುಂಠಪತಿಂವರಾಣಾಂ |
ಬಧ್ನಾಸಿ ನೂನಂ ಮಣಿಪಾದರಕ್ಷೇ !
ಮಾಂಗಳ್ಯಸೂತ್ರಂ ಮಣಿರಶ್ಮಿಜಾಲೈಃ || 29.39 || 869
- ವಿಚಿತ್ರವರ್ಣಾ ಶ್ರುತಿರಮೃಶಬ್ದಾ
ನಿಷೇವ್ಯಸೇ ನಾಕಸದಾಂ ಶಿರೋಭಿಃ |
ಮಧುದ್ವಿಷಸ್ತ್ವಂ ಮಣಿಪಾದರಕ್ಷೇ !
ಶ್ರೇಯಸ್ಕುರೀ ಶಾಸನಪತ್ರಿಕೇವ || 29.40 || 870
- ಸ್ಥಿರಾ ಸ್ವಭಾವಾನ್ಮಣಿಪಾದುಕೇ ! ತ್ವಂ
ಸರ್ವಂಸಹಾ ಸ್ವಾದುಫಲಪ್ರಸೂತಿಃ |

- ಪೃಥ್ವೀವ ಪದ್ಭ್ಯಾಂ ಪರಮಸ್ಯ ಪುಂಸಃ
ಸಂಸೃಜ್ಯಸೇ ದೇವಿ ! ವಿಭಜ್ಯಸೇ ಚ || 29.41 || 871
- ಪಶ್ಯಂತಿ ರಂಗೇಶ್ವರಪಾದರಕ್ಷೇ !
ಪೂಜಾಸು ತೇ ಸಂಹಿತಪುಷ್ಪಜಾಲಾಂ |
ಮೃಗೀದೃಶೋ ವಾಸವರತ್ನರೇಖಾಂ
ಸಚಿತ್ರಪುಂಖಾಮಿವ ಮನ್ಮಥಜ್ಯಾಂ || 29.42 || 872
- ಕರ್ಮೈರುದಗ್ರೈಃ ಸ್ಫುರತಾಂ ಮಣೀನಾಂ
ಮಂಜುಸ್ವನಾ ಮಾಧವಪಾದುಕೇ ! ತ್ವಂ |
ಅನೂಪದೇಶೇ ಕನಕಾಪಗಾಯಾಃ
ಕಲೇಃ ಪ್ರವೇಶಂ ಪ್ರತಿಷೇಧಸೀವ || 29.43 || 873
- ಆಕ್ರಾಂತವೇದಿರ್ಭವತೀ ತದಾನೀಂ
ಅದರ್ಶಿ ಮುಕ್ತಾನ್ವಿತಶೋಣರತ್ನಾ |
ಕರಗ್ರಹಾರ್ಥಂ ಭರತೇನ ಭೂಮ್ಯಾಃ
ಲಾಜೋತ್ಕರೈರ್ವಹ್ನಿಶಿಖೀವ ಕೀರ್ಣಾ || 29.44 || 874
- ಪತ್ರಳಾ ಮಣಿಗಣೈರ್ಹಿರಣ್ಮಯೀ
ಭಾಸಿ ರಂಗಪತಿರತ್ನಪಾದುಕೇ ! |
ಕೇಳಿಮಂಟಪಗತಾಗತೋಚಿತಾ
ಭೂಮಿಕೇವ ಗರುಡೇನ ಕಲ್ಪಿತಾ || 29.45 || 875
- ಉನ್ನತಂ ಬಲಿವಿರೋಧಿನಸ್ತದಾ
ಪಾದುಕೇ ! ಪದಸರೋಜಮಾಶ್ರಿತಾ |
ಮೌಕ್ತಿಕಸ್ತಬಕಮಧ್ಯಸಮ್ಮಿತಂ
ವೈಯಮ ಷಟ್ಪದತುಲಾಮಲಂಭಯಃ || 29.46 || 876
- ಕೋಮಲಾಂಗುಳಿನಿವೇಶಯಂತ್ರಿಕಾ
ನ್ಯಸ್ತಮೌಕ್ತಿಕಮಯೂಖದಂತುರಾ |

ಮಂಗಳಾನಿ ವಮಸೀವ ದೇಹಿನಾಂ

ರಂಗರಾಜಮಣಿಪಾದುಕೇ ! ಸ್ವಯಂ || 29.47 ||

877

ಪಂಕಜಾಸಹಚರಸ್ಯ ರಂಗಿಣಃ

ಪಾದುಕೇ ! ನಿಜಪದಾದನಂತರಂ |

ನ್ಯಸ್ಯತಸ್ತ್ವಯಿ ಜಗಂತಿ ಜಾಯತೇ

ನಾಗಭೋಗಶಯನಂ ನಿರಂಕುಶಂ || 29.48 ||

878

ಸಾಧಯಂತಿ ಮಧುವೈರಿಪಾದುಕೇ !

ಸಾಧವಃ ಸ್ಥಿರಮುಪಾಯಮಂತಿಮಂ |

ತ್ವತ್ಪ್ರವೃತ್ತಿವಿನಿವರ್ತನೋಚಿತ -

ಸ್ವಪ್ರವೃತ್ತಿವಿನಿವರ್ತನಾನ್ವಿತಂ || 29.49 ||

879

ನಂದಸೂನುಪದಪದ್ಮಮಿಂದಿರಾ

ಪಾಣಿಪಲ್ಲವನಿಪೀಡನಾಸಹಂ |

ಪಾದುಕೇ ! ತವ ಬಲೇನ ಪರ್ಯಭೂತ್

ಊಷ್ಮಳಾಮುರಗಮೌಳಿಶರ್ಕರಾಂ || 29.50 ||

880

ಮಣಿನಿಕರಸಮುತ್ಥೈಃ ಸರ್ವವರ್ಣಾ ಮಯೂಖೈಃ

ಪ್ರಕಟಿತಶುಭನಾದಾ ಪಾದುಕೇ ! ರಂಗಭರ್ತುಃ |

ನಿಖಿಲನಿಗಮಸೂತೇರ್ಬ್ರಹ್ಮಣಸ್ತತ್ಸನಾಥಾಂ

ಅವಗಮಯಸಿ ಹೃದ್ಯಾಮರ್ಧಮಾತ್ರಾಂ ಚತುರ್ಥೀಂ || 29.51 ||

881

ಶ್ರುತಿವಿಷಯಗುಣಾ ತ್ವಂ ಪಾದುಕೇ ! ದೈತ್ಯಹಂತುಃ

ಸತತಗತಿಮನೋಜ್ಞಾ ಸ್ವೇನ ಧಾಮ್ನಾ ಜ್ವಲಂತೀ |

ಜನಿತಭುವನವೃದ್ಧಿದೃಶ್ಯಸೇ ಸ್ಥೈರ್ಯಯುಕ್ತಾ

ವಿದ್ಯತನಿಖಿಲಭೂತಾ ವೈಜಯಂತೀವ ಮಾಲಾ || 29.52 ||

882

ರಘುಪತಿಪದಸಂಗಾದ್ರಾಜ್ಯಖೇದಂ ತ್ಯಜಂತೀ

ಪುನರಪಿ ಭವತೀ ಸ್ವಾನ್ ದರ್ಶಯಂತೀ ವಿಹಾರಾನ್ |

- ಅಭಿಸಮಧಿತವೃದ್ಧಿಂ ಹರ್ಷಕೋಲಾಹಲಾನಾಂ
ಜನಪದಜನಿತಾನಾಂ ಜ್ಯಾಯಸಾ ಶಿಂಜಿತೇನ || 29.53 || 883
- ಹರಿಚರಣಮುಪಪ್ನಂ ಪಾದುಕೇ ! ಸಂಶ್ರಿತಾಯಾಂ
ಅಧಿಗತಬಹುಶಾಖಂ ವೈಭವಂ ದರ್ಶಯಂತ್ಯಾಂ |
ಅಭಜತ ವಿಧಿಹಸ್ತನ್ಯಸ್ತಧರ್ಮದ್ರವಾಯಾಂ
ತ್ವಯಿ ಮುಕುಳಸಮೃದ್ಧಿಂ ಮೌಕ್ತಿಕಶ್ರೀಸ್ತದಾನೀಂ || 29.54 || 884
- ಕನಕರುಚಿರಕಾಂತಿಃ ಕಲ್ಪಿತಾಶೋಕಭಾರಾ
ಕೃತಪದಕಮಲಶ್ರೀಃ ಕ್ರೀಡತಾ ಮಾಧವೇನ |
ದಿಶಿದಿಶಿ ಸುಮನೋಭಿದರ್ಶನೀಯಾನುಭಾವಾ
ಸುರಭಿಸಮಯಲಕ್ಷ್ಮೀಂ ಪಾದುಕೇ ! ಪುಷ್ಯಸಿ ತ್ವಂ || 29.55 || 885
- ಪ್ರಣಿಹಿತಪದಪದ್ಮಾ ಪಾದುಕೇ ! ರಂಗಭರ್ತುಃ
ಶುಭತರಗತಿಹೇತುಶ್ಚಾರುಮುಕ್ತಾಪ್ರವಾಳಾ |
ಸ್ಥಿರಪರಿಣತರಾಗಾಂ ಶುದ್ಧಬೋಧಾನುಬದ್ಧಾಂ
ಸ್ವಜನಯಸಿ ಮುನೀನಾಂ ತ್ವನ್ಮಯೀಂ ಚಿತ್ತವೃತ್ತಿಂ || 29.56 || 886
- ವಿರಚಿತನವಭಾಗಾ ರತ್ನಭೇದೈರ್ವಿಚಿತ್ರೈಃ
ವಿವಿಧವಿತತರೇಖಾವ್ಯಕ್ತಸೀಮಾವಿಭಾಗಾ |
ಹರಿಚರಣಸರೋಜಂ ಪ್ರೇಪ್ಸತಾಮರ್ಚನೀಯಂ
ಪ್ರಥಯಸಿ ನವನಾಭಂ ಮಂಡಲಂ ಪಾದುಕೇ ! ತ್ವಂ || 29.57 || 887
- ಪರಿಣತಗುಣಜಾಲಾ ಪಂಕ್ತಿಭಿರ್ಮೌಕ್ತಿಕಾನಾಂ
ಬಹುವಿಧಮಣಿರಶ್ಮಿಗ್ರಂಥಿಬಂಧಾಭಿರಾಮಾ |
ರಘುಪತಿಪದರಕ್ಷೇ ! ರಾಜವಾಹ್ಯಸ್ಯ ಕುಂಭೇ
ಕಲಿತರುಚಿರಭೂಸ್ತ್ವಂ ಕಾಽಪಿ ನಕ್ಷತ್ರಮಾಲಾ || 29.58 || 888
- ಚರಿತನಿಖಿಲವೃತ್ತಿಶ್ಚಾರುಪದ್ಮಾಸನಸ್ಥಾ
ಗುಣನಿಬಿಡಿತಮುಕ್ತಾಪಂಕ್ತಿಬದ್ಧಾಕ್ಷಮಾಲಾ |

ಸವಿಧಮಧಿವಸಂತೀ ಪಾದುಕೇ ! ರಂಗಭರ್ತುಃ

ಚರಣಕಮಲಮಂತರ್ಬಿಂಬಿತಂ ಧ್ಯಾಯಸೀವ || 29.59 ||

889

ಅನುಪಧಿ ಪರಿರಕ್ಷನ್ನೇಕಪುತ್ರಾಭಿಮಾನಾತ್

ಭುವನಮಿದಮಶೇಷಂ ಪಾದುಕೇ ! ರಂಗನಾಥಃ |

ನಿಜಪದನಿಹಿತಾಯಾಂ ದೇವಿ ! ತಿಷ್ಠನ್ ವ್ರಜನ್ ವಾ

ತ್ವಯಿ ನಿಹಿತಭರೋಽಭೂತ್ ಕಿಂ ಪುನಃ ಸ್ವಾಪಮೃಚ್ಛನ್ || 29.60 ||

890

ತ್ವರಿತಮುಪಗತಾನಾಂ ಶ್ರೀಮತೋ ರಂಗಭರ್ತುಃ

ತ್ವದುಪಹಿತಪದಸ್ಯ ಸ್ವೈರಯಾತ್ರೋತ್ಸವೇಷು |

ಮುಖರಯತಿ ದಿಗಂತಾನ್ಮಹ್ಯತಾಂ ತ್ವತ್ಪ್ರಶಸ್ತೌ

ವಿಹಿತಕುಸುಮವೃಷ್ಟಿವ್ಯಾವಘೋಷೀ ಸುರಾಣಾಂ || 29.61 ||

891

ಮನಸಿ ನಿಯಮಯುಕ್ತೇ ವರ್ತಮಾನಾ ಮುನೀನಾಂ

ಪ್ರತಿಪದಮುಪಯಾಂತೀ ಭಾವನೀಯಕ್ರಮತ್ವಂ |

ಶ್ರುತಿರಿವ ನಿಜಶಬ್ದೈಃ ಪಾದುಕೇ ! ರಂಗಭರ್ತುಃ

ಪದಮನಿತರಗಮ್ಯಂ ವ್ಯಂಕ್ತುಮರ್ಹಾ ತ್ವಮೇವ || 29.62 ||

892

ಅವಿಕಲನಿಜಚಂದ್ರಾಲೋಕಸಂದರ್ಶನೀಯಾ

ಪ್ರತಿಕಲಮುಪಭೋಗ್ಯಾ ಪಾದುಕೇ ! ರಂಗಭರ್ತುಃ |

ಮುಕುಳಯಿತುಮಶೇಷಂ ಮೌಕ್ತಿಕಜ್ಯೋತ್ಸ್ನಯಾ ನಃ

ಪ್ರಭವಸಿ ತಿಮಿರೌಘಂ ಪೌರ್ಣಮಾಸೀ ನಿಶೇವ || 29.63 ||

893

ಹಂಸಶ್ರೇಣೀಪರಿಚಿತಗತಿರ್ಹಾರಿಣೀ ಕಲ್ಮಷಾಣಾಂ

ಮೌಳೌ ಶಂಭೋಃ ಸ್ಥಿತಿಮಧಿಗತಾ ಮುಗ್ಧಚಂದ್ರಾನುಬದ್ಧಾ |

ರಾಜ್ಞಾಮೇಕಾ ರಘುಕುಲಭುವಾಂ ಸಮ್ಯಗುತ್ತಾರಿಕಾ ತ್ವಂ

ಕಾಲೇ ತಸ್ಮಿನ್ ಕ್ಷಿತಿಮಧಿಗತಾ ಪಾದುಕೇ ! ಜಾಹ್ನವೀವ || 29.64 ||

894

ಸ್ವಚ್ಛಾಕಾರಾಂ ಶ್ರುತಿಸುರಭಿತಾಂ ಸ್ವಾದುಭಾವೋಪಪನ್ನಾಂ

ಮಾರ್ಗೇಮಾರ್ಗೇ ಮಹಿತವಿಭವಾಂ ಪಾದುಕೇ ! ತೀರ್ಥಭೇದೈಃ |

- ಶೀತಸ್ಪರ್ಶಾಂ ಶ್ರಮವಿನಯಿನೀಂ ಗಾಹತೇ ಮಂದಮಂದಂ
 ಕ್ರೀಡಾಲೋಲಃ ಕಮಲನಿಲಯಾದತ್ತಹಸ್ತೋ ಯುವಾ ತ್ವಾಂ || 29.65 || 895
- ಅಭ್ಯಸ್ಯಂತ್ಯೋಃ ಕ್ರಮಮನುಪಮಂ ರಂಗಭರ್ತುರ್ವಿಹಾರೇ
 ಸ್ಥಾನೇಸ್ಥಾನೇ ಸ್ವರಪರಿಣತಿಂ ಲಂಭಿತಸ್ತತ್ತದರ್ಹಾಂ |
 ಪರ್ಯಾಯೇಣ ಪ್ರಹಿತಪದಯೋಃ ಪಾದುಕೇ ! ಶ್ರುತ್ಯುದಾರಃ
 ಶಿಂಜಾನಾದಃ ಸ್ಫುರತಿ ಯುವಯೋಃ ಶೃಂಖಲಾಬಂಧರಮ್ಯಃ || 29.66 || 896
- ಆಸನ್ನಾನಾಂ ದಿವಸಮಪುನರ್ನಕ್ತಮಾಪಾದಯಂತೀ
 ಸ್ಫೀತಾಲೋಕಾ ಮಣಿಭಿರಭಿತಃ ಪ್ರಾಣಿನಾಮಸ್ತದೋಷಾ |
 ಪ್ರಹ್ಲೈರ್ಜುಷ್ಣಾ ವಿಬುಧನಿವಹೈಃ ಪಾದುಕೇ ! ರಂಗಭರ್ತುಃ
 ಪಾದಾಂಭೋಜೇ ದಿಶತಿ ಭವತೀ ಪೂರ್ವಸಂಧ್ಯೇವ ಕಾಂತಿಂ || 29.67 || 897
- ರಮ್ಯಾಲೋಕಾ ಲಳಿತಗಮನಾ ಪದ್ಮರಾಗಾಧರೋಷ್ಠೀ
 ಮಧ್ಯೇ ಕ್ಷಾಮಾ ಮಣಿವಲಯಿನೀ ಮೌಕ್ತಿಕವ್ಯಕ್ತಹಾಸಾ |
 ಶ್ಯಾಮಾ ನಿತ್ಯಂ ಹರಿತಮಣಿಭಿಃ ಶಾರ್ಙ್ಗೀಣಃ ಪಾದರಕ್ಷೇ !
 ಮನ್ಯೇ ಧಾತುರ್ಭವಸಿ ಮಹಿಳಾನಿರ್ಮಿತೌ ಮಾತೃಕಾ ತ್ವಂ || 29.68 || 898
- ಸ್ಥಿತ್ವಾ ಪೂರ್ವಂ ಕ್ವಚನ ಭವತೀ ಭದ್ರಪೀಠಸ್ಯ ಮಧ್ಯೇ
 ರತ್ನೋದಂಚತ್ಕಿರಣನಿಕರಾ ರಂಗಿಣಃ ಪಾದರಕ್ಷೇ ! |
 ವ್ಯಾಕೀರ್ಣಾನಾಂ ನೃಪತಿವಿರಹಾದ್ದೇವಿ ! ವರ್ಣಾಶ್ರಮಾಣಾಂ
 ನೂನಂ ಸೀಮಾವಿಭಜನಸಹಂ ನಿರ್ಮಮೇ ಸೂತ್ರಪಾತಂ || 29.69 || 899
- ಮಾತರ್ಮಂಜುಸ್ವನಪರಿಣತಪ್ರಾರ್ಥನಾವಾಕ್ಯಪೂರ್ವಂ
 ನಿಕ್ಷಿಪ್ತಾಯಾಂ ತ್ವಯಿ ಚರಣಯೋಃ ಪಾದುಕೇ ! ರಂಗಭರ್ತುಃ |
 ತ್ವಯ್ಯಾಯತ್ತಂ ಕಿಮಪಿ ಕುಶಲಂ ಜಾನತೀನಾಂ ಪ್ರಜಾನಾಂ
 ಪರ್ಯಾಪ್ತಂ ತನ್ನ ಖಲು ನ ಭವತ್ಯಾತ್ಮನಿಕ್ಷೇಪಕೃತ್ಯಂ || 29.70 || 900
- ನಿತ್ಯಂ ರಂಗಕ್ಷಿತಿಪತಿಪದನ್ಯಾಸಧನ್ಯಾತ್ಮನಸ್ತೇ
 ಶಿಂಜಾನಾದಂ ಶ್ರವಣಮಧುರಂ ಪಾದುಕೇ ! ದೀರ್ಘಯಂತಃ |

- ಕಾಲೇ ತಸ್ಮಿನ್ ಕರಣವಿಗಮಕ್ಲೇಶಜಾತಂ ವಿಹನ್ಯುಃ
ಸಂತಾಪಂ ನಸ್ತರುಣತುಳಸೀಗಂಧಿನೋ ಗಂಧವಾಹಾಃ || 29.71 || 901
- ಸಂಸಾರಾಧ್ವಶ್ರಮಪರಿಣತಂ ಸಂಶ್ರಿತಾನಾಂ ಜನಾನಾಂ
ತಾಪಂ ಸದ್ಯಃ ಶಮಯಿತುಮಲಂ ಶಾರ್ಙ್ಗಣಃ ಪಾದುಕೇ ! ತ್ವಂ |
ಚಂದ್ರಾಪೀಡೇ ಪ್ರಣಮತಿ ನವಾಂ ಚಂದ್ರಿಕಾಮಾಪಿಬದ್ಧಿಃ
ಧಾರಾನಿಯತ್ನಲಿಲಕಣಿಕಾಶೀಕರೈಶ್ಚಂದ್ರಕಾಂತ್ಯೈಃ || 29.72 || 902
- ವಜ್ರೋಪೇತಾಂ ವಲಭಿದುಪಲಶ್ಯಾಮಲಾಂ ಮಂಜುಘೋಷಾಂ
ಮುಕ್ತಾಸಾರಾಂ ಮಧುರಚಪಲಾಂ ವೀಕ್ಷ್ಯ ವಿಷ್ಣೋಃ ಪದೇ ತ್ವಾಂ |
ಹರ್ಷೋತ್ಕರ್ಷಾದುಪರಿ ಚಲಯನ್ ಪಾದುಕೇ ! ಚಂದ್ರಕಾಂತಂ
ಧತ್ತೇ ನಿತ್ಯಂ ಧೃತಘನರುಚಿಸ್ತಾಂಡವಂ ನೀಲಕಂಠಃ || 29.73 || 903
- ಶ್ರೀರಂಗೇಂದೋಶ್ಚರಣಕಮಲಂ ತಾದೃಶಂ ಧಾರಯಂತೀ
ಕಾಲೇ ಕಾಲೇ ಸಹ ಕಮಲಯಾ ಕ್ಲಪ್ತಯಾತ್ರೋತ್ಸವಶ್ರೀಃ |
ಗತ್ವಾಗತ್ವಾ ಸ್ವಯಮನುಗೃಹದ್ವಾರಮುನ್ನಿದ್ರನಾದಾ
ಪೌರಾನ್ನಿತ್ಯಂ ಕಿಮಪಿ ಕುಶಲಂ ಪಾದುಕೇ ! ಪೃಚ್ಛಸೀವ || 29.74 || 904
- ಚತುರವಿಹಾರಿಣೀಂ ರುಚಿರಪಕ್ಷರುಚಿಂ ಭವತೀಂ
ಮನಸಿಜಸಾಯಕಾಸನಗುಣೋಚಿತಮಂಜುರವಾಂ |
ಅನುಪದಮಾದ್ರಿಯೇಮಹಿ ಮಹೇಂದ್ರಶಿಲಾಮಹಿತಾಂ
ಹರಿಚರಣಾರವಿಂದಮಕರಂದಮಧುವ್ರತಿಕಾಂ || 29.75 || 905
- ಕನಕರುಚಾ ಜಟಾಮುರಗಮೌಳಿಮಣೀನ್ ಮಣಿಭಿಃ
ತ್ರಿದಿವತರಂಗಿಣೀಂ ತರಳಮೌಕ್ತಿಕದೀಧಿತಿಭಿಃ |
ಕುಟಿಲತಯಾ ಕ್ವಚಿಚ್ಛಶಿಕಲಾಮಧರೀಕುರುಷೇ
ಮುರರಿಪುಪಾದುಕೇ ! ಪುರಭಿದಃ ಶಿರಸಾ ವಿದ್ಯತಾ || 29.76 || 906
- ಕಾಲೇ ತಲ್ಪಭುಜಂಗಮಸ್ಯ ಭಜತಃ ಕಾಷ್ಠಾಂ ಗತಾಂ ಶೇಷತಾಂ
ಮೂರ್ತಿಂ ಕಾಮಪಿ ವೇದ್ಮಿ ರಂಗನೃಪತೇಶ್ಚಿತ್ರಾಂ ಪದತ್ರದ್ವಯೀಂ |

ಸೇವಾನಮ್ರಸುರಾಸುರೇಂದ್ರಮಕುಟೇಶೇಷಾಪಟೇಸಂಗಮೇ

ಮುಕ್ತಾಚಂದ್ರಿಕಯೇವ ಯಾ ಪ್ರಥಯತೇ ನಿರ್ಮೋಕಯೋಗಂ ಪುನಃ || 29.77 || 907

ಚಂದ್ರಾಪೀಡಶಿಖಂಡಚಂದ್ರಶಿಖರಚ್ಯೋತತ್ಸುಧಾನಿರ್ಝರ -

ಸ್ತೋಕಾಶ್ಲಿಷ್ಟಸುರೇಂದ್ರಶೇಖರರಜಃ ಸ್ಯಾನಾಂ ಸ್ತುಮಃ ಪಾದುಕಾಂ |

ಬ್ರಹ್ಮಸ್ತಂಬವಿಭಕ್ತಸೀಮವಿವಿಧಕ್ಷೇತ್ರಜ್ಞಸರ್ಗಸ್ಥಿತಿ -

ಧ್ವಂಸಾನುಗ್ರಹನಿಗ್ರಹಪ್ರಣಯಿನೀ ಯಾ ಸಾ ಕ್ರಿಯಾ ರಂಗಿಣಃ || 29.78 || 908

ಲಕ್ಷ್ಮೀನೂಪುರಶಿಂಜಿತೇನ ಗುಣಿತಂ ನಾದಂ ತವಾಕರ್ಣಯನ್

ಆಜಿಘ್ನಿಗಮಾಂತಗಂಧತುಳಸೀದಾಮೋತ್ಥಿತಂ ಸೌರಭಂ |

ಕಾಲೇ ಕುತ್ರಚಿದಾಗತಂ ಕರುಣಯಾ ಸಾರ್ಧಂ ತ್ವಯಾ ಚಾಗ್ರತಃ

ಪಶ್ಯೇಯಂ ಮಣಿಪಾದುಕೇ ! ಪರತರಂ ಪದ್ಮೇಕ್ಷಣಂ ದೈವತಂ || 29.79 || 909

ವಹತಿ ಕ್ಷಿತಿವ್ಯವಹಿತಾಂ ಸೋಽಪಿ ತ್ವಾಂ ಗತಿಷು ಪಾದುಕೇ ! ರಂಗೀ |

ಕಮರಪತಿಭುಜಗಪರಿಬೃಢಕರಿವರಕುಲಶಿಖರಿಭೂಮಿಕಾಭೇದೈಃ || 29.80 || 910

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಚಿತ್ರಪದ್ಧತಿಃ ತ್ರಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರತಿಷ್ಠಾಂ ಸರ್ವಚಿತ್ರಾಣಾಂ ಪ್ರಪದ್ಯೇ ಮಣಿಪಾದುಕಾಂ |

ವಿಚಿತ್ರಜಗದಾಧಾರೋ ವಿಷ್ಣುರ್ಯತ್ರ ಪ್ರತಿಷ್ಠಿತಃ || 30.1 ||

911

ಶೃಣು ತೇ ಪಾದುಕೇ ! ಚಿತ್ರಂ ಚಿತ್ರಾಭಿರ್ಮಣಿಭಿರ್ವಿಭೋಃ |

ಯುಗಕ್ರಮಭುವೋ ವರ್ಣಾನ್ ಯುಗಪದ್ಧಹಸೇ ಸ್ವಯಂ || 30.2 ||

912

ಸುರಾಸುರಾರ್ಚಿತಾ ಧನ್ಯಾ ತುಂಗಮಂಗಳಪಾಲಿಕಾ |

ಚರಾಚರಾಶ್ರಿತಾ ಮಾನ್ಯಾ ರಂಗಪುಂಗವಪಾದುಕಾ || 30.3 ||

913

ಪದ್ಮೇವ ಮಂಗಳಸರಿತ್ ಪಾರಂ ಸಂಸಾರಸಂತತೇಃ |

ದುರಿತಕ್ಷೇಪಿಕಾ ಭೂಯಾತ್ ಪಾದುಕಾ ರಂಗಭೂಪತೇಃ || 30.4 ||

914

ಅನನ್ಯಶರಣಃ ಸೀದನ್ ಅನಂತಕ್ಷೇಶಸಾಗರೇ |

ಶರಣಂ ಚರಣತ್ರಾಣಂ ರಂಗನಾಥಸ್ಯ ಸಂಶ್ರಯೇ || 30.5 ||

915

ಪ್ರತಿಭಾಯಾಃ ಪರಂ ತತ್ತ್ವಂ ಬಿಭ್ರತೀ ಪದ್ಮಲೋಚನಂ |

ಪಶ್ಚಿಮಾಯಾಮವಸ್ಥಾಯಾಂ ಪಾದುಕೇ ! ಮುಹ್ಯತೋ ಮಮ || 30.6 ||

916

ಯಾಮಃ ಶ್ರಯತಿ ಯಾಂ ಧತ್ತೇ ಯೈನ ಯಾತ್ಯಾಯ ಯಾಚ್ಚ ಯಾ |

ಯಾಽಸ್ಯ ಮಾನಾಯ ಯೈ ವಾನ್ಯಾ ಸಾ ಮಾಮವತು ಪಾದುಕಾ || 30.7 ||

917

- ಚರ್ಯಾ ನಃ ಶೌರಿಪಾದು ! ತ್ವಂ ಪ್ರಾಯಶ್ಚಿತ್ತೇಷ್ಟನುತ್ತಮಾ |
ನಿವೇಶ್ಯಸೇ ತತಃ ಸದ್ಭಿಃ ಪ್ರಾಯಶ್ಚಿತ್ತೇಷ್ಟನುತ್ತಮಾ || 30.8 || 918
- ರಾಮಪಾದಗತಾ ಭಾಸಾ ಸಾ ಭಾತಾ ಗದಪಾಮರಾ |
ಕಾದುಪಾನಂಚ ಕಾಸಹ್ಯಾ ಹ್ಯಾಸ ಕಾಂಚನಪಾದುಕಾ || 30.9 || 919
- ಬಾಢಾಘಾಳೀಯೂಟಿತುಚ್ಛೇ ಗಾಢಾಭಾನಾಯ ಪುಲ್ಲಖೇ |
ಸಮಾಧೌ ಶರಜಿಚ್ಛೂಡಾಂ ವೃಣೋಷಿ ಹರಿಪಾದುಕೇ ! || 30.10 || 920
- ಸಾ ಭೂಪಾ ರಾಮಪಾರಸ್ಥಾ ವಿಭೂಪಾಸ್ತಿಸಪಾರತಾ |
ತಾರಪಾ ಸಕೃಪಾ ದುಷ್ಟಿಪೂರಪಾ ರಾಮಪಾದುಕಾ || 30.11 || 921
- ಕಾರಿಕಾ ನ ನ ಯಾತ್ರಾಯಾ ಯಾ ಗೇಯಾಽಸ್ಯಸ್ಯ ಭಾನುಭಾ |
ಪಾದಪಾ ಹಹ ಸಿದ್ಧಾಸಿ ಯಜ್ಞಾಯ ಮಮ ಸಾಂಜಸಾ || 30.12 || 922
- ಸರಾಘವಾ ಶ್ರುತೌ ದೃಷ್ಟ್ವಾ ಪಾದುಕಾ ಸನ್ಮಪಾಸನಾ |
ಸಲಾಘವಾ ಗತೌ ಶ್ಲಿಷ್ಟ್ವಾ ಸ್ವಾದುರ್ಮೇ ಸದುಪಾಸನಾ || 30.13 || 923
- ಕಾವ್ಯಾಯಾಸ್ಥಿತ ಮಾವರ್ಗ ವ್ಯಾಜಯಾತಗಮಾರ್ಗಕಾ |
ಕಾಮದಾ ಜಗತಃ ಸ್ಥಿತ್ಯೈ ರಂಗಪುಂಗವಪಾದುಕಾ || 30.14 || 924
- ಸುರಕಾರ್ಯಕರೀ ದೇವೀ ರಂಗಧುರ್ಯಸ್ಯ ಪಾದುಕಾ |
ಕಾಮದಾ ಕಲಿತಾದೇಶಾ ಚರಂತೀ ಸಾಧುವರ್ತುಸು || 30.15 || 925
- ಭರತಾರಾಧಿತಾಂ ತಾರಾಂ ವಂದೇ ರಾಘವಪಾದುಕಾಂ |
ಭವತಾಪಾಧಿತಾಂತಾನಾಂ ವಂದ್ಯಾಂ ರಾಜೀವಮೇದುರಾಂ || 30.16 || 926
- ಕಾದುಪಾಸ್ಯಸದಾಲೋಕಾ ಕಾಲೋದಾಹೃತದಾಮಕಾ |
ಕಾಮದಾಽದ್ವರಿರಂಸಾಕಾಽಕಾಸಾ ರಂಗೇಶಪಾದುಕಾ || 30.17 || 927
- ಪಾಪಾಕೂಪಾರಪಾಳೀಪಾ ತ್ರಿಪಾದೀಪಾದಪಾದಪಾ |
ಕೃಪಾರೂಪಾ ಜಪಾಲಾಪಾ ಸ್ವಾಪಾ ಮಾಪಾನ್ಮೃಪಾಧಿಪಾ || 30.18 || 928

- ಸ್ಥಿರಾಗಸಾಂ ಸದಾರಾಧ್ಯಾ ವಿಹತಾಕತತಾಮತಾ |
ಸತ್ಪಾದುಕೇ ! ಸರಾಸಾ ಮಾ ರಂಗರಾಜಪದಂ ನಯ || 30.19 || 929
- ಸ್ಥಿತಾ ಸಮಯರಾಜತ್ವಾ ಗತಾರಾ ಮಾದಕೇ ಗವಿ |
ದುರಂಹಸಾಂ ಸನ್ನತಾದಾ ಸಾಧ್ಯಾತಾಪಕರಾಸರಾ || 30.20 || 930
- ಲೋಕತಾರಾಕಾಮಚಾರಾ ಕವಿರಾಜದುರಾವಚಾ |
ತಾರಾ ಗತೇ ಪಾದರಾಽಮ ರಾಜತೇ ರಾಮಪಾದುಕಾ || 30.21 || 931
- ಜಯಾಮಪಾಪಾಮಯಾ ಜಯಾಮಹೇ ದುದುಹೇ ಮಯಾ |
ಮಹೇಶಕಾಕಾಶಹೇಮ ಪಾದುಕಾಽಮಮಕಾದುಪಾ || 30.22 || 932
- ಪಾಪಾದಪಾಪಾದಪಾಪಾ ಪಾದಪಾದದಪಾದಪಾ |
ದಪಾದಪಾಪಾದಪಾದ ಪಾದಪಾದದಪಾದಪಾ || 30.23 || 933
- ಕೋಪೋದ್ದೀಪಕಪಾಪೇಽಪಿ ಕೃಪಾಪಾಕೋಪಪಾದಿಕಾ |
ಪೂದಪಾದೋದಕಾಪಾದೋದ್ದೀಪಿಕಾ ಕಾಽಪಿ ಪಾದುಕಾ || 30.24 || 934
- ತತಾತತ್ತಾತಿತತ್ತೇತಾ ತಾತತೀತೇತಿತಾತಿತುತ್ |
ತತ್ತತ್ತತ್ತಾತಿತತಾ ತತೇತಾತೇತತಾತುತಾ || 30.25 || 935
- ಯಾಯಾಯಾಯಾಯಾಯಾಯಾಯಾಯಾ -
ಯಾಯಾಯಾಯಾಯಾಯಾಯಾಯಾಯಾ |
ಯಾಯಾಯಾಯಾಯಾಯಾಯಾಯಾಯಾ
ಯಾ ಯಾ ಯಾ ಯಾ ಯಾ ಯಾ ಯಾ ಯಾ || 30.26 || 936
- ರಘುಪತಿಚರಣಾವನೀ ತದಾ
ವಿರಚಿತಸಂಚರಣಾ ವನೀಪಥೇ |
ಕೃತಪರಿಚರಣಾ ವನೀಪಕೈಃ
ನಿಗಮಮುಖೈಶ್ಚ ರಣಾವನೀಗತಾ || 30.27 || 937

ದತ್ತಕೇಳಿಂ ಜಗತ್ಕಲ್ಪನಾನಾಟಿಕಾ

ರಂಗಿಣಾ ರಂಗಿಣಾ ರಂಗಿಣಾ ರಂಗಿಣಾ |

ತಾದೃಶೇ ಗಾಧಿಪುತ್ರಾದ್ವರೇ ತ್ವಾಂ ವಿನಾ

ಪಾದುಕಾ ಪಾದುಕಾ ಪಾದುಕಾ ಪಾದುಕಾ || 30.28 ||

938

ಪಾದಪಾಪಾದಪಾಪಾದಪಾಪಾದಪಾ

ಪಾದಪಾಪಾದಪಾಪಾದಪಾಪಾದಪಾ |

ಪಾದಪಾಪಾದಪಾಪಾದಪಾಪಾದಪಾ -

ಪಾದಪಾಪಾದಪಾಪಾಪಾದಪಾಪಾದಪಾ || 30.29 ||

939

ಸಾಕೇತತ್ರಾಣವೇಳಾಜನಿತತನಿಜ ಪ್ರಾಂಕಣ ಶ್ರೀಪ್ರಭಾಸಾ

ಸಾಭಾ ಪ್ರಶ್ರೀರಟಿವ್ಯಾಮಿಯಮಮಮಯಮಿವ್ಯಾಪದುಚ್ಛೇದಿಲಾಸಾ |

ಸಾಲಾದಿಚ್ಛೇದತಿಗ್ಮಾಹವರುರುರುವಹ ಹ್ರೀಕರಸ್ಯಾಮರಾಸಾ -

ಸಾ ರಾಮಸ್ಯಾಂಘ್ರಿಮಭ್ಯಾಜತಿ ನ ನ ನತಿಜಸ್ಥೂಲಮುತ್ರಾತಕೇ ಸಾ || 30.30 ||

940

ರಮ್ಯೇ ವೇಶ್ಮನಿ ಪಾಪರಾಕ್ಷಸಭಿದಾಸ್ವಾಸಕ್ತಧೀನಾಯಿಕಾ

ನಂತುಂ ಕರ್ಮಜದುರ್ಮದಾಲಸಧಿಯಾಂ ಸಾ ಹಂತ ನಾಧೀಕೃತಾ |

ಸದ್ವಾಟಭ್ರಮಿಕಾಸು ತಾಪಸತಪೋವಿಸ್ರಂಭಭೂಯಂತ್ರಿಕಾ

ಕಾಚಿತ್ಸ್ವೈರಗಮೇನ ಕೇಳಿಸಮಯೇ ಕಾಮವ್ರತಾ ಪಾದುಕಾ || 30.31 ||

941

ಶ್ರೀಸಂವೇದನಕರ್ಮಕೃದ್ವಸು ತವ ಸ್ಯಾಮೃದ್ಧೈರ್ಯಸ್ಪುಟಃ

ಶ್ರೀಪಾದಾವನಿ ವಿಸ್ತೃತಾಸಿ ಸುಖಿನೀ ತ್ವಂ ಗೇಯಯಾತಾಯನಾ |

ವೇದಾಂತಾನುಭವಾತಿಪಾತಿಸುತನುಃ ಸಾಂದ್ರೇಡ್ಯಭಾವಪ್ರಥೇ -

ಽಂಕಸ್ಥಾ ಚಾಚ್ಯುತದಿವ್ಯದಾಸ್ಯಸುಮತಿಃ ಪ್ರಾಣಸ್ಥಸೀತಾಧನ ! || 30.32 ||

942

ಕನಕಪೀಠನಿವಿಷ್ಟತನುಸ್ತದಾ ಸುಮತಿದಾಯಿನಿಜಾನುಭವಸ್ಮೃತಾ |

ವಿಧಿಶಿವಪ್ರಮುಖೈರಭಿವಂದಿತಾ ವಿಜಯತೇ ರಘುಪುಂಗವಪಾದುಕಾ || 30.33 ||

943

ದೀನಗೋಪೀಜನಿಕ್ಷಿಪ್ತಭೀನುತ್ ಸದಾ

ರಾಮಪಾದಾವನಿ ! ಸ್ವಾನುಭಾವಸ್ಥಿತಾ |

ಏಧಿ ಮೇಽವಶ್ಯಮುತ್ತಾರಭಾವಶ್ರಿತಾ

ತೇಜಸಾ ತೇನ ಘುಷ್ಟಿಂ ಗತಾ ಪಾಲಿಕಾ || 30.34 ||

944

ಧಾಮನಿರಾಕೃತತಾಮಸಲೋಕಾ

ಧಾತೃಮುಖೈರ್ವಿನತಾ ನಿಜದಾಸೈಃ |

ಪಾಪಮಶೇಷಮಪಾಕುರುಷೇ ಮೇ

ಪಾದು ! ವಿಭೂಷಿತರಾಘವಪಾದಾ || 30.35 ||

945

ಕೃಪಾನಘತ್ರಾತಸುಭೂರದುಷ್ಟಾ

ಮೇಧ್ಯಾ ರುಚಾ ಪಾರಿಷದಾಮಭೂಪಾ |

ಪಾದಾವನಿ ! ಸ್ನಾನಸುಖೈರ್ನ ತೃಪ್ತಾ

ಕಾಂತ್ಯಾ ಸಮೇತಾಧಿಕೃತ್ಯಾನಿರೋಧಾ || 30.36 ||

946

ಸಾರಸಸೌಖ್ಯಸಮೇತಾ ಖ್ಯಾತಾ ಪದಪಾ ಭುವಿ ಸ್ವಾಜ್ಞಾ |

ಸಾಹಸಕಾರ್ಯವನಾಶಾ ಧೀರಾ ವಸುದಾ ನವನ್ಯಾಸಾ || 30.37 ||

947

ಸಾನ್ಯಾವನದಾ ಸುವರಾಧೀಶಾನಾ ವರ್ಯಕಾ ಸಹಸಾ |

ಜ್ಞಾ ಸ್ವಾ ವಿಭುಪಾದಪತಾಖ್ಯಾತಾ ಮೇ ಸಖ್ಯಸೌ ಸರಸಾ || 30.38 ||

948

ತಾರಸ್ಥಾರತರ ಸ್ವರರಸಭರರಾ ಸಾ ಪದಾವನೀ ಸಾರಾ |

ಧೀರಸ್ವೈರಚರಸ್ಥಿರ ರಘುಪುರ ವಾಸರತಿ ರಾಮಸವಾ || 30.39 ||

949

ಚರಮಚರಂ ಚ ನಿಯಂತುಃ ಚರಣಾವನಿದಂಪರೇತರಾ ಶೌರೇಃ |

ಚರಮಪುರುಷಾರ್ಥಚಿತ್ರೌ ಚರಣಾವನಿ ! ದಿಶಸಿ ಚತ್ವರೇಷು ಸತಾಂ || 30.40 ||

950

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಚಿತ್ರಪದ್ಧತಿಃ ತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ನಿವೇದಪದ್ಧತಿಃ ಏಕತ್ರಿಸೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ಪಾದುಕಾಂ ದೇವೀಂ ಪರವಿದ್ಯಾಮಿವ ಸ್ವಯಂ |

ಯಾಮರ್ಪಯತಿ ದೀನಾನಾಂ ದಯಮಾನೋ ಜಗದ್ಗುರುಃ || 31.1 ||

951

ಅಪಿ ಜನ್ಮನಿ ಪಾದುಕೇ ! ಪರಸ್ಮಿನ್

ಅನಘೈಃ ಕರ್ಮಭಿರೀದೃಶೋ ಭವೇಯಂ |

ಯ ಇಮೇ ವಿನಯೇನ ರಂಗಭರ್ತುಃ

ಸಮಯೇ ತ್ವಾಂ ಪದಯೋಃ ಸಮರ್ಪಯಂತಿ || 31.2 ||

952

ಪರಿವರ್ತಯಿತಾ ಪಿತಾಮಹಾದೀನ್

ತ್ವಮಿವಾನಂತಮಸೌ ವಹತ್ಯನೇಹಾ |

ಅಧುನಾಽಪಿ ನ ಶೌರಿಪಾದುಕೇ ! ತ್ವಾಂ

ಅನಘಾಲಂಬನಮಭ್ಯುಪೈತಿ ಚಿತ್ತಂ || 31.3 ||

953

ಕಮಲಾಧ್ಯುಷಿತೇ ನಿಧೌ ನಿರೀಹೇ

ಸುಲಭೇ ತಿಷ್ಠತಿ ರಂಗಕೋಶಮಧ್ಯೇ |

ತ್ವಯಿ ತತ್ಪ್ರತಿಲಂಬನೇ ಸ್ಥಿತಾಯಾಂ

ಪರಮನ್ವಿಚ್ಛತಿ ಪಾದುಕೇ ! ಮನೋ ಮೇ || 31.4 ||

954

ಯದ್ಯಪ್ಯಹಂ ತರಳಧೀಸ್ತವ ನ ಸ್ಮರೇಯಂ

ನ ಸ್ಮರ್ತುಮರ್ಹತಿ ಕಥಂ ಭವತೀ ಸ್ವಯಂ ಮೇ |

- ವತ್ಸೇ ವಿಹಾರಕುತುಕಂ ಕಲಯತ್ಯವಸ್ಥಾ
ಕಾ ನಾಮ ಕೇಶವಪದಾವನಿ ! ವತ್ಸಲಾಯಾಃ || 31.5 || 955
- ಮಾತರ್ಮುಕುಂದಕರುಣಾಮಪಿ ನಿಹ್ನುವಾನಾತ್
ಕಿಂ ವಾ ಪರಂ ಕಿಮಪಿ ಕಿಲ್ಬಿಷತೋ ಮದೀಯಾತ್ |
ಗಾಢಂ ಗೃಹೀತಚರಣಾಗಮನಾಪದೇಶಾತ್
ತತ್ಪ್ರೇರಣಪ್ರಣಯಿನೀ ತವ ಚೇನ್ನ ಲೀಲಾ || 31.6 || 956
- ಕ್ಷೀಬಾಽಸಿ ಕಾಂಚನಪದಾವನಿ ! ಕೈಟಭಾರೇಃ
ಪಾದಾರವಿಂದಮಕರಂದನಿಷೇವಣೇನ |
ದೇವಿ ! ತ್ವದಂತಿಕಜುಷಃ ಕಥಮನ್ಯಥಾ ಮೇ
ದೀನಾಕ್ಷರಾಣಿ ನ ಶೃಣೋಷಿ ದಯಾಧಿಕಾ ತ್ವಂ || 31.7 || 957
- ಮಾತಸ್ತ್ವದರ್ಪಿತಭರಸ್ಯ ಮುಕುಂದಪಾದೇ
ಭದ್ರೇತರಾಣಿ ಯದಿ ನಾಮ ಭವಂತಿ ಭೂಯಃ |
ಕೀರ್ತಿಃ ಪ್ರಪನ್ನಪರಿರಕ್ಷಣದೀಕ್ಷಿತಾಯಾಃ
ಕಿಂ ನ ತ್ರಪೇತ ತವ ಕಾಂಚನಪಾದರಕ್ಷೇ || 31.8 || 958
- ದೌವಾರಿಕದ್ವಿರಸನಪ್ರಬಲಾಂತರಾಯೈಃ
ದೂಯೇ ಪದಾವನಿ ! ದುರಾಡ್ಯಬಿಲಪ್ರವೇಶೈಃ |
ತದ್ರಂಗಧಾಮನಿರಪಾಯಧನೋತ್ತರಾಯಾಂ
ತ್ವಯ್ಯೇವ ವಿಶ್ರಮಯ ಮಂಕ್ಷು ಮನೋರಥಂ ಮೇ || 31.9 || 959
- ವ್ಯಾಮುಹ್ಯತಾಂ ತ್ರಿವಿಧತಾಪಮಯೇ ನಿದಾಘೇ
ಮಾಯಾವಿಶೇಷಜನಿತಾಸು ಮರೀಚಿಕಾಸು |
ಸಂಸ್ಪೃಷ್ಟಶೌರಿಚರಣಾ ಚರಣಾವನಿ ! ತ್ವಂ
ಸ್ಥೇಯಾ ಸ್ವಯಂ ಭವಸಿ ನಶ್ಚರಮೇ ಪುಮರ್ಥೇ || 31.10 || 960
- ಅಚ್ಛೇದ್ಯಯಾ ವಿಷಯವಾಗುರಯಾ ನಿಬದ್ಧಾನ್
ದೀನಾನ್ ಜನಾರ್ದನಪದಾವನಿ ! ಸತ್ಪಥಸ್ಥಾ |

- ಪ್ರಾಯಃ ಕ್ರಮೇಣ ಭವತೀ ಪರಿಗೃಹ್ಯ ಮೌಳೌ
ಕಾಲೇನ ಮೋಚಯತಿ ನಃ ಕೃಪಯಾ ಸನಾಥಾ || 31.11 || 961
- ಸಂವಾಹಿಕಾ ಚರಣಯೋರ್ಮಣಿಪಾದರಕ್ಷೇ !
ದೇವಸ್ಯ ರಂಗವಸತೇರ್ದಯಿತಾ ನನು ತ್ವಂ |
ಕಸ್ತ್ವಾಂ ನಿವಾರಯಿತುಮರ್ಹತಿ ಯೋಜಯಂತೀಂ
ಮಾತಃ ! ಸ್ವಯಂ ಗುಣಗಣೇಷು ಮಮಾಪರಾಧಾನ್ || 31.12 || 962
- ಕಿಂ ವಾ ಭವಿಷ್ಯತಿ ಪರಂ ಕಲುಷೈಕವೃತ್ತೇಃ
ಏತಾವತ್ಯಾಪ್ಯನುಪಜಾತಮನೇಹಸಾ ಮೇ |
ಏಕಂ ತದಸ್ತಿ ಯದಿ ಪಶ್ಯಸಿ ಪಾದುಕೇ ! ತೇ
ಪದ್ಮಾಸಹಾಯಪದಪಂಕಜಭೋಗಸಾಮ್ಯಂ || 31.13 || 963
- ವಿವಿಧವಿಷಯಚಿಂತಾಸಂತತಾಭಿಶ್ಚಿರಂ ಮಾಂ
ಜನಿತಕಲುಷಮಿತ್ಥಂ ದೇವಿ ! ದುರ್ವಾಸನಾಭಿಃ |
ಪದಸರಸಿಜಯೋಸ್ತ್ವಂ ಪಾದುಕೇ ರಂಗಭರ್ತುಃ
ಪರಿಮಳಪರಿವಾಹೈಃ ಪಾವನೈರ್ವಾಸಯೇಥಾಃ || 31.14 || 964
- ಶರಣಮಧಿಗತಸ್ತ್ವಾಂ ಶಾರ್ಙ್ಗೇಣಃ ಪಾದರಕ್ಷೇ !
ಸಕೃದಪಿ ವಿನಿಯುಕ್ತಂ ತ್ವತ್ಸಪರ್ಯಾಧಿಕಾರೇ |
ಪುನರಪಿ ಕಥಮೇನಂ ಹಸ್ತಮುತ್ತಾನಯೇಯಂ
ಧನಮದಮುದಿತಾನಾಂ ಮಾನವಾನಾಂ ಸಮಾಜೇ || 31.15 || 965
- ಯದಿ ಕಿಮಪಿ ಸಮೀಹೇ ಕರ್ಮ ಕರ್ತುಂ ಯಥಾವತ್
ಪ್ರತಿಪದಮುಪಜಾತೈಃ ಪ್ರತ್ಯವೇಯಾಂ ನಿಮಿತ್ತೈಃ |
ಅವಧಿರಸಿ ಯದಿ ತ್ವಂ ತತ್ರ ನೈಮಿತ್ತಿಕಾನಾಂ
ಶರಣಮಿಹ ನ ಕಿಂ ಮೇ ಶೌರಿಪಾದಾವನಿ ! ಸ್ಯಾಃ || 31.16 || 966

ಅಂತರ್ಲೀನೈರಘಪರಿಕರೈರಾವಿಲಾ ಚಿತ್ತವೃತ್ತಿಃ

ಶಬ್ದಾದೀನಾಂ ಪರವಶತಯಾ ದುರ್ಜಯಾನೀಂದ್ರಿಯಾಣಿ |

ವಿಷ್ಣೋಃ ಪಾದಪ್ರಣಯಿನಿ ! ಚಿರಾದಸ್ಯ ಮೇ ದುಃಖಸಿಂಧೋಃ

ಪಾರಂ ಪ್ರಾಪ್ಯಂ ಭವತಿ ಪರಯಾ ವಿದ್ಯಯಾ ವಾ ತ್ವಯಾ ವಾ || 31.17 ||

967

ಗೋಮಾಯೂನಾಂ ಮಲಯಪವನೇ ತಸ್ಯುರಾಣಾಂ ಹಿಮಾಂಶೌ

ದುವ್ಯುತ್ತಾನಾಂ ಸುಚರಿತಮಯೇ ಸತ್ಪಥೇ ತ್ವತ್ಸನಾಥೇ |

ತತ್ತ್ವಜ್ಞಾನೇ ತರಳಮನಸಾಂ ಶಾಬ್ಧಿಣಃ ಪಾದರಕ್ಷೇ !

ನಿತ್ಯೋದ್ವೇಗೋ ಭವತಿ ನಿಯತೇರೀದೃಶೀ ದುರ್ವಿನೀತಿಃ || 31.18 ||

968

ಕಾಲೇ ಜಂತೂನ್ ಕಲುಷಕರಣೇ ಕ್ಷಿಪ್ರಮಾಕಾರಯಂತ್ಯಾಃ

ಘೋರಂ ನಾಹಂ ಯಮಪರಿಷದೋ ಘೋಷಮಾಕರ್ಣಯೇಯಂ |

ಶ್ರೀಮದ್ರಂಗೇಶ್ವರಚರಣಯೋರಂತರಂಗೈಃ ಪ್ರಯುಕ್ತಂ

ಸೇವಾಹ್ವಾನಂ ಸಪದಿ ಶೃಣುಯಾಂ ಪಾದುಕಾಸೇವಕೇತಿ || 31.19 ||

969

ಪಾಷಾಣಕಲ್ಪಮಂತೇ

ಪರಿಚಿತಗೌತಮಪರಿಗ್ರಹನ್ಯಾಯಾತ್ |

ಪತಿಪದಪರಿಚರಣಾರ್ಹಂ

ಪರಿಣಮಯ ಮುಕುಂದಪಾದರಕ್ಷಿಣಿ ! ಮಾಂ || 31.20 ||

970

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ನಿರ್ವೇದಪದ್ಧತಿಃ ಏಕತ್ರಿಸ್ತೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಫಲಪದ್ಧತಿಃ ದ್ವಾತ್ರಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉಪಾಖ್ಯಾತಾಂ ತಥಾತ್ವೇನ ವಸಿಷ್ಠಾದ್ಯೈರ್ಮಹರ್ಷಿಭಿಃ |

ಉಪಾಯಫಲಯೋಃ ಕಾಷ್ಠಾಂ ಉಪಾಸೇ ರಾಮಪಾದುಕಾಂ || 32.1 ||

971

ನಿವಿಶೇಯ ನಿರಂತರಂ ಪ್ರತೀತಃ

ತ್ರಿದಶಾನಾಂ ವಿಭವಂ ತೃಣಾಯ ಮತ್ವಾ |

ಸವಿಧೇ ತವ ದೇವಿ ! ರಂಗಭರ್ತುಃ

ಪದಲೀಲಾಕಮಲಂ ಸಮುದ್ವಹಂತ್ಯಾಃ || 32.2 ||

972

ಕಿಮಹಂ ಮಣಿಪಾದುಕೇ ! ತ್ವಯಾ ಮೇ

ಸುಲಭೇ ರಂಗನಿಧೌ ಶ್ರಿಯಾ ಸನಾಥೇ |

ಕರಣಾನಿ ಪುನಃ ಕದರ್ಥಯೇಯಂ

ಕೃಪಣದ್ವಾರದುರಾಸಿಕಾದಿದುಃಖೈಃ || 32.3 ||

973

ಸಕೃದಪ್ಯನುಭೂಯ ರಂಗಭರ್ತುಃ

ತ್ವದುಪಶ್ಲೇಷಮನೋಹರಂ ಪದಾಬ್ಜಂ |

ಅಪುನರ್ಭವಕೌತುಕಂ ತದೈವ

ಪ್ರಶಮಂ ಗಚ್ಛತಿ ಪಾದುಕೇ ! ಮುನೀನಾಂ || 32.4 ||

974

ಅಪರಸ್ಪರಪಾತಿನಾಮಮೀಷಾಂ

ಅನಿದಂಪೂರ್ವನಿರೂಢಸಂತತೀನಾಂ |

- ಭರತವ್ಯಸನಾದನೂನಸೀಮ್ನಾಂ
ದುರಿತಾನಾಂ ಮಮ ನಿಷ್ಕೃತಿಸ್ತ್ವಮಾಸೀಃ || 32.5 || 975
- ತ್ವದುಪಾಸನಸಂಪ್ರದಾಯವಿದ್ಭಿಃ
ಸಮಯೇ ಸಾತ್ತ್ವತಸೇವಿತೇ ನಿಯುಕ್ತಾಃ |
ಭರತವ್ರತಿನೋ ಭವಾಂಬುರಾಶಿಂ
ಕತಿಚಿತ್ ಕಾಂಚನಪಾದುಕೇ ! ತರಂತಿ || 32.6 || 976
- ಅಲಮಚ್ಯುತಪಾದುಕೇ ! ಯಥಾವತ್
ಭವತೀ ಯಚ್ಚ ಪದಂ ತ್ವದೇಕಧಾರ್ಯಂ |
ಇತರೇತರಭೂಷಿತಂ ತದೇತತ್
ದ್ವಿತಯಂ ಸಂವನನಾಯ ಚೇತಸೋ ನಃ || 32.7 || 977
- ಅನನ್ಯಸಾಮಾನ್ಯತಯಾ ಮುರಾರೇಃ
ಅಂಗೇಷ್ಟವಾಪ್ತೇಷು ಕಿರೀಟಮುಖ್ಯೈಃ |
ಪಾದಾವನಿ ! ತ್ವಂ ನಿಜಮೇವ ಭಾಗಂ
ಸರ್ವಾತ್ಮಸಾಧಾರಣತಾಮನೈಷೀಃ || 32.8 || 978
- ಸಮಾಶ್ರಿತಾನಾಂ ಮಣಿಪಾದುಕೇ ! ತ್ವಾಂ
ವಿಪಶ್ಚಿತಾಂ ವಿಷ್ಣುಪದೇಽಪ್ಯನಾಸ್ಥಾ |
ಕಥಂ ಪುನಸ್ತೇ ಕೃತಿನೋ ಭಜೇರನ್
ವಾಸಾದರಂ ವಾಸವರಾಜಧಾನ್ಯಾಂ || 32.9 || 979
- ವಿಮೃಶ್ಯ ರಂಗೇಶ್ವರಪಾದರಕ್ಷೇ !
ವಾರಕ್ರಮಂ ನೂನಮವಾರಣೀಯಂ |
ಪದ್ಮಾಗ್ರಹೇಽಪಿ ಸ್ಪೃಶತೀ ಪ್ರತೀತಾ
ಸ್ಥೂಲೇನ ರೂಪೇಣ ವಸುಂಧರಾ ತ್ವಾಂ || 32.10 || 980

ಅಭಿರಕ್ಷಸಿ ತ್ವಮನಪಾಯನಿಧಿಂ

ಮಣಿಪಾದುಕೇ ! ಮಧುಭಿದಶ್ಚರಣಂ |

ಅತ ಏವ ದೇವಿ ! ತದನನ್ಯಧನಾಃ

ಶಿರಸಾ ವಹಂತಿ ಭವತೀಂ ಕೃತಿನಃ || 32.11 ||

981

ಪದಯುಗಮಿವ ಪಾದುಕೇ ! ಮುರಾರೇಃ

ಭವತಿ ವಿಭೂತಿರಕಂಟಕಾ ತ್ವಯೈವ |

ಕಥಮಿವ ಹೃದಯಾನಿ ಭಾವುಕಾನಾಂ

ತ್ವದನುಭವಾದುಪಜಾತಕಂಟಕಾನಿ || 32.12 ||

982

ಜ್ಞಾನಕ್ರಿಯಾಭಜನಸೀಮವಿದೂರವೃತ್ತೇಃ

ವೈದೇಶಿಕಸ್ಯ ತದವಾಪ್ತಿಕೃತಾಂ ಗುಣಾನಾಂ |

ಮೌಳೌ ಮಮಾಸಿ ಮಧುಸೂದನಪಾದುಕೇ ! ತ್ವಂ

ಗಂಗೇವ ಹಂತ ಪತಿತಾ ವಿಧಿನೈವ ಪಂಗೋಃ || 32.13 ||

983

ರಂಗೇಶ್ವರಸ್ಯ ಯದಿದಂ ಮಣಿಪಾದರಕ್ಷೇ !

ಪಾದಾರವಿಂದಯುಗಳಂ ಭವತೀಸಮೇತಂ |

ಪುಂಸಾಮುಪೋಷಿತವಿಲೋಚನಪಾರಣಾರ್ಹಂ

ಕ್ಷೀರಂ ತದೇತದಿಹ ಶರ್ಕರಯಾ ಸಮೇತಂ || 32.14 ||

984

ಕಾಮಾದಿದೋಷರಹಿತಂ ತ್ವದನನ್ಯಕಾಮಾಃ

ಕರ್ಮ ತ್ರಯೋದಶವಿಧಂ ಪರಿಶೀಲಯಂತಃ |

ಪಾದಾವನಿ ! ತ್ವದನುಷಂಗವಿಶೇಷದೃಶ್ಯಂ

ಏಕಾಂತಿನಃ ಪರಿಚರಂತಿ ಪದಂ ಮುರಾರೇಃ || 32.15 ||

985

ಮೌಳೌ ಸ್ಥಿತಾ ಮಖಭುಜಾಮಥವಾ ಶ್ರುತೀನಾಂ

ತದ್ರಂಗರಾಜಚರಣಾವನಿ ! ವೈಭವಂ ತೇ |

ಅಸ್ಮಾದೃಶಾಮಪಿ ಯದಿ ಪ್ರಥಿತಂ ತತಃ ಸ್ಯಾತ್

ಸೌಲಭ್ಯಮಂಬ ! ತದಿದಂ ತವ ಸಾರ್ವಭೌಮಂ || 32.16 ||

986

ಸ್ವಪ್ನೇಽಪಿ ಚೇತ್ ತ್ವಮಸಿ ಮೂರ್ಧನಿ ಸನ್ನಿವಿಷ್ಟಾ
 ನಮ್ರಸ್ಯ ಮೇ ನರಕಮರ್ದನಪಾದರಕ್ಷೇ ! |
 ಸ್ಥಾನೇ ತದೇತದಿಹ ದೇವಿ ! ಯತಃ ಸಮಾಧೌ
 ಸಂತೋ ವಿದುಸ್ತಮಪಿ ತಾದೃಶಬುದ್ಧಿಗಮ್ಯಂ || 32.17 || 987

ಬದ್ಧಾಂಜಲಿಃ ಪರಿಚರನ್ನಿಯಮೇನ ರಂಗೇ
 ವಿಶ್ರಾಣಿತಾಚ್ಯುತನಿಧಿಂ ಮಣಿಪಾದುಕೇ ! ತ್ವಾಂ |
 ಕಸ್ಯಾಪಿ ಕೂಣಿತದೃಶೋ ಧನಿನಃ ಪುರಸ್ತಾತ್
 ಉತ್ತಾನಯೇಯ ನ ಕದಾಽಪಿ ಕರಂ ವಿಕೋಶಂ || 32.18 || 988

ತ್ವಯ್ಯರ್ಪಿತೇನ ಚರಣೇನ ಸದದ್ವಭಾಜಃ
 ಪಾದಾವನಿ ! ಪ್ರಥಿತಸಾತ್ತ್ವಿಕಭಾವದೃಶ್ಯಾಃ |
 ರಂಗೇಶವದ್ವಿದಧತೇ ಮುಹುರಂಗಹಾರಾನ್
 ರಂಗೇ ಮಹೀಯಸಿ ನಟಾ ಇವ ಭಾವುಕಾಸ್ತೇ || 32.19 || 989

ಯೇನ ಸ್ಥಿತಾ ಶಿರಸಿ ಮೇ ವಿಧಿನಾಽಧುನಾ ತ್ವಂ
 ತೇನೈವ ದೇವಿ ! ನಿಯತಂ ಮಮ ಸಾಂಪರಾಯೇ |
 ಲಕ್ಷ್ಮೀಕರಿಷ್ಯಸಿ ಪದಾವನಿ ! ರಂಗನಾಥಂ
 ಲಕ್ಷ್ಮೀಪದಾಂಬುರುಹಯಾವಕಪಂಕಲಕ್ಷ್ಯಂ || 32.20 || 990

ಹರಿಚರಣಸರೋಜೇ ಭಕ್ತಿಭಾಜಾಂ ಜನಾನಾಂ
 ಅನುಕರಣವಿಶೇಷೈರಾತ್ಮನೈವೋಪಹಾಸ್ಯಂ |
 ಪರಿಣಮಯ ದಯಾದ್ರಾ ಪಾದುಕೇ ! ತಾದೃಶಂ ಮಾಂ
 ಭರತಪರಿಷದಂತರ್ವರ್ತಿಭಿಃ ಪ್ರೇಕ್ಷಣೀಯಂ || 32.21 || 991

ದುರಿತಮಪನಯಂತೀ ದೂರತಃ ಪಾದುಕೇ ! ತ್ವಂ
 ದನುಜಮಥನಲೀಲಾಂ ದೇವತಾಮಾನಯಂತೀ |
 ಅನಿತರಶರಣಾನಾಮಗ್ರಿಮಸ್ಯಾಸ್ಯ ಜಂತೋಃ
 ಅವಶಕರಣವೃತ್ತೇರಗ್ರತಃ ಸನ್ನಿಧೇಯಾಃ || 32.22 || 992

- ಚರಮನಿಗಮಗೀತೇ ಸಪ್ತತಂತೌ ಸಮಾಪ್ತೇ
 ನಿಜಸದನಸಮೀಪೇ ಪ್ರಾಪಯಿಷ್ಯನ್ ವಿಹಾರಂ |
 ಜ್ವಲನಮಿವ ಭವತ್ಯೋಃ ಸಮ್ಯಗಾರೋಪಯೇನ್ಮಾಂ
 ಪ್ರಥಮವರಣವಶ್ಯಃ ಪಾದುಕೇ ! ರಂಗನಾಥಃ || 32.23 || 993
- ಪುನರುದರನಿವಾಸಚ್ಛೇದನಂ ಸಹ್ಯಸಿಂಧೋಃ
 ಪುಲಿನಮಧಿವಸೇಯಂ ಪುಣ್ಯಮಾಬ್ರಹ್ಮಲಾಭಾತ್ |
 ಪರಿಣಮತಿ ಶರೀರೇ ಪಾದುಕೇ ! ಯತ್ರ ಪುಂಸಾಂ
 ತ್ವಮಸಿ ನಿಗಮಗೀತಾ ಶಾಶ್ವತಂ ಮೌಳಿರತ್ನಂ || 32.24 || 994
- ಬಹುವಿಧಪುರುಷಾರ್ಥಗ್ರಾಮಸೀಮಾಂತರೇಖಾಂ
 ಹರಿಚರಣಸರೋಜನ್ಯಾಸಧನ್ಯಾಮನನ್ಯಃ |
 ಭರತಸಮಯಸಿದ್ಧಾಂ ಪಾದುಕೇ ! ಭಾವಯಂಸ್ತ್ವಾಂ
 ಶತಮಿಹ ಶರದಸ್ತೇ ಶ್ರಾವಯೇಯಂ ಸಮೃದ್ಧಿಂ || 32.25 || 995
- ತಿಲಕಯಸಿ ಶಿರೋ ಮೇ ಶೌರಿಪಾದಾವನಿ ! ತ್ವಂ
 ಭಜಸಿ ಮನಸಿ ನಿತ್ಯಂ ಭೂಮಿಕಾಂ ಭಾವನಾಖ್ಯಾಂ |
 ವಚಸಿ ಚ ವಿಭವೈಃ ಸ್ವೈರ್ವ್ಯಕ್ತಿಮಿತ್ಥಂ ಪ್ರಯಾತಾ
 ತದಿಹ ಪರಿಣತಂ ಮೇ ತಾದೃಶಂ ಭಾಗಧೇಯಂ || 32.26 || 996
- ಅಜನಿಷಿ ಚಿರಮಾದೌ ಹಂತ ದೇಹೇಂದ್ರಿಯಾದಿಃ
 ತದನು ತದಧಿಕಸ್ಸನ್ನೀಶ್ವರೋಽಹಂ ಬಭೂವ |
 ಅಥ ಭಗವತ ಏವಾಭೂವಮರ್ಥಾದಿದಾನೀಂ
 ತವ ಪುನರಹಮಾಸಂ ಪಾದುಕೇ ! ಧನ್ಯಜನ್ಮಾ || 32.27 || 997
- ತ್ವಯ್ಯಾಯತ್ತೌ ಭಗವತಿ ಶಿಲಾಭಸ್ಮನೋಃ ಪ್ರಾಣದಾನಾತ್
 ಆಸ್ತ್ರೀಬಾಲಂ ಪ್ರಥಿತವಿಭವೌ ಪಾದಪದ್ಮೌ ಮುರಾರೇಃ |
 ತಾಮೇವಾಹಂ ಶಿರಸಿ ನಿಹಿತಾಮದ್ಯ ಪಶ್ಯಾಮಿ ದೈವಾತ್
 ಆತ್ಮಾಧಾರಾಂ ಜನನಿ ಭವತೀಮಾತ್ಮಲಾಭಪ್ರಸೂತಿಂ || 32.28 || 998

- ಕಥಂಕಾರಂ ಲಕ್ಷ್ಮೀಕರಕಮಲಯೋಗ್ಯಂ ನಿಜಪದಂ
 ನಿದಧ್ಯಾದ್ರಂಗೆಶಃ ಕುಲಿಶಕಠಿನೇಽಸ್ಮಿನ್ಮನಸಿ ನಃ |
 ನ ಚೇದೇವಂ ಮಧ್ಯೇ ವಿಶತಿ ದಯಯಾ ದೇವಿ ! ಭವತೀ
 ನಿಜಾಕ್ರಾಂತಿಕ್ಷುಣ್ಣಸ್ಮರಶರಶಿಖಾಕಂಟಕತತಿಃ || 32.29 || 999
- ಕ್ರೀಡಾಲೌಲ್ಯಂ ಕಿಮಪಿ ಸಮಯೇ ಪಾದುಕೇ ! ವರ್ಜಯಂತೀ
 ನಿವೇಶಂ ಸ್ವಂ ದಿಶಸಿ ಭವತೀನಾಥಯೋಃ ಶ್ರೀಧರಣ್ಯೋಃ |
 ಮಾಮಪ್ಯೇವಂ ಜನಯ ಮಧುಜಿತ್ಪಾದಯೋರಂತರಂಗಂ
 ರಂಗಂ ಯಾಽಸೌ ಜನಯಸಿ ಗುಣೈರ್ಭಾರತೀನೃತ್ತರಂಗಂ || 32.30 || 1000
- ಇತಿ ರಂಗಧುರೀಣಪಾದುಕೇ ! ತ್ವಂ
 ಸ್ತುತಿಲಕ್ಷ್ಯೇಣ ಸಹಸ್ರಶೋ ವಿಮೃಷ್ಟಾ |
 ಸಫಲಂ ಮಮ ಜನ್ಮ ತಾವದೇತತ್
 ಯದಿಹಾಶಾಸ್ಯಮತಃ ಪರಂ ಕಿಮೇತತ್ || 32.31 || 1001
- ಮಾತಃ ಸ್ವರೂಪಮಿವ ರಂಗಪತೇರ್ನಿವಿಷ್ಟಂ
 ವಾಚಾಮಸೀಮನಿ ಪದಾವನಿ ! ವೈಭವಂ ತೇ |
 ಮೋಹಾದಭಿಷ್ಟುತವತೋ ಮಮ ಮಂದಬುದ್ಧೇಃ
 ಬಾಲಸ್ಯ ಸಾಹಸಮಿದಂ ದಯಯಾ ಸಹೇಥಾಃ || 32.32 || 1002
- ಯೇ ನಾಮ ಭಕ್ತಿನಿಯತಾಃ ಕವಯೋ ಮದನ್ಯೇ
 ಮಾತಃ ಸ್ತುವಂತಿ ಮಧುಸೂದನಪಾದುಕೇ ! ತ್ವಾಂ |
 ಲಪ್ಸ್ಯೇ ಗುಣಾಂಶವಿನಿವೇಶಿತಮಾನಸಾನಾಂ
 ತೇಷಾಮಹಂ ಸಬಹುಮಾನವಿಲೋಕಿತಾನಿ || 32.33 || 1003
- ಸಂಘರ್ಷಯಂತಿ ಹೃದಯಾನ್ಯಸತಾಂ ಗುಣಾಂಶೇ
 ಸಂತಸ್ತು ಸಂತಮಪಿ ನ ಪ್ರಥಯಂತಿ ದೋಷಂ |
 ತದ್ರಂಗನಾಥಚರಣಾವನಿ ! ತೇ ಸ್ತುತೀನಾಂ
 ಏಕಾ ಪರಂ ಸದಸತೋರಿಹ ಸಾಕ್ಷಿಣೀ ತ್ವಂ || 32.34 || 1004

ಇತ್ಥಂ ತ್ವಮೇವ ನಿಜಕೇಳಿವಶಾದಕಾರ್ಷೀಃ

ಇಕ್ಷ್ವಾಕುನಾಥಪದಪಂಕಜಯೋರನನ್ಯಾ |

ಸ್ವೀಯಂ ಪದಾವನಿ ! ಮಯಾ ಸುಮಹಚ್ಚರಿತ್ರಂ

ಸೀತೇವ ದೇವಿ ! ಸಹಜೇನ ಕವೀಶ್ವರೇಣ || 32.35 ||

1005

ಪೃಥುಕವದನಶಂಖಸ್ಪರ್ಶನೀತ್ಯಾ ಕದಾಚಿತ್

ಶಿರಸಿ ವಿನಿಹಿತಾಯಾಃ ಸ್ವೇನ ಭೂಮ್ನಾ ತವೈವ |

ಸ್ತುತಿರಿಯಮುಪಜಾತಾ ಮನ್ಮುಖೇನೇತ್ಯಧೀಯುಃ

ಪರಿಚರಣಪರಾಸ್ತೇ ಪಾದುಕೇಽಪಾಸ್ತದೋಷಾಃ || 32.36 ||

1006

ಯದಿ ಸ್ಥೀತಾ ಭಕ್ತಿಃ ಪ್ರಣಯಮುಖವಾಣೀಪರಿಪಣಂ

ಪದತ್ರಾಣಸ್ತೋತ್ರಂ ಹೃದಿ ಬಿಭೃತ ರಂಗಕ್ಷಿತಿಭೃತಃ |

ನಿರುನ್ಮಾದೋ ಯದ್ವಾ ನಿರವಧಿಸುಧಾನಿರ್ಝರಮುಚೋ

ವಚೋಭಂಗೀರೇತಾ ನ ಕಥಮನುರುಂಧೇ ಸಹೃದಯಃ || 32.37 ||

1007

ಜಯತಿ ಯತಿರಾಜಸೂಕ್ತಿಃ

ಜಯತಿ ಮುಕುಂದಸ್ಯ ಪಾದುಕಾಯುಗಳೇ |

ತದುಭಯಧನಾಸ್ತಿವೇದೀಂ

ಅವಂಧ್ಯಯಂತೋ ಜಯಂತಿ ಭುವಿ ಸಂತಃ || 32.38 ||

1008

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಫಲಪದ್ಧತಿಃ ದ್ವಾತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||